

تقریظ

چار ہزار کتب و رسائل لکھنے والے برصغیر کے سب سے بڑے مصنف
مفسر قرآن شیخ الحدیث حضرت علامہ مولانا مفتی
ابوالصالح محمد فیض احمد اویسی رضوی علیہ الرحمہ

بسم الله الرحمن الرحيم

نحمدہ ونصلی علی رسولہ الکریم

فقیر نے عدیم الفرستی کے باوجود عزیزم فاضل محترم حضرت مولانا محمد
شہزاد قادری ترابی صاحب کی کتاب {صراط الابرار} کے چند عنوانات
دیکھے۔ ماشاء اللہ مضامین خوب ہیں طرفہ یہ کہ عام فہم ہیں اور تقریباً ایک سو
عنوانات قائم کر کے ہر مسئلہ عوام کے اذہان میں مؤثر طریقے سے ڈھانے کی
کوشش کی گئی ہے راہِ حق کے متلاشی کے لئے کافی ذخیرہ جمع کیا گیا ہے۔ مولیٰ
جل جلالہ مؤلف کی مساعی مشکور فرمائے اور ناظرین کے لئے مشعلِ راہِ حق
بنائے بطفیل حبیب پاک ﷺ عزیز کے قلم میں دے زور اور زیادہ۔ (آمین)

ابوالصالح محمد فیض احمد اویسی رضوی غفرلہ

بہاول پور، پاکستان

تقریظ

پیر طریقت، رہبر شریعت، ولی نعمت، قائدِ اہلسنت، مبلغِ عالمِ اسلام
امیرِ جماعتِ اہلسنت حضرت علامہ مولانا سید
شاہ تراب الحق قادری صاحب مدظلہ العالی

اس فقیر نے مولانا محمد شہزاد قادری ترابی سلمہ کی کتاب {صراط الابرار}
کو کہیں کہیں سے دیکھا۔ موصوف نے اہلسنت و جماعت پر کئے جانے والے
اعتراضات کے علماء کرام کی تصریحات کی روشنی میں جوابات دیئے ہیں۔
اللہ تبارک و تعالیٰ سے دعا ہے کہ وہ اپنے حبیب ﷺ کے صدقے و طفیل
موصوف کی اس سعی کو قبول فرمائے دینِ متین کی مزید خدمت کی توفیق عطا
فرمائے اور اس کتاب کو نافع ہر خاص و عام بنائے۔

آمین، ثم آمین بجاہِ حبیبک سید المرسلین ﷺ
فقیر سید شاہ تراب الحق قادری

انتساب

میری یہ کتاب فخر کائنات، محسن انسانیت، شہنشاہ اعظم، سرکار اعظم، نور مجسم،
رحمت عالم ﷺ کے نام،

آپ ﷺ کے جانثار صحابہ کرام علیہم الرضوان کے نام،

آپ ﷺ کے پیارے اہلبیت اطہار علیہم الرضوان کے نام،

اپنے امام اعظم ابوحنیفہ رحمہ اللہ اور تمام ائمہ مجتہدین کے نام،

حضور غوث اعظم رحمہ اللہ اور تمام اولیائے کاملین کے نام،

اعلیٰ حضرت محدث بریلی علیہ الرحمہ اور میرے مُرشد کے نام

اور میری پیاری والدہ کے نام

خادمِ اہلسنت

الفقیہ محمد شہزاد قادری تراتی

اپیل

اس کتاب میں مکمل کوشش کی گئی ہے کہ کسی مسئلہ میں غلطی نہ ہو لیکن تقاضائے
بشریت اگر کسی عبارت یا مسئلے میں غلطی ہوگئی ہو تو مؤلف کو مطلع کریں۔

مؤلف کا پتہ:..... مکتبہ فیضان اشرف، نزد شہید مسجد کھارادر کراچی

Click For More Books

<https://archive.org/details/@zohaibhasanattari>

عرض مؤلف

نحمدہ ونصلی علی رسولہ الکریم
اما بعد فاعوذ باللہ من الشیطن الرجیم
بسم اللہ الرحمن الرحیم

خدا جل جلالہ ایسی قوت دے میرے قلم میں
کہ بندہ ہوں کو سدھارا کروں میں
موجودہ نازک دور میں ہر طرف بے راہ روی، نفسہ نفسی، فتنہ پرستی اور لادینیت کی فضا
سرگرم ہے منظم سازش کے ذریعے اسلامی عقائد و نظریات کے خلاف کام ہو رہا ہے حیرت
کی بات یہ ہے کہ یہود و نصاریٰ اسلامی عقائد و نظریات کے خلاف نام نہاد مسلمانوں ہی
کے ذریعے اپنا کام نکل وارہے ہیں وہ خود منبر عام پر نہیں آتے موجودہ میڈیا اور پریس کو
لادینی قوتیں اپنے ناپاک عزائم کی تکمیل کے لئے بھرپور استعمال کر رہی ہیں۔
میڈیا پر تو ہر گانا گانے والا، فلموں میں کام کرنے والا، ڈراموں کی زینت بننے والا،
فاسق و فاجر، بینڈ باجے بجانے والا، پیٹنٹ شرٹ اور کوٹ ٹائی میں ملبوس شخصی داڑھی والا یا
بغیر داڑھی والا مفتی اعظم بنا ہوا ہے جہاں ایسی صورت حال ہو وہاں اسلامی نظریات کا خدا
تعالیٰ ہی حافظ ہے یعنی اب ہمیں ایسے لوگ دین سکھائیں گے افسوس کی بات یہ ہے کہ

نوجوان نسل ان کی میٹھی میٹھی باتوں سے متاثر ہو کر ان کی باتوں پر یقین رکھتی ہے مفتیان کرام اور علماء کرام سے زیادہ ان کی باتوں پر توجہ دی جاتی ہے۔

دوسری جانب قرآن اور حدیث کے نام پر مسلمانوں کو گمراہ کیا جا رہا ہے، مسلمانوں کو اسلامی عقائد و نظریات سے برگشتہ کیا جا رہا ہے جو عقائد خیر القرون سے چلے آ رہے ہیں ان عقائد کے متعلق وسوسے پیدا کئے جا رہے ہیں، مسلمانوں کے ذہنوں کو خراب کیا جا رہا ہے، اسلامی عقائد کو غیر اسلامی قرار دیا جا رہا ہے، دین میں فتنے پیدا کئے جا رہے ہیں جس کی وجہ سے عام اور سادہ لوح مسلمان جو کہ علم دین اور نیک ماحول سے دور ہونے کے باعث اس فتنے کا شکار ہو رہا ہے اُس کے ذہن میں طرح طرح کے سوالات ڈالے جا رہے ہیں علم دین سے دوری کی بناء پر وہ ان سوالات کے جوابات دینے سے قاصر نظر آتا ہے یہی نہیں بلکہ کبھی تو اُسے اپنا حق مذہب اور مسلک باطل نظر آنے لگتا ہے لہذا ان مسائل کو مد نظر رکھتے ہوئے ایک سو سوالات کے جوابات قرآن و حدیث اور علمائے اسلام کی معتبر کتب سے دیئے گئے ہیں جس کا مطالعہ کرنے کے بعد آپ کے ذہن کے اندر اسلامی عقائد کے متعلق کوئی شیطانی وسوسہ جنم نہیں لے گا۔ ایمان میں تازگی اور پختگی کے لئے اس کتاب کا مطالعہ بہت ضروری ہے کوشش کریں کہ اپنے قیمتی اوقات میں سے کچھ وقت نکال کر روزانہ اس کتاب کے دو صفحے ضرور پڑھیں اور اپنے ذہن میں جوابات کو اٹھائیں تاکہ کوئی بھی اسلام دشمن شخص یا جماعت آپ کے ایمان کو متزلزل نہ کر سکے۔

اس کتاب کو خود بھی پڑھیں اپنے دوستوں کو بھی دیں، اپنے مرحومین کے ایصالِ ثواب کے لئے بھی اسے تقسیم کریں اور جو لوگ دین سے دور ہیں ان کے گھروں تک اسلامی عقائد پہنچائیں یا در کھئے آپ کے اس کام سے کسی ایک مسلمان کا بھی ایمان محفوظ رہا تو ان شاء

اللہ تعالیٰ آپ کی نجات و بخشش کا سبب ہوگا۔

الحمد للہ {صراط الابرار} اس سے قبل چالیس ہزار سے زائد شائع ہو چکی ہیں مگر اس کو مزید بڑھایا گیا ہے ہمیں اُمید ہے کہ آپ اس جدید ایڈیشن کو بھی عوام الناس تک پہنچانے میں ہماری مدد کریں گے اللہ تعالیٰ ہم تمام مسلمانوں کو دین کی سچی خدمت کی توفیق عطا فرمائے اور اس کتاب کو مسلمانوں کے لئے نافع بنائے۔ آمین، ثم آمین

فقط والسلام

الفقیر محمد شہزاد قادری تراتی

☆☆☆☆☆

فہرست مضامین

- 15 1- شرک کی کیا تعریف ہے؟
- 15 2- شرک کی کتنی اقسام ہیں؟
- 18 3- بدعت کیا ہے؟
- 20 4- نماز کیا ہے؟
- 21 5- یا رسول اللہ ﷺ کہنا کیسا؟
- 23 6- کیا حضور ﷺ کے وصال کے بعد بھی صحابہ کرام علیہم الرضوان نے یہ عمل کیا؟
- 31 7- حضور ﷺ کے حاضر و ناظر ہونے میں اہلسنت کا کیا عقیدہ ہے؟
- 37 8- علم غیب سے متعلق اہلسنت کا کیا عقیدہ ہے؟ تفصیل سے جواب دیں۔
- 45 9- کیا حضور ﷺ کا نور ہونا قرآن وحدیث سے ثابت ہے؟
- 52 10- کیا انبیاء کرام علیہم السلام بعد از وصال حیات ہیں؟ ان کا حیات ہونا کہاں سے ثابت ہے؟
- 59 11- وسیلہ کا لغوی معنی کیا ہے؟
- 60 12- کیا غیر اللہ کا وسیلہ پکڑنا شرعاً جائز ہے؟
- 63 13- وابتغوا الیہ الوسیلۃ سے مراد اعمال صالحہ کا وسیلہ ہے؟
- 67 14- کیا اللہ تعالیٰ کے نیک بندوں سے نسبت رکھنے والی اشیاء کا وسیلہ پیش کیا جاسکتا ہے؟
- 69 15- اللہ تعالیٰ کے نیک بندوں سے مدد مانگنا کیسا؟
- 16- جشن عید میلاد النبی ﷺ کی شرعی حیثیت کیا ہے؟ نیز تاریخ ولادت جھنڈے لگانا اور عید کہنا کہاں سے ثابت ہے؟
- 81 17- کیا عید میلاد النبی ﷺ منانا بدعت ہے؟
- 84 18- اللہ تعالیٰ کے نیک بندوں کے مزارات بنانا شرعی اعتبار سے کیسا ہے؟

- 19- مزارات پر چادر چڑھانا کیسا ہے؟ 94
- 20- قبروں پر پھول اور شجر وغیرہ ڈالنا کیسا ہے؟ 95
- 21- اللہ تعالیٰ کے نیک بندوں کے مزارات پر حاضری کیوں دی جاتی ہے؟ 99
- 22- کیا اسلام میں کسی کی یاد منانے کی کوئی گنجائش ہے؟ 106
- 23- کیا نذر و نیاز کرنا جائز ہے کیونکہ بعض لوگ یہ کہتے ہیں کہ غیر اللہ کی نذر و نیاز کرنا ناجائز ہے۔ قرآن وحدیث کی روشنی میں جواب دیں؟ 112
- 24- کیا اللہ تعالیٰ کے نیک بندے اپنی قبروں میں زندہ ہیں؟ 117
- 25- کیا بعد از وصال اولیاء اللہ رحمہم اللہ ایک جگہ سے دوسری جگہ تشریف لے جاسکتے ہیں؟ 121
- 26- اذان میں یا اذان کے علاوہ نام محمد ﷺ پر انگوٹھے چوم کر آنکھوں سے لگانا کیسا ہے؟ 127
- 27- کیا اذان سے پہلے درود و سلام پڑھنا جائز ہے؟ 134
- 28- کیا اذان کے بعد درود و سلام پڑھنا جائز ہے؟ 136
- 29- نماز کے لئے اقامت کہی جائے تو امام اور مقتدی کب کھڑے ہوں؟ 137
- 30- جی علی الصلوٰۃ یا جی علی الفلاح پر کھڑا ہونا حدیث شریف سے ثابت کریں؟ 137
- 31- صحابہ کرام علیہم الرضوان کا جی علی الفلاح پر کھڑا ہونا ثابت کریں؟ 138
- 32- جی علی الصلوٰۃ سے پہلے کھڑا ہونا کیسا ہے؟ 140
- 33- بزرگوں کی کھڑے ہو کر تعظیم کرنا اور ان کے ہاتھوں کو بوسہ دینا شریعت میں کیسا ہے؟ 142
- 34- کیا اللہ تعالیٰ نے اپنے محبوب ﷺ کو اپنے خزانے کا مختار بنایا ہے؟ 144
- 35- کیا حضور ﷺ کو تقسیم کرنے کا بھی اختیار ہے؟ 145
- 36- کیا اللہ تعالیٰ نے اپنے محبوب ﷺ کو شریعت کا بھی مختار بنایا ہے؟ 146

- 149 37- ایصال ثواب کی کیا تعریف ہے؟
- 149 38- کیا ایصال ثواب میت کو پہنچتا ہے؟
- 150 39- سوئم، اور چہلم کی شرعی حیثیت کیا ہے؟
- 151 40- سوئم، چہلم کے موقع پر دن، وقت اور تاریخ مقرر کیوں کی جاتی ہے؟
- 152 41- فاتحہ کسے کہتے ہیں؟
- 152 42- طعام پر فاتحہ پڑھنا اور طعام کو سامنے رکھ کر پڑھنا کیسا ہے؟
- 153 43- بزرگوں کی کھڑے ہو کر تعظیم کرنا اور ان کے ہاتھوں کو بوسہ دینا شریعت میں کیسا ہے؟
- 154 44- کیا اولیاء اللہ کا عرس منانا صحیح ہے؟
- 156 45- میت کی پیشانی یا کفن پر کلمہ طیبہ یا آیات قرآنی لکھنا جائز ہے یا ناجائز؟
- 157 46- قبر میں شجرہ، عہد نامہ اور نعل پاک رکھنے کی اصل کیا ہے؟
- 158 47- کہا جاتا ہے کہ عہد نامہ اور شجرہ شریف میت کے اوپر نہ رکھا جائے؟
- 48- آپ لوگ سرکار ﷺ کی اتنی تعریف کرتے ہو، یوں لگتا ہے جیسے آپ نے رسول اللہ ﷺ کو خدا سے بڑھادیا؟ (معاذ اللہ)
- 158 49- عید المصطفیٰ، عبد الرسول اور عبد اعلیٰ نام رکھنا کیسا ہے؟
- 160 50- کیا سرکار اعظم ﷺ لکھنا جانتے تھے؟
- 161 51- لفظ اُمّی کے کیا معنی ہیں؟
- 163 52- حضور ﷺ کے والدین کا مسلمان ہونا قرآن وحدیث سے ثابت کریں؟
- 164 53- حضرت ابراہیم علیہ السلام کا والد آزر بھی تو کافر بت پرست تھا؟
- 166 54- کیا سید عالم ﷺ کی نسبت کوئی فائدہ نہیں دے گی؟
- 168 55- بعض لوگ انبیاء کرام کو خطا کا ٹھہراتے ہیں، کیا انبیاء کرام سے گناہ ممکن ہے؟
- 170 56- بعض لوگ حضرت آدم علیہ السلام کے متعلق یوں کہتے ہیں کہ جب وہ گناہ سے نہیں بچ سکتے تو ہم کیسے بچ سکتے ہیں؟
- 172

- 57- حضرت داؤد علیہ السلام نے پرانی عورت یعنی اوریا کی بیوی کو نظر بد سے دیکھا جس کا واقعہ سورہ ص میں ہے اور یہ فعل یقیناً جرم ہے اس کا جواب دیں؟ 173
- 58- حضرت موسیٰ پر اعتراض کیا جاتا ہے کہ آپ نے ایک قبیلے کو جان سے مار دیا اس کا جواب دیں؟ 174
- 59- حضرت زلیخا جو کہ حضرت یوسف علیہ السلام کی زوجہ ہیں ان پر اعتراض کیا جاتا ہے کہ انہوں نے زنا کا ارادہ کیا تھا؟ 175
- 60- محفل نعت کا سلسلہ کب سے جاری ہے۔ احادیث کی روشنی میں جواب دیں؟ 176
- 61- نماز کے بعد یا نماز کے علاوہ بلند آواز سے ذکر کرنا کیسا ہے۔ کچھ لوگ اس کو بدعت کہتے ہیں؟ 178
- 62- نعت پاک کی کیا حقیقت ہے؟ 180
- 63- نعل پاک کا نقشہ جھنڈے پر لگانا بلندی پر یا مساجد میں لگانا کیسا ہے؟ 180
- 64- حدیث میں ہے کہ تین مساجد کے سوا کسی جگہ کا سفر نہ کیا جائے پھر مزارات اولیاء کی نیت سے سفر کرنا کیسا ہے؟ 180
- 65- ولایت کی حقیقت قرآن و حدیث سے ثابت کریں؟ 182
- 66- مردوں کو زندہ کرنا تو رب تعالیٰ کی صفت ہے۔ کیا اولیاء اللہ بھی مردوں کو زندہ کر سکتے ہیں؟ 183
- 67- معراج کی حقیقت قرآن سے ثابت کریں؟ 186
- 68- روحانی معراج کے متعلق حدیث عائشہ کا جواب دیں؟ 187
- 69- شب معراج سید عالم ﷺ کا رب تعالیٰ کا دیدار کرنا ثابت کریں؟ 187
- 70- شب معراج میں عبادت کا خصوصی اہتمام کرنا کہاں سے ثابت ہے؟ 189
- 71- ستائیس رجب کے دن روزہ رکھنا کیسا؟ 189
- 72- شب برأت کی کیا حقیقت ہے؟ 190

- 190 73۔ شب برأت میں قبرستان جانا کس حدیث سے ثابت ہے؟
- 192 74۔ کیا تعویذ باندھنا یا پہننا قرآن وحدیث کی روشنی میں جائز ہے؟
- 193 75۔ کن تعویذات اوردھاگے گلے میں باندھنے سے منع کیا گیا ہے؟
- 196 76۔ کیا انبیاء کرام علیہم السلام پیدائشی نبی ہوتے ہیں؟
- 198 77۔ کیا اولیاء اللہ کی کرامات حق ہیں؟
- 199 78۔ کیا اولیاء اللہ کے تبرکات سے نفع حاصل ہوتا ہے؟
- 79۔ موئے مبارک کی عظمت احادیث کی روشنی میں بیان کریں۔ کیا صحابہ کرام موئے مبارک کی تعظیم کرتے تھے؟
- 203 80۔ کیا سید عالم ﷺ نے موئے مبارک تقسیم فرمائے ہیں؟
- 204 81۔ کسی مقدس جگہ کو شریف کہنا کیسا؟
- 205 82۔ مرشد و رہنما کیوں ضروری ہے۔ کیا قرآن مجید میں اس کا حکم دیا گیا ہے؟
- 206 83۔ کیا امام احمد رضا خان اور اشرف علی تھانوی ایک ساتھ دارالعلوم دیوبند میں پڑھتے تھے؟
- 207 84۔ حضور ﷺ کا خاتم النبیین ہونا یعنی آخری نبی ہونا قرآن مجید سے ثابت کیجئے؟
- 208 85۔ اس آیت میں لفظ ”خاتمہ“ آیا لیکن تم ترجمہ لفظ ”خاتمہ“ کا کیوں کرتے ہو؟
- 208 86۔ لغت کی رو سے خاتم النبیین کے کیا معنی ہیں؟
- 209 87۔ حضور ﷺ کا خاتم النبیین ہونا حدیث شریف سے ثابت کریں؟
- 209 88۔ حضور ﷺ کے بعد اگر کوئی نبوت کا دعویٰ کرے تو وہ کون ہے؟
- 210 89۔ کیا حضور ﷺ کے خاتم النبیین ہونے پر صحابہ کرام کا اجماع ہے؟
- 211 90۔ کیا حضور ﷺ کے خاتم النبیین ہونے پر علمائے اُمت کا اجماع ہے؟
- 211 91۔ جب حضور ﷺ آخری نبی ہیں تو پھر حضرت عیسیٰ علیہ السلام کیوں تشریف لائینگے؟
- 213 92۔ جب قرآن مجید میں دین اسلام کے تمام قوانین موجود ہیں تو پھر حدیث کی کیا ضرورت ہے؟
- 215

- 93۔ اگر قرآن کو سمجھنے کے لئے حدیث کی ضرورت ہے تو پھر کیا قرآن مجید حدیث کا محتاج ہے؟ 216
- 94۔ کیا قرآن مجید میں احادیث کریمہ کی ضرورت کو بیان کیا گیا ہے؟ 217
- 95۔ زمانہ رسالت میں قول رسول لکھنے کا رواج تھا؟ 217
- 96۔ نماز میں نماز کے علاوہ شلو اور کوٹھنے کے نیچے رکھنے کا کیا حکم ہے؟ 219

سوال: شرک کی کیا تعریف ہے؟

جواب {..... علامہ تفتازانی علیہ الرحمہ اپنی کتاب شرح عقائد نسفی میں شرک کی تعریف اس طرح فرماتے ہیں ”کسی کو شریک ٹھہرانے سے مراد یہ ہے کہ مجوسیوں کی طرح کسی کو الہ (خدا) اور واجب الوجود سمجھا جائے یا بت پرستوں کی طرح کسی کو عبادت کے لائق سمجھا جائے۔“ شرک کی تعریف سے معلوم ہوا کہ دو خداؤں کے ماننے والے جیسے مجوسی (آگ پرست) مشرک ہیں اسی طرح کسی کو خدا کے سوا عبادت کے لائق سمجھنے والا مشرک ہوگا جیسے بت پرست جو بتوں کو مستحق عبادت سمجھتے ہیں۔

سوال: شرک کی کتنی اقسام ہیں؟

جواب {..... شرک کی تین اقسام ہیں:

- (1)..... شرک فی العبادۃ (2)..... شرک فی الذات (3)..... شرک فی الصفات
- (1) شرک فی العبادۃ :..... شرک فی العبادۃ سے مراد ہے کہ اللہ تعالیٰ کے علاوہ کسی اور کو مستحق عبادت سمجھا جائے۔
- (2) شرک فی الذات :..... شرک فی الذات سے مراد ہے کہ کسی ذات کو اللہ تعالیٰ جیسا ماننا، جیسا کہ مجوسی دو خداؤں کو مانتے تھے۔
- (3) شرک فی الصفات :..... کسی ذات و شخصیت وغیرہ میں اللہ تعالیٰ جیسی صفات ماننا شرک فی الصفات کہلاتا ہے۔

چنانچہ اللہ تعالیٰ جیسی صفات کسی نبی ﷺ میں مانی جائیں یا کسی ولی علیہ الرحمہ میں تسلیم کی جائیں، کسی زندہ میں مانی جائیں یا فوت شدہ میں، کسی قریب والے میں تسلیم کی جائیں یا دور

والے میں، شرک ہر صورت میں شرک ہی رہے گا جو ناقابلِ معافی جرم اور ظلمِ عظیم ہے۔
شیطان شرک فی الصفات کی حقیقت کو سمجھنے سے روکتا ہے اور یہاں اُمت میں وسوسے پیدا کرتا ہے لہذا قرآن مجید کی آیات سے اس کو سمجھتے ہیں۔

(1)..... اللہ تعالیٰ رؤف اور رحیم ہے:

القرآن: إِنَّ اللَّهَ بِالنَّاسِ لَكَرُّؤُفٌ رَّحِيمٌ۔

ترجمہ: بیشک اللہ تعالیٰ لوگوں پر رؤف اور رحیم ہے۔ (سورہ بقرہ، آیت 143 پارہ 2)

سرکارِ اعظم ﷺ بھی رؤف اور رحیم ہیں۔

القرآن: لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ
حَرِيصٌ عَلَيْكُمْ بِالْمُؤْمِنِينَ رَؤُوفٌ رَّحِيمٌ ۝

ترجمہ: بیشک تمہارے پاس تشریف لائے تم میں سے وہ رسول جن پر تمہارا مشقت میں پڑنا گراں (بھاری) ہے تمہاری بھلائی کے نہایت چاہنے والے، مومنوں پر ”رؤف اور رحیم“ ہیں۔ (سورہ توبہ، آیت 128 پارہ 11)

پہلی آیت پر غور کریں تو سوال پیدا ہوتا ہے کہ رؤف اور رحیم اللہ تعالیٰ کی صفات ہیں پھر دوسری آیت میں سرکارِ اعظم ﷺ کو رؤف اور رحیم فرمایا گیا تو کیا یہ شرک ہو گیا؟

اس میں تطبیق یوں قائم ہوگی کہ اللہ تعالیٰ ذاتی طور پر رؤف اور رحیم ہے جب کہ سرکارِ اعظم ﷺ، اللہ تعالیٰ کی عطا سے رؤف اور رحیم ہیں لہذا جہاں ذاتی اور عطائی کا فرق واضح ہو جائے وہاں شرک کا حکم نہیں لگتا۔

(2)..... علمِ غیب اللہ تعالیٰ کے سوا کسی کے پاس نہیں:

القرآن: قُلْ لَا يَعْلَمُ مَنْ فِي السَّمٰوٰتِ وَالْاَرْضِ الْغَيْبَ اِلَّا اللّٰهُ۔

ترجمہ: تم فرماؤ اللہ کے سوا غیب نہیں جانتے جو کوئی آسمانوں اور زمین میں ہیں۔ (سورہ نمل)

آیت 65 پارہ 20)

رسولوں کو بھی علم غیب عطا کیا گیا:

الْقُرْآنُ: عَلِمَ الْغَيْبِ فَلَا يُظْهِرُ عَلَى غَيْبِهِ أَحَدًا إِلَّا مَنِ ارْتَضَى مِنْ رَسُولٍ

ترجمہ: غیب کا جاننے والا اپنے غیب پر صرف اپنے پسندیدہ رسولوں ہی کو آگاہ فرماتا ہے ہر کسی کو (یہ علم) نہیں دیتا۔

(سورہ جن، آیت 26/27 پارہ 29)

علم غیب اللہ تعالیٰ کی صفت ہے پہلی آیت سے یہ ثابت ہوا مگر دوسری آیت سے معلوم ہوا کہ علم غیب اللہ تعالیٰ نے اپنے پسندیدہ رسولوں کو بھی عطا کیا ہے تو کیا یہ شرک ہو گیا؟

اس میں تطبیق یوں قائم ہوگی کہ اللہ تعالیٰ ذاتی طور پر عالم الغیب ہے جب کہ اللہ تعالیٰ کے تمام رسول اللہ تعالیٰ کی عطا سے علم غیب جانتے ہیں لہذا جہاں ذاتی اور عطائی کا فرق واضح ہو جائے وہاں شرک کا حکم نہیں لگتا۔

(3)..... مددگار صرف اللہ تعالیٰ ہے:

الْقُرْآن: ذَلِكَ بِأَنَّ اللَّهَ مَوْلَى الَّذِينَ آمَنُوا۔

ترجمہ: یہ اس لئے کہ مسلمانوں کا مددگار اللہ ہے۔ (سورہ محمد، آیت 11 پارہ 26)

جبریل اور اولیاء اللہ بھی مددگار ہیں:

الْقُرْآن: فَإِنَّ اللَّهَ هُوَ مَوْلَاهُ وَجِبْرِيلُ وَصَالِحُ الْمُؤْمِنِينَ

(سورہ تحریم، آیت 4 پارہ 28)

ترجمہ: بے شک اللہ ان کا مددگار ہے اور جبریل اور نیک ایمان والے۔

پہلی آیت پر غور کریں تو یہ سوال پیدا ہوتا ہے کہ مدد کرنا اللہ تعالیٰ کی صفت ہے پھر دوسری

آیت میں جبریل اور اولیاء اللہ کو مددگار فرمایا تو کیا یہ شرک ہو گیا؟
اس میں تطبیق یوں قائم ہوگی کہ اللہ تعالیٰ ذاتی طور پر مددگار ہے اور حضرت جبریل علیہ السلام
اور اولیاء کرام، اللہ تعالیٰ کی عطا سے مددگار ہیں۔

جو ذات باری تعالیٰ عطا فرما رہی ہے اس میں اور جس کو عطا کیا جا رہا ہے ان حضرات قدسیہ
میں برابری کا تصور محال ہے اور جب برابری ہی نہیں تو شرک کہاں رہا؟
خوب یاد رکھیں! جہاں باذن اللہ اور عطائی کا فرق آجائے وہاں شرک کا تصور محال
اور ناممکن ہو جاتا ہے۔

اُمت محمدی ﷺ کبھی شرک پر متفق نہیں ہوگی۔

حدیث شریف: حضرت عقبہ بن عامر رضی اللہ عنہ سے روایت ہے کہ سرکارِ اعظم ﷺ منبر شریف پر
جلوہ گر ہوئے اور فرمایا بیشک میں تمہارا سہارا اور تم پر گواہ ہوں اللہ تعالیٰ کی قسم! میں اپنے حوضِ کوثر
کو اس وقت بھی دیکھ رہا ہوں اور بیشک مجھے زمین کے خزانوں کی کنجیاں عطا کی گئی ہیں اور بے
شک مجھے یہ خطرہ نہیں کہ تم میرے بعد شرک کرنے لگو گے مجھے اس بات کا ڈر ہے کہ تم دنیا کے
جال میں پھنس جاؤ گے۔

(بخاری شریف جلد اول، کتاب الجنائز، رقم الحدیث 1258 ص 545 مطبوعہ شبیر برادرز

لاہور)

سوال: بدعت کیا ہے؟

جواب {..... بدعت کا لغوی معنی: نیا کام، نئی ایجاد، نئی بات۔

بدعت کا شرعی معنی: ہر وہ کام جو سرکارِ اعظم ﷺ کی ظاہری حیاتِ مبارکہ میں نہ

ہو بلکہ بعد میں ایجاد ہوا ہو۔

بدعت کی دو قسمیں ہیں۔

(1)..... بدعتِ حسنہ (2)..... بدعتِ سیئہ

بدعتِ حسنہ کی تعریف:..... یہ وہ طریقہ ہے جو سرکارِ اعظم ﷺ کی ظاہری حیات کے بعد ایجاد ہوا ہو اور وہ کام شریعت کے خلاف نہ ہو مثلاً نمازِ تراویح باجماعت ادا کرنا، مساجد میں محرابیں بنانا، مساجد کے بلند مینار تعمیر کروانا، قرآن مجید پر اعراب لگوانا، جمعہ کے دن دواذانیں دینا، درسِ نظامی (عالم بنانے کا کورس) کا اجراء وغیرہ وغیرہ۔

کتاب کشاف اصطلاحات الفنون جلد اول صفحہ نمبر 122 میں حضرت امام شافعی علیہ الرحمہ کے حوالے سے ہے کہ وہ بدعت جو کتاب اللہ، سنت، اجماع یا اثر صحابہ کے خلاف نہ ہو تو یہ بدعتِ حسنہ یعنی اچھی بدعت ہے۔

حدیث شریف:..... ترجمہ: حضرت جریر بن عبد اللہ رضی اللہ عنہ سے روایت ہے سرکارِ اعظم ﷺ نے فرمایا جس نے اچھا طریقہ جاری کیا پھر اس پر عمل کیا گیا تو اس کے لئے اپنا ثواب بھی ہے اور اسے عمل کرنے والوں کے برابر ثواب بھی ملے گا۔ جب کہ ان کے ثوابوں میں کوئی کمی نہ ہوگی اور جس نے برا طریقہ جاری کیا پھر وہ طریقہ اپنایا گیا تو اس کے لئے اپنا گناہ بھی ہے اور ان لوگوں کے گناہ کے برابر بھی جو اس پر عمل پیرا ہوئے بغیر اس کے کہ ان کے گناہوں میں کچھ کمی ہو۔ (بحوالہ: ترمذی جلد 2، ابواب علم، رقم الحدیث 872، صفحہ 239 مطبوعہ فرید بک لاہور)

تفسیر روح البیان میں ہے کہ ہر وہ کام جسے علماء اور عارفین ایجاد کریں اور وہ سنت کے خلاف نہ ہو تو یہ اچھا کام ہے۔

مسلم شریف کی حدیث سے معلوم ہوا کہ ہر وہ اچھا کام جو سرکارِ اعظم ﷺ کے زمانے میں نہ ہو بعد میں ایجاد ہوا اور شریعت کے مخالف نہ ہو تو ایسے کام کو اپنانا اور ایجاد کرنا دونوں باعثِ اجر ہیں۔

بدعتِ سیئہ کی تعریف:..... ہر وہ کام جو سرکارِ اعظم ﷺ کے زمانے میں نہ ہو بلکہ بعد میں ایجاد ہوا

ہوا وہ شریعت کے مخالف ہو۔

جیسے: عربی زبان کے علاوہ کسی دوسری زبان میں جمعہ کا خطبہ پڑھنا۔

کتاب نیل الاوطار باب صلوٰۃ التراویح جلد سوم صفحہ نمبر 57 میں ہے کہ اگر بدعت ایسے اصول کے تحت داخل ہے جو شریعت میں فتنج ہے تو یہ بدعت سیئہ ہے۔

کتاب اصطلاحات الفنون صفحہ نمبر 133 جلد اول میں ہے کہ حضرت امام شافعی علیہ الرحمہ فرماتے ہیں کہ وہ بدعت جو کتاب، سنت، اجماع یا اثر صحابہ کے خلاف ہو تو یہ بدعت ضالہ (سیئہ) یعنی بُری بدعت ہے۔

معلوم ہوا کہ ”بدعت“ جو کراہی کا سبب بنتی ہے اور جسے بدعت ضالہ یا بدعت ضلالۃ کہا گیا ہے وہ اس نئی ایجاد یعنی بدعت پر صادق آتی ہے جو کتاب اللہ، سنت رسول، اجماع یا اثر صحابہ کے خلاف ہو۔

اس پورے مضمون کا خلاصہ یہ ہے کہ دین میں ہر وہ اچھا کام جو شریعت سے نہ ٹکرائے وہ بدعت نہیں لہذا ایمان بزرگان دین، متبرک راتوں میں عبادات، چہلم، سوئم، برسی، میلادِ مصطفیٰ ﷺ یہ سب اچھے کام ہیں ان تمام کاموں میں اللہ تعالیٰ اور اس کے محبوب ﷺ کا ذکر ہوتا ہے اگر ان کاموں پر بدعت کا فتویٰ لگایا گیا تو ہر وہ کام بدعت ہوگا جو سرکارِ اعظم ﷺ کے زمانے میں نہ ہوتا تھا۔

سوال: نماز کیا ہے؟

جواب {..... تمام ضروریاتِ دین پر دل و جان سے ایمان لانے کے بعد پہلا فرض نماز ہے نماز ایسا فرض ہے جو کسی صورت معاف نہیں ہے اگر کھڑے ہو کر نہیں پڑھ سکتے تو بیٹھ کر پڑھیں، اگر بیٹھ کر نہیں پڑھ سکتے تو لیٹ کر اشاروں سے نماز پڑھنا لازم ہے اس فرض کی اہمیت کا اندازہ اس

بات سے لگائیں کہ آدمی آنکھوں سے اندھا ہے، کانوں سے بہرہ ہے، زبان سے بول نہیں سکتا، ہاتھ اور پاؤں سے معذور ہے ایسی حالت میں بھی نماز معاف نہیں۔

نماز کے فوائد :

- (1)..... نماز بے حیائی، پریشانیوں اور بیماریوں سے بچاتی ہے۔
- (2)..... نماز روزی میں خیر و برکت لاتی ہے۔
- (3)..... نمازی کو دنیا، آخرت، قبر اور حشر میں سُرخ روئی عطا کی جاتی ہے۔

نماز چھوڑنے کے نقصانات :

- (1)..... بے نمازی کا حشر فرعون، ہامان اور ابی بن خلف جیسے کفار کے ساتھ ہوگا۔
 - (2)..... بے نمازی جب مرے گا تو اُسے ایسی پیاس لگے گی کہ اگر اُسے پوری دنیا کا بھی پانی پلا دیا جائے پھر بھی اُس کی پیاس نہیں بجھے گی۔
 - (3)..... بے نمازی کی قبر میں سانپ اور بچھو مسلط کر دیئے جائیں گے۔
- یہ تمام عذابات بے نمازی کے لئے ہیں۔ بے نمازی وہ نہیں جو سال یا مہینے بھر نماز نہ پڑھے بلکہ بے نمازی وہ ہے جو سال یا مہینے میں ایک وقت کی بھی نماز جان بوجھ کر چھوڑ دے۔

سوال: یا رسول اللہ ﷺ کہنا کیسا؟

جواب: یہ وہ لفظ ہے جس کی تعلیم خود رسول پاک ﷺ نے اپنے اصحاب کو دی چنانچہ حدیث شریف ملاحظہ ہو۔

حدیث شریف = حضرت عثمان بن حنیف رضی اللہ عنہ نے فرمایا کہ ایک نابینا شخص نبی پاک ﷺ کی خدمت میں حاضر ہوا اور عرض کی کہ اللہ تعالیٰ سے دعا کیجئے کہ مجھے شفا عطا فرمائے۔ آپ ﷺ نے فرمایا۔ چاہو تو صبر کرو یہ تمہارے لئے بہتر ہے۔ اس نے عرض کیا۔ دعا

فرمادے ہیں۔ آپ ﷺ نے اسے اچھی طرح وضو کرنے اور دو رکعت نماز پڑھنے کا حکم دیا اور فرمایا یہ دعا مانگو۔

اَللّٰهُمَّ اِنِّیْ اَسْأَلُکَ وَاتُوْجِّہُ اِلَیْکَ بِمُحَمَّدٍ نَبِیِّ الرَّحْمَۃِ ،
یا مُحَمَّدُ (یا رَسُوْلَ اللہ) اِنِّیْ قَدْ تَوَجَّهْتُ بِکَ اِلٰی رَبِّیْ فِیْ
حَاجَتِیْ هٰذِہٖ لِتُقْضٰی لِیْ اَللّٰهُمَّ فَشَفِّعْہُ فِیْ

(ابن ماجہ جلد اول، حدیث 1443 ص 396 مطبوعہ فرید بک لاہور)

یا اللہ! میں تجھ سے مانگتا ہوں اور تیرے نبی رحمت کے وسیلہ سے حاضر ہوں۔ اے محمد ﷺ! میں اپنے رب کی بارگاہ میں اپنی حاجت روائی کے لئے آپ کو وسیلہ بناتا ہوں اے اللہ ﷻ میرے حق میں آپ کی شفاعت قبول فرما۔

امام ابن ماجہ رضی اللہ عنہ نے اس حدیث کو نقل کرنے کے بعد لکھا کہ امام ابو اسحاق رضی اللہ عنہ نے فرمایا۔ یہ حدیث صحیح ہے۔

ف = اس حدیث سے واضح ہو گیا کہ ”یا محمد صلی اللہ علیہ وسلم“ کہنے کی تعلیم خود رسول پاک ﷺ نے دی۔ یا محمد ﷺ یہ صحابہ کرام علیہم الرضوان کے لئے ہے۔ ہمارے لئے ”یا رسول اللہ ﷺ“ کہنے کا حکم ہے۔ اگر یا رسول اللہ ﷺ کہنا ناجائز ہوتا تو حضور ﷺ سائل کو کبھی اس کی تعلیم نہ دیتے۔

☆ حضرت عثمان بن حنیف رضی اللہ عنہ فرماتے ہیں۔ ابھی مجلس برخاست نہ ہوئی اور نہ ہی زیادہ دیر ہوئی تھی حَتّٰی دَخَلَ الرَّجُلُ، کَاَنَّہُ لَمْ یَکُنْ بِہٖ حَظٌّ قَطُّ (وہ شخص آیا گویا کبھی وہ ناپینا تھا ہی نہیں) (بحوالہ: عمل الیوم واللیلۃ باب ما یقول من ذہب بصرہ حدیث 233)

☆ مشہور محدث امام احمد رضی اللہ عنہ نے حضرت عثمان بن حنیف رضی اللہ عنہ سے روایت ترمذی کے مطابق نقل کی

فَفَعَلَ الرَّجُلُ فَبَيَّئْتُ (اس نابینا نے اس طرح عمل کیا تو اسے شفا نصیب ہوگئی)

(بحوالہ: مسند احمد جلد چہارم، ص 134)

☆ امام حاکم علیہ الرحمہ فرماتے ہیں

هَذَا حَدِيثٌ صَحِيحٌ عَلَى شَرْطِ الشَّيْخَيْنِ
(یہ روایت امام بخاری و مسلم کی شرائط کے مطابق صحیح ہے)

(بحوالہ: المستدرک، کتاب صلاۃ التطوع، ص 1180)

☆ امام ابو ذر کربا یحییٰ بن شرف نووی علیہ الرحمہ (متوفی 676ھ) نے باب اذکار

صلاۃ الحاجۃ کے تحت اسے امام ترمذی اور امام ابن ماجہ رضی اللہ عنہما کے حوالہ سے نقل کیا اور لکھا

قَالَ ابْنُ تَمِيزَةَ حَدَّثَنَا حَسَنٌ صَحِيحٌ (امام ترمذی رضی اللہ عنہ نے فرمایا۔ یہ حدیث
حسن صحیح ہے) (بحوالہ: کتاب الاذکار ص 216)

یہ واقعہ متعدد کتب حدیث میں موجود ہے جن کے نام یہ ہیں۔

1۔ المعجم الصغیر للطبرانی 2۔ دلائل النبوة للبيهقي 3۔ الترغیب والترہیب للمعذری

4۔ مجمع الزوائد للبيهقي 5۔ المستدرک للحاکم 6۔ مسند احمد

سوال: کیا حضور ﷺ کے وصال کے بعد بھی صحابہ کرام علیہم

الرضوان نے یہ عمل کیا؟

جواب: جی ہاں حضرت عثمان غنی رضی اللہ عنہ کے دور خلافت میں صحابی رسول حضرت عثمان

بن حنیف رضی اللہ عنہ نے ایک سائل کو اس عمل کی تعلیم دی۔

☆ امام سلیمان بن احمد طبرانی رضی اللہ عنہ (متوفی 360ھ) اپنی سند کے ساتھ حضرت عثمان

بن حنیف رضی اللہ عنہ سے نقل کیا کہ ایک شخص اپنے کسی کام کے لئے حضرت عثمان غنی رضی اللہ عنہ

کے پاس جاتا تھا لیکن حضرت عثمان غنی رضی اللہ عنہ اس کی طرف متوجہ نہ ہوتے اور نہ اس کے کسی

کام کی طرف دھیان دیتے۔ ایک دن اس کی ملاقات مجھ سے ہوئی تو اس نے معاملہ بتایا تو میں نے اس سے کہا وضو کر کے مسجد میں دو رکعت نماز ادا کرو اور یوں دعا کرو۔ اے اللہ جل جلالہ میں تجھ سے مانگتا ہوں، اپنے نبی رحمت محمد (ﷺ) کی طرف متوجہ ہو رہا ہوں تاکہ وہ میری حاجت پوری فرمادے۔

پھر اپنی حاجت کا تذکرہ کرو اور میرے پاس آؤ تاکہ میں تمہارے ساتھ جاؤں، اس شخص نے جا کر میرے بتائے ہوئے طریقہ پر اس عمل کو کیا پھر وہ حضرت عثمان غنی رضی اللہ عنہ کے پاس چلا گیا۔ دربان نے ان کا دروازہ کھول دیا اور انہیں حضرت عثمان غنی رضی اللہ عنہ کے پاس لے گیا۔ حضرت عثمان رضی اللہ عنہ نے انہیں اپنی مسند پر ساتھ بٹھایا اور پوچھا تمہارا کیا کام ہے؟ اس نے اپنا کام بتایا تو حضرت عثمان غنی رضی اللہ عنہ نے اس کا کام کر دیا اور فرمایا۔ اس وقت تک مجھے آپ کا کام یاد نہ رہا، جب بھی کام ہو، میرے پاس آ جایا کرو۔

پھر اس شخص کی ملاقات حضرت عثمان بن حنیف رضی اللہ عنہ سے ہوئی تو کہا کہ اللہ تعالیٰ آپ کو جزائے خیر دے۔ حضرت عثمان غنی رضی اللہ عنہ میرے کام کی طرف متوجہ نہ ہوتے تھے اور نہ ہی اس معاملہ کی طرف غور کرتے تھے حتیٰ کہ آپ نے ان کے ہاں میری سفارش کی۔

حضرت عثمان بن حنیف رضی اللہ عنہ نے فرمایا۔ خدا تعالیٰ کی قسم! میں نے حضرت عثمان غنی رضی اللہ عنہ سے تمہاری کوئی سفارش نہیں کی۔ ہاں ہم ایک دفعہ رسول اللہ ﷺ کی بارگاہ میں حاضر تھے، آپ ﷺ کے پاس ایک نابینا آیا اور اس نے اپنے نابینا پن کے بارے میں عرض کی۔ آپ ﷺ نے فرمایا صبر کر سکتے ہو؟ اس نے عرض کی ”یا رسول اللہ ﷺ! میرا کوئی معاون نہیں اور میرے لئے بڑی مشکل ہے۔ آپ ﷺ نے فرمایا وضو خانے جاؤ وضو کر دو رکعت نماز پڑھو پھر ان کلمات سے دعا کرو۔

حضرت عثمان بن حنیف رضی اللہ عنہ نے بتایا کہ ابھی ہم مجلس سے الگ ہوئے نہ تھے اور نہ ہی طویل گفتگو ہوئی تھی کہ وہ نابینا شخص آ گیا کہ پہلے نابینا ہی نہ تھا۔

امام طبرانی رضی اللہ عنہ نے نقل کر کے لکھا
وَالْحَدِيثُ صَحِيحٌ (یہ حدیث صحیح ہے) (بحوالہ: المعجم الکبیر جلد اول ص 183)

☆ علمائے اسلام نے قیامت تک اس عمل کی اجازت عطا فرمائی:

☆ امام محمد بن جزری علیہ الرحمہ (متوفی 833ھ) نے امام ترمذی سے نسائی اور ابن ماجہ کے حوالہ سے دعاء حاجت اپنی کتاب حسن حصین کے صفحہ نمبر 205 پر یوں نقل کی جسے حاجت پیش آئے وہ وضو کرے اور اچھی طرح کرے۔ دو رکعت نماز ادا کرے پھر یہ دعا کرے۔ اے اللہ! میں تجھ سے مانگتا ہوں اور تیری بارگاہ میں تیرے نبی رحمت محمد ﷺ کے وسیلہ سے متوجہ ہوں۔ اے محمد ﷺ کے لئے اپنی حاجت میں اپنے رب کی بارگاہ میں آپ کو وسیلہ بناتا ہوں۔ (حسن حصین ص 255 مطبوعہ تاج کمپنی لاہور کراچی)

☆ حضرت امام احمد بن ابی خثیمہ رضی اللہ عنہ (متوفی 311ھ) نے روایت میں اضافہ بھی نقل کیا

وَإِنْ كَانَتْ حَاجَةً فَأَفْعَلْ مِثْلَ ذَلِكَ

(اگر کبھی ضرورت پڑے تو ایسا کر لیا کرو)

(بحوالہ: تاریخ ابن ابی خثیمہ، بحوالہ مصباح الزجاجة)

دوران اذان یا رسول اللہ ﷺ کہنے کا ثبوت:

☆ حضرت امام سید احمد طحاوی علیہ الرحمہ نے باب الاذان میں فائدہ کے عنوان کے تحت قہستانی کے حوالہ سے لکھا کہ کنز العباد میں ہے۔ جب موزن سے ”اشہدان محمد رسول اللہ“ کے

کلمات سنیں تو پہلی دفعہ کہیں۔

صَلَّى اللّٰهُ عَلَيْكَ يَا رَسُولَ اللّٰهِ یعنی یا رسول اللہ ﷺ آپ پر اللہ تعالیٰ کی رحمتوں کا نزول ہو۔

اور دوسری دفعہ سن کر یہ پڑھیں

قُرَّةُ عَيْنِي بِكَ يَا رَسُولَ اللّٰهِ اَللّٰهُمَّ مَتِّعْنِي بِالسَّمْعِ وَالْبَصَرِ بَعْدَ وَضْعِ اِيْهَا مَيِّهِ عَلَى عَيْنَيْهِ فَاِنَّهُ يَكُوْنُ قَائِدًا لّٰهٖ فِي الْجَنَّةِ
یعنی یا رسول اللہ ﷺ آپ میری آنکھوں کی ٹھنڈک ہیں۔ اپنے دونوں انگوٹھے آنکھوں پر رکھ کر کہئے۔ اے اللہ جل جلالہ میرے سمع و بصر میں اضافہ کر، تو ایسے شخص کو حضور ﷺ جنت میں لے جائیں گے۔

اس پر مذکور حدیث کا حوالہ دیا۔

وَذَكَرَ دَيْلَمِي فِي الْفَرْدُوسِ مِنْ حَدِيثِ أَبِي بَكْرٍ رَضِيَ اللّٰهُ عَنْهُ
مَرْفُوعًا مِنْ مَسْحِ الْعَيْنِ

یعنی اور امام دیلمی علیہ الرحمہ نے الفردوس میں حضرت ابوبکر صدیق رضی اللہ عنہ سے فرمان نبوی ذکر کیا جس نے آنکھوں پر انگوٹھے رکھے (حاشیہ طحاوی علی المراتی ص 111)
☆ امام محمد امین ابن عابدین شامی علیہ الرحمہ (متوفی 1252ھ) کے تہ عنوان کے تحت یہی گفتگو لکھی۔ ان کے الفاظ یہ ہیں۔

يَسْتَحَبُّ أَنْ يُقَالَ عِنْدَ سَمَاعِ الْأُولَى مِنَ الشَّهَادَةِ صَلَّى اللّٰهُ عَلَيْكَ
يَا رَسُولَ اللّٰهِ وَعِنْدَ الثَّانِيَةِ مِنْهَا قُرَّةُ عَيْنِي بِكَ يَا رَسُولَ اللّٰهِ
یعنی مستحب یہ ہے کہ اذان کی پہلی شہادت سن کر پڑھا جائے صَلَّى اللّٰهُ عَلَيْكَ يَا رَسُولَ اللّٰهِ

اور دوسری مرتبہ پڑھا جائے قُرْءَةً عَيْنِي بِكَ يَا رَسُولَ اللَّهِ یعنی یا رسول اللہ ﷺ! آپ میری آنکھوں کی ٹھنڈک ہیں

امام شامی علیہ الرحمہ نے کنز العباد اور فتاویٰ صوفیہ کا حوالہ دیا پھر کتاب الفردوس سے حدیث نبوی ذکر کی (بحوالہ: فتاویٰ شامی جلد 2، ص 84)
نقیہ کے شارح نے اسے مستحب قرار دیتے ہوئے لکھا ہے۔

وَأَعْلَمُ أَنَّهُ يَسْتَحِبُّ أَنْ يُقَالَ عِنْدَ سَمَاعِ الْأُولَى مِنَ الشَّهَادَةِ
الثَّانِيَةِ صَلَّى اللَّهُ عَلَيْكَ يَا رَسُولَ اللَّهِ وَعِنْدَ الثَّانِيَةِ مِنْهَا قُرْءَةً عَيْنِي
بِكَ يَا رَسُولَ اللَّهِ

یعنی واضح رہے کہ اذان میں اولاً شہادت رسالت کے جواب میں یہ کہنا مستحب ہے
صَلَّى اللَّهُ عَلَيْكَ يَا رَسُولَ اللَّهِ دوسری مرتبہ کے جواب میں یوں کہا جائے قُرْءَةً عَيْنِي
بِكَ يَا رَسُولَ اللَّهِ

(بحوالہ: فتاویٰ رضویہ جلد 5، ص 435)

معلوم ہوا کہ علمائے اُمت نے بھی یا رسول اللہ ﷺ کہا اور اُمت کو کہنے کی ترغیب دی۔

ہر مسلمان نماز میں حضور ﷺ کو خطاب

کر کے سلام عرض کرتا ہے

حدیث شریف = حضرت شفیق بن سلمہ، حضرت عبداللہ بن مسعود رضی اللہ عنہ سے روایت کرتے ہیں۔ انہوں نے کہا جب نبی پاک ﷺ کے ساتھ نماز میں ہوتے تو (سلام پھیرنے سے پہلے) یہ کہتے تھے۔ اللہ تعالیٰ کے بندوں کی طرف سے اللہ تعالیٰ پر سلام فلاں اور فلاں پر

سلام تو نبی پاک ﷺ نے فرمایا۔ اللہ تعالیٰ پر سلام نہ کہو! اس لئے کہ وہ بذات خود ہی سلام ہے لیکن یہ کہو (التحیات لله والصلوات والطیبات السلام علیک ایہا النبی ورحمۃ اللہ وبرکاتہ السلام علینا وعلی عباد اللہ الصالحین) اور جب تم نے یہ (علی عباد اللہ الصالحین) کہا تو یہ دعا ہر بندہ خواہ آسمان میں ہو یا آسمان اور زمین کے درمیان ہوگا، اس کو پہنچ جائے گی۔ اشہدان لا الہ الا اللہ واشہدان محمداً عبده ورسوله اور اس کے بعد جو دعا تجھے اچھی لگے، وہ پڑھ لے (بخاری، کتاب الاذان، حدیث نمبر 835، ص 135، مطبوعہ دار السلام، ریاض سعودی عرب)

اقوال علمائے اُمت:

☆ حجتہ الاسلام امام غزالی علیہ الرحمہ (متوفی 505ھ) نماز کے ہر عمل کے وقت حضورِ قلب کی کیفیت بیان کرتے ہوئے فرماتے ہیں۔ اے نمازیو! جب تم حالت نماز میں تشہد پڑھتے ہوئے

السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ پر پہنچو
وَاحْضُرْ فِي قَلْبِكَ النَّبِيَّ وَشَخْصَهُ الْكَرِيمَ وَقُلِ السَّلَامُ عَلَيْكَ أَيُّهَا النَّبِيُّ
وَرَحْمَةُ اللَّهِ وَبَرَكَاتُهُ وَلِيَصْدُقَ أَمَلُكَ فِي أَنَّهُ يَبْلُغُهُ وَيَرُدُّ عَلَيْكَ مَا هُوَ آوْفَى مِنْهُ
یعنی تو اپنے دل میں نبی اکرم ﷺ اور آپ ﷺ کی ذات مبارکہ کو حاضر سمجھ کر عرض کرے۔ نبی محترم! آپ ﷺ پر اللہ تعالیٰ کی رحمت اور برکات کا نزول ہو اور اس بات کی امید بھی رکھو کہ ہمارا سلام آپ ﷺ کی بارگاہ میں پہنچتا ہے اور آپ اس سے بہتر جواب سے نوازتے ہیں (بحوالہ: احیاء علوم الدین جلد اول، ص 99)

☆ امام علاء الدین الحکفی تنویر الابصار کی شرح درمختار میں رقم طراز ہیں:

وَيَقْصِدُ بِأَلْفَاظِ النَّشْهِدِ مَعَانِيَهَا مَرَادَّةً لَهُ وَجْهَ (الْإِنْشَاءِ) كَأَنَّهُ يُحْيِي اللَّهَ تَعَالَى

Click For More Books

<https://archive.org/details/@zohaibhasanattari>

وَيُسَلِّمُ عَلَى نَبِيِّهِ وَعَلَى نَفْسِهِ وَأَوْلِيَاءِهِ لَا (الْإِخْبَارَ) عَنْ ذَلِكَ، وَظَاهِرُهُ أَنَّ ضَمِيرَ عَلَيْنَا لِلْحَاضِرِينَ لَا حِكَايَةَ سَلَامِ اللَّهِ تَعَالَى

یعنی نمازی الفاظ تشہد کے معانی کا ارادہ کر کے ان کو بطریق ان شاء کہے گویا نمازی اپنی طرف سے اللہ تعالیٰ کی بارگاہ میں عجز و نیاز پیش کر رہا ہے اور اپنی طرف سے اپنے نبی پر اور اپنی ذات پر اور اولیاء پر سلام کہہ رہا ہے۔ یہ الفاظ کہتے وقت اس واقعہ کی خبر کی حکایت کا ارادہ نہ ہو جو شب معراج ہوا (الدر المختار جلد اول ص 177)

3۔ امام عبد الوہاب شعرانی علیہ الرحمہ شیخ علی الخواص کے حوالے سے لکھتے ہیں:

سَمِعْتُ سَيِّدِي عَلِيَّ الْخَوَّاصَ رَحِمَهُ اللَّهُ تَعَالَى يَقُولُ إِنَّمَا أَمَرَ الشَّارِعَ لِلْمُصَلِّيِّ بِالصَّلَاةِ وَالسَّلَامِ عَلَى رَسُولِ اللَّهِ ﷺ فِي التَّشْهِيدِ لِيُنَبِّهَ الْغَافِلِينَ فِي جُلُوسِهِمْ بَيْنَ يَدَيِ اللَّهِ عَزَّ وَجَلَّ عَلَى شُهُودٍ فِي تِلْكَ الْحَضَرَةِ فَإِنَّهُ لَا يَفَارِقُ حَضَرَةَ اللَّهِ أَبَدًا فَيَخُاطَبُونَهُ بِالسَّلَامِ مُشَافَهَةً

یعنی میں نے سیدی علی خواص علیہ الرحمہ سے سنا کہ شارع حقیقی نے (قعدہ) تشہد میں نمازی کو رسول اللہ ﷺ پر صلوٰۃ و سلام پڑھنے کا حکم صرف اس لئے دیا ہے کہ اللہ تعالیٰ کے دربار میں بیٹھنے والے غافلوں کو اس بات پر تنبیہ فرمادی کہ جہاں وہ بیٹھے ہیں اس بارگاہ میں اُن کے نبی ﷺ تشریف فرما ہیں اور وہ کبھی بھی اللہ تعالیٰ کی بارگاہ سے جدا نہیں ہوتے تو نمازی نبی کریم ﷺ کو بالمشافہ سلام کے ساتھ خطاب کرے (بحوالہ: کتاب المیزان ص 145)

علمائے اسلام کا سرکار اعظم ﷺ کو ”یا“ کہہ کر ندا دینا

☆ حضرت عبداللہ ابن عمر رضی اللہ عنہما کا پاؤں سن ہو گیا۔ کسی نے کہا ان کو یاد کیجئے جو آپ کو سب سے محبوب ہیں۔ اس کے بعد حضرت عبداللہ ابن عمر رضی اللہ عنہما نے با آواز بلند ندا دی۔

یا محمد ﷺ! پاؤں فوراً درست ہو گیا (ادب المفرد، حدیث 993، ص 261، مطبوعہ مکتبہ رحمانیہ اردو بازار، لاہور)

☆ تاریخ ابن جریر میں ہے ”إِنَّ الصَّحَابَةَ بَعْدَ مَوْتِ رَسُولِ اللَّهِ كَانَ شِعَارُهُمْ فِي الْحُرُوبِ يَا مُحَمَّدُ ﷺ۔ جنگوں میں یا محمد ﷺ“ پکارنا بعد از وصال صحابہ کا شعار اور طریقہ تھا۔
☆ جنگ یمامہ میں جب مسلمانوں کا مقابلہ مسیلمہ کذاب کی فوج سے ہوا ”ثُمَّ تَلَا بِشِعَارِ الْمُسْلِمِينَ وَكَانَ شِعَارَهُمْ يَوْمَئِذٍ يَا مُحَمَّدًا“ پھر حضرت خالد بن ولید رضی اللہ عنہ نے مسلمانوں کے طریقہ کے مطابق نعرہ لگایا۔ اس وقت مسلمان یا محمد ﷺ کا نعرہ لگاتے تھے (البدایہ والنہایہ، جلد 6 ص 318)

☆ تاریخ فتوح الشام ص 298 میں ہے۔ دوران جنگ صحابی رسول حضرت کعب بن حمزہ کی فوج پر حملہ ہوا تو اس وقت پکارتے ”یا محمد یا محمد یا نصر اللہ انزل“ اے محمد مصطفی ﷺ! اے محمد مصطفی ﷺ! اے اللہ کی مدد شریف لاؤ۔

1= حضرت امام بوصیری علیہ الرحمہ قصیدہ بردہ شریف میں لکھتے ہیں

یا اکرم الخلق مالی من الودیہ

سواک عند حلول حادث العمہ

اے بہترین مخلوق (ﷺ) آپ کے سوا میرا

کوئی نہیں کہ مصیبت عامہ کے وقت جس کی پناہ لوں

(2)..... حضرت امام زین العابدین ﷺ اپنے قصیدے میں لکھتے ہیں:

یا رحمة للعالمین ادرك لذین العابدین

محبوس ایدی الظالمین فی موكب المددہم

یا رحمت للعالمین ﷺ، زین العابدین کی مدد کریں

وہ لوگوں کے ہجوم میں ظالموں کی قید میں ہے۔ (قصیدہ زین العابدین)

Click For More Books

<https://archive.org/details/@zohaibhasanattari>

(3).....امام جامی رحمہ اللہ کی ندا :

زمہجوری برآمد جان عالمہ ترحم یابی اللہ ترحم
نہ آخر رحمة للعالمین ز محدوماں چرفارغ نشینی
جدائی سے عالم کی جان نکل رہی ہے۔ رحم فرماؤ یابی رحمہ اللہ
رحم فرماؤ کیا آپ رحمة للعالمین رحمہ اللہ نہیں پھر مجرموں سے فارغ کیوں بیٹھے ہیں۔
(4).....امام اعظم ابوحنیفہ رحمہ اللہ کی ندا :

یا سید السادات جئتک قاصداً ارجو ارضاک وحتی بمحاک
اے سیدوں کے سید! پیشواؤں کے پیشوا! رحمہ اللہ
میں دلی قصد سے آپ کے حضور میں آیا ہوں آپ کی مہربانی اور خوشنودی کی امید رکھتا
ہوں اور اپنے آپ کو سب برائیوں سے آپ کی پناہ میں دیتا ہوں۔
قرآن مجید، احادیث مبارکہ اور اکابر اولیاء اللہ سے اس بات کا ثبوت ملا کہ اللہ تعالیٰ
کے نیک بندوں کو لفظ ”یا“ کے ساتھ مخاطب کرنا جائز ہے بلکہ صحابہ کرام اور اولیاء کرام کی
سنت ہے۔

سوال: حضور صلی اللہ علیہ وسلم کے حاضر و ناظر ہونے میں
اہلسنت کا کیا عقیدہ ہے؟

جواب: قرآن وحدیث اور علمائے اسلام کے اقوال کی روشنی میں اس کا جواب ملاحظہ
فرمائیں

القرآن: وَيَكُونُ الرَّسُولُ عَلَيْكُمْ شَهِيدًا

ترجمہ: اور یہ رسول تمہارے نگہبان و گواہ (سورہ بقرہ آیت 143، پارہ 2)
القرآن: يَا أَيُّهَا النَّبِيُّ إِنَّا أَرْسَلْنَاكَ شَاهِدًا
ترجمہ: اے غیب کی خبریں بتانے والے (نبی) بے شک ہم نے تجھے بھیجا حاضر و ناظر
(سورہ احزاب آیت 45، پارہ 22)

القرآن: وَجِئْنَا بِكَ عَلَى هَؤُلَاءِ شَهِيدًا
ترجمہ: اور اے محبوب! تمہیں ان سب پر گواہ بنا کر لائیں (سورہ نساء آیت 41، پارہ 5)
القرآن: الْكَذِبِيُّ أُولَىٰ بِالْمُؤْمِنِينَ مِنْ أَنْفُسِهِمْ
ترجمہ: نبی مومنوں کی جانوں سے زیادہ قریب ہیں (سورہ احزاب آیت 6، پارہ 21)
حضرت سیدنا ابوسعید خدری رضی اللہ عنہ فرماتے ہیں کہ سید عالم نور مجسم ﷺ تمہارے ہر
ہر عمل اور ہر فعل کے گواہ ہوں گے (تفسیر ابن جریر، جلد 2، ص 6)
حدیث شریف: حضرت عبداللہ ابن مسعود رضی اللہ عنہ سے مروی ہے کہ حضور کریم ﷺ
نے ارشاد فرمایا کہ میری حیات تمہارے لئے بہتر ہے اور میرا وصال فرمانا بھی تمہارے لئے بہتر
ہے۔ مجھ پر تمہارے اعمال پیش کئے جاتے ہیں۔ تمہارا اچھا عمل دیکھ کر اللہ تعالیٰ کی حمد کرتا ہوں
اور تمہارا برا عمل دیکھ کر دعائے مغفرت کرتا ہوں (البحر الزخار، مسند البزار، جلد 5، ص
308-309 / البدایہ والنہایہ جلد 4، ص 257)

معلوم ہوا کہ حضور ﷺ اُمت کے ہر عمل و فعل پر گواہی دیں گے اور گواہی وہی دیتا ہے جو
ہر عمل و فعل اپنی آنکھوں سے ملاحظہ کرتا ہوں، بغیر دیکھے کوئی گواہی نہیں دیتا۔
منکرین کا الزام ہے کہ امام احمد رضا خان محدث بریلی علیہ الرحمہ اور ان کے ماننے والوں کا
یہ عقیدہ ہے کہ حضور سید عالم ﷺ ہر جگہ موجود ہیں، حالانکہ یہ بہت سنگین بہتان ہے۔
اسی کو بنیاد بنا کر یہ الزام بھی لگایا جاتا ہے کہ اہلسنت (بریلوی) حضرات اپنی محافلوں میں

ایک خالی کرسی رکھتے ہیں کہ حضور ﷺ محفل میں تشریف لا کر اس پر بیٹھیں گے، مزید یہ بھی کہا جاتا ہے کہ صلوٰۃ و سلام میں اہلسنت (بریلوی) حضرات اس لئے کھڑے ہوتے ہیں کہ ان کا یہ عقیدہ ہے کہ حضور ﷺ تشریف لائے ہوئے ہیں اور یہ بھی کہا جاتا ہے کہ اہلسنت (بریلوی) اقامت کے دوران ”اشہدان محمد رسول اللہ“ پر اس لئے کھڑے ہوتے ہیں کہ ان کا یہ عقیدہ ہے کہ حضور ﷺ اس وقت تشریف لاتے ہیں۔

اہلسنت کا عقیدہ حاضر و ناظر

عقیدہ اہلسنت کے مطابق حضور ﷺ کے لئے جو لفظ حاضر و ناظر بولا جاتا ہے۔ اس کے یہ معنی ہرگز نہیں کہ حضور ﷺ کی بشریت مطہرہ ہر جگہ ہر ایک کے سامنے موجود ہے بلکہ اس کے معنی یہ ہیں جس طرح روح اپنے بدن کے ہر جزو میں ہوتی ہے۔ اسی طرح روح دو عالم ﷺ کی حقیقت منورہ ذرات عالم کے ہر ذرہ میں جاری و ساری ہے۔

جس کی بناء پر حضور ﷺ اپنی روحانیت اور نورانیت کے ساتھ بیک وقت متعدد مقامات پر تشریف فرما ہوتے ہیں اور اہل اللہ اکثر و بیشتر بحالت بیداری اپنی جسمانی آنکھوں سے حضور ﷺ کے جمال مبارک کا مشاہدہ کرتے ہیں اور حضور ﷺ بھی انہیں رحمت اور نظر عنایت سے سرخرو و محفوظ فرماتے ہیں۔ گویا حضور ﷺ کا اپنے غلاموں کے سامنے ہونا سرکار ﷺ کے حاضر ہونے کے معنی ہیں اور انہیں اپنی نظر مبارک سے دیکھنا حضور ﷺ کے ناظر ہونے کا مفہوم ہے۔

معلوم ہوا کہ ہمارا یہ عقیدہ ہے کہ حضور ﷺ اپنے روضہ مبارک میں حیات حسی و جسمانی کے ساتھ زندہ ہیں اور پوری کائنات آپ ﷺ کے سامنے موجود ہے اور اللہ تعالیٰ کی عطا سے کائنات کے ذرے ذرے پر آپ ﷺ کی نگاہ ہے۔ اللہ تعالیٰ کی عطا سے جب چاہیں، جہاں چاہیں جس وقت چاہیں، جسم و جسمانیات کے ساتھ تشریف لے جاسکتے ہیں۔

ہم محفل میلاد کے موقع پر کرسی حضور ﷺ کے لئے نہیں بلکہ علماء و مشائخ کے بیٹھنے کے لئے رکھتے ہیں۔ صلوٰۃ و سلام کے وقت اس لئے کھڑے ہوتے ہیں تاکہ باادب بارگاہ رسالت ﷺ میں سلام پیش کیا جائے اور ذکر رسول ﷺ کی تعظیم اور ادب کے لئے کھڑے ہوتے ہیں اور ہم ”اشہدان محمد رسول اللہ“ پر نہیں بلکہ حی علی الصلوٰۃ، حی علی الفلاح پر کھڑے ہوتے ہیں۔ حضور ﷺ کی آمد کے لئے کھڑے نہیں ہوتے۔

بعد از وصال تصرف فرمانا

حدیث شریف: حضرت سلمیٰ رضی اللہ عنہا سے روایت ہے کہ فرماتی ہیں۔ میں حضرت ام سلمیٰ رضی اللہ عنہا کی خدمت میں حاضر ہوئی، وہ رو رہی تھیں۔ میں نے پوچھا کہ آپ کیوں رو رہی ہیں۔ انہوں نے فرمایا کہ حضور سید عالم ﷺ کو خواب میں دیکھا۔ آپ ﷺ کی داڑھی مبارک اور سر انور گرد آلود تھے۔ میں نے عرض کیا۔ یا رسول اللہ ﷺ کیا بات ہے؟ آپ ﷺ نے فرمایا (حسین کو شہید کر دیا گیا ہے) میں ابھی حسین رضی اللہ عنہ کی شہادت میں شریک ہوا ہوں (ترمذی شریف، جلد دوم، ابواب المناقب، حدیث نمبر 1706، صفحہ نمبر 731، مطبوعہ فرید بک لاہور)

ف: حضور ﷺ کا یہ فرمانا کہ میں ابھی حسین رضی اللہ عنہ کی شہادت میں شریک ہوا ہوں۔ اس بات کی طرف دلالت کرتا ہے کہ بعد از وصال ایک جگہ سے دوسری جگہ جانے کے لئے حیات کی ضرورت ہے لہذا حضور ﷺ بعد از وصال بھی حیات ہیں۔ دوسری بات یہ ثابت ہوئی کہ حضور ﷺ وصال کے بعد بھی اپنے رب جل جلالہ کی عطا کی طاقت سے جب چاہیں، جہاں چاہیں تشریف لے جاسکتے ہیں۔

حاضر و ناظر کے متعلق اکابر شارحین اور علمائے اسلام کا عقیدہ

شارح بخاری علامہ امام قسطلانی علیہ الرحمہ اور شارح موطا علامہ امام زرقانی علیہ الرحمہ نے فرمایا کہ حضور ﷺ کی ظاہری زندگی اور آپ کے پردہ فرمانے کے بعد اس میں کوئی فرق نہیں کہ آپ اپنی امت کا مشاہدہ فرماتے ہیں اور آپ کو ان احوال و نیت و عزائم و خواطر و خیالات کی بھی معرفت و پہچان ہے اور اللہ کے اطلاع فرمانے سے یہ سب کچھ آپ پر ایسا ظاہر ہے جس میں کوئی خفیہ و پردہ نہیں (شرح مواہب اللہ نہ جلد 8 ص 305)

شارح مشکوٰۃ شیخ محقق شاہ عبدالحق محدث دہلوی علیہ الرحمہ نے فرمایا۔ علماء امت میں سے کسی کا بھی اس میں اختلاف نہیں کہ آپ ﷺ حقیقت حیات دائم و باقی اور اعمال امت پر حاضر و ناظر ہیں اور متوجہان آنحضرت ﷺ کو فیض پہنچاتے اور ان کی تربیت فرماتے ہیں (حاشیہ اخبار الانبیاء صفحہ نمبر 155)

اللہ تعالیٰ اور حضور ﷺ کے حاضر و ناظر ہونے میں امتیازی فرق اللہ تعالیٰ کی تمام صفات مستقل اور بالذات ہیں۔ اللہ تعالیٰ کی کوئی صفت غیر مستقل اور عطائی نہیں، بندوں کی صفت مستقل اور بالذات نہیں بلکہ بندوں کی صفات غیر مستقل اور عطائی ہیں۔ اس سے یہ واضح ہوا کہ حضور ﷺ کا حاضر و ناظر ہونا رب کریم کی عطا سے ہے بالذات نہیں۔ جب آپ کی تمام صفات عطائی ہیں تو اللہ تعالیٰ کی ذاتی صفات سے برابری کیسے جب ذاتی اور عطائی صفات میں برابری نہیں تو یقیناً شرک بھی لازم نہیں آئے گا۔

تنبیہ

اللہ تعالیٰ کو حقیقی معنی کے لحاظ سے حاضر و ناظر کہا ہی نہیں جاسکتا اور نہ ہی اللہ تعالیٰ کے اسماء گرامی میں سے کوئی اسم گرامی حاضر و ناظر ہے بلکہ اللہ تعالیٰ کو مجازی معنی کے لحاظ سے حاضر و ناظر کہا جاتا ہے۔ اس لئے کہ حاضر کا حقیقی معنی یہ ہے کہ کوئی چیز کھلم کھلا بے حجاب آنکھوں کے سامنے

ہو، جب اللہ تعالیٰ حواس اور نگاہوں سے پاک ہے تو یقیناً اسے حقیقی معنی کے لحاظ سے حاضر نہیں کہا جاسکتا۔ اللہ تعالیٰ کا ارشاد گرامی ہے:

”لَا تَدْرِكُهُ الْاَبْصَارُ“ آنکھیں اس کا ادراک نہیں کر سکتیں۔

اسی طرح ناظر کا بھی اپنے حقیقی معنی کے لحاظ سے اللہ تعالیٰ پر اطلاق نہیں کیا جاسکتا کیونکہ ناظر مشتق ہے۔ نظر سے اور نظر کا حقیقی معنی یہ ہے:

النظر تقليب البصر والبصيرة لا دراك الشئ وروئية

کسی چیز کو دیکھنے اور ادراک کرنے کے لئے آنکھ اور بصیرت کو پھیرنا

حقیقی معنی کے لحاظ سے ناظر اسے کہتے ہیں جو آنکھ سے دیکھے۔ اللہ تعالیٰ جب اعضاء سے پاک ہے تو حقیقی معنی کے لحاظ سے اللہ تعالیٰ کو ناظر کہنا ممکن ہی نہیں، اسی وجہ سے لَا يَنْظُرُ إِلَيْهِمْ يَوْمَ الْقِيَمَةِ کی تفسیر علامہ آلوسی نے روح المعانی میں یوں کی

لَا يُعْطَفُ عَلَيْهِمْ وَلَا يَرَحِمُ

کہ اللہ تعالیٰ کفار پر مہربانی اور رحم نہیں فرمائے گا۔

مقام توجہ

جب اللہ تعالیٰ کو حقیقی معنی کے لحاظ سے حاضر و ناظر کہنا ہی ممکن نہیں تو واو یلا کس بات کا کہ حضور ﷺ کو حاضر و ناظر ماننے سے شرک لازم آئے گا۔ میں تو اکثر کہتا ہوں کہ ہمارے اللہ تعالیٰ کی شان بہت بلند و بالا ہے۔ ہم نبی کریم ﷺ کو اللہ تعالیٰ کا بندہ اور مخلوق اور رب کریم کا محتاج سمجھ کر جتنی بھی آپ کی تعریف کریں، اللہ تعالیٰ سے برابری لازم نہیں آئے گی کیونکہ وہ معبود، خالق اور غنی ہے۔

ہاں ان کو فکر ہو سکتی ہے جن کے نزدیک خدا کا علم محدود ہے وہ معاذ اللہ مخلوق اور محتاج ہے۔

یقیناً ان کے نزدیک نبی کریم ﷺ کی زیادہ شان ماننے سے اللہ تعالیٰ کی برابری لازم آئے گی۔ لیکن بفضلہ تعالیٰ ہمیں کوئی فکر نہیں کیونکہ ہمارا اللہ تعالیٰ وہ ہے جس کے متعلق شیخ سعدی رحمۃ اللہ علیہ فرماتے ہیں ”برتر از خیال او قیاس و گمان و ہم“ اللہ تعالیٰ کی وہ ذات ہے جو خیال و قیاس و گمان و وہم سے بالاتر ہے۔

اب فرق واضح ہوا کہ اللہ تعالیٰ مکان، جسم، ظاہر طور پر نظر آنے، حواس سے مدرك ہونے کے بغیر ہر جگہ شہادہ موجود ہے جو اس کی شان کے لائق ہے۔ اس معنی کے لحاظ سے وہ حاضر ہے اور اپنے بندوں پر رحمت و مہربانی کرنے کے لحاظ سے وہ ناظر ہے۔ نبی کریم ﷺ اپنے مزار شریف میں اپنی جسمائیت کے ساتھ موجود ہیں۔ آپ کی امت اور اس کے اعمال و احوال آپ کے سامنے ہیں۔ آپ اپنے حواس سے امت کے اعمال و احوال کو ادراک کر رہے ہیں۔

اگر کسی کو نبی کریم ﷺ کی شان ناپسند ہو تو اس کا علاج تو کچھ نہیں ورنہ روز روشن کی طرح عیاں ہوا کہ جسم، مکان، حدوث و امکان حواس میں آنے اور حواس کے ذریعے ادراک کرنے سے پاک ذات اور جسم، مکان، حدوث، امکان حواس میں آنے اور حواس سے ادراک کرنے کی محتاج ذات میں کوئی محتاج برابری کا ذرہ بھر بھی متماثل نہیں۔

سوال: علم غیب سے متعلق اہلسنت کا کیا عقیدہ ہے؟

تفصیل سے جواب دیں؟

ہمارا عقیدہ: امام احمد رضا خان علیہ الرحمہ فرماتے ہیں کہ ہم اہلسنت کا مسئلہ علم غیب میں یہ عقیدہ ہے کہ اللہ تعالیٰ نے حضور ﷺ کو غیب کا علم عنایت فرمایا۔ (ملفوظات ص 93، مطبوعہ مکتبۃ المدینہ کراچی)

خود رب تعالیٰ فرماتا ہے۔

القرآن: وَمَا هُوَ عَلَى الْغَيْبِ بِضَنِينٍ

ترجمہ: یہ نبی غیب کے بتانے میں بخیل نہیں (سورہ تکویر، آیت 24، پارہ 30)

☆ تفسیر معالم التنزیل اور تفسیر خازن میں اس آیت کے تحت جلد چہارم میں 357 پر ہے کہ حضور ﷺ کو علم غیب آتا ہے، وہ تمہیں بھی تعلیم فرماتے ہیں۔

القرآن: عَالِمُ الْغَيْبِ فَلَا يُظْهِرُ عَلَى غَيْبِهِ أَحَدًا ۝ إِلَّا مَنِ ارْتَضَىٰ مِنْ رَسُولٍ فَإِنَّهُ يَسْلُكُ مِنْ بَيْنِ يَدَيْهِ وَمِنْ خَلْفِهِ رَصَدًا ۝ (سورہ جن آیت 26/27، پارہ 29)

ترجمہ: غیب کا جاننے والا اپنے غیب پر صرف اپنے پسندیدہ رسولوں ہی کو آگاہ فرماتا ہے کہ ان کے آگے پیچھے پہرا مقرر کر دیتا ہے۔

القرآن: وَمَا كَانَ اللَّهُ لِيُظْلِعَكُمْ عَلَى الْغَيْبِ وَلَكِنَّ اللَّهَ يَجْتَبِيٰ مِنْ رُّسُلِهِ مَنْ يَشَاءُ

(سورہ آل عمران، آیت 179، پارہ 4)

ترجمہ: اللہ کی شان نہیں ہے کہ اے عام لوگو! تمہیں غیب کا علم دے۔ ہاں اللہ جن لیتا ہے اپنے رسولوں سے جسے چاہے۔

القرآن: تِلْكَ مِنْ أَنْبَاءِ الْغَيْبِ نُوحِيهَا إِلَيْكَ

(سورہ ہود آیت 49، پارہ 12)

ترجمہ: اے محبوب! یہ غیب کی خبریں ہیں ہم تمہاری طرف وحی کرتے ہیں۔

Click For More Books

<https://archive.org/details/@zohaibhasanattari>

القرآن: ذٰلِكَ مِنْ اَنْبَاءِ الْغَيْبِ نُوحِيهِ اِلَيْكَ

ترجمہ: اے محبوب! یہ غیب کی خبریں ہیں کہ ہم خفیہ طور پر تمہیں بتاتے ہیں

(سورہ آل عمران آیت 44 پارہ 3)

حدیث شریف: حضرت ابوسعید رضی اللہ عنہ فرماتے ہیں۔ ایک دن رسول پاک ﷺ نے ہمیں عصر کی نماز پڑھائی۔ پھر خطبہ دینے کے لئے کھڑے ہوئے اور قیامت تک ہونے والے تمام واقعات کی ہمیں خبر دی۔ یاد رکھا جس نے یاد رکھا اور بھلا دیا جس نے بھلا دیا (ترمذی جلد دوم، ابواب الفتن، رقم الحدیث 68، ص 44، مطبوعہ فرید بک اسٹال لاہور)

2: سرکار اعظم ﷺ نے قیامت تک کی ہونے والی ہر چیز کی خبر دی تو میں نے (حضرت حذیفہ رضی اللہ عنہ نے) ہر چیز کو دریافت کئے بغیر نہیں چھوڑا (مسلم شریف)

3: سرکار اعظم ﷺ نے فرمایا: بے شک اللہ تعالیٰ نے میرے لئے زمین کو سمیٹا تو میں نے اس کے مشرقوں اور مغربوں تمام زمین کو دیکھ لیا۔ (مسلم شریف)

4: سرکار اعظم ﷺ نے فرمایا (قیامت کے قریب) اللہ تعالیٰ یمن کی طرف سے ایک ہوا بھیجے گا، جو ریشم سے زیادہ نرم ہوگی، اس وقت جس شخص کے دل میں ایک دانے کے برابر بھی ایمان ہوگا وہ ”ہوا“ اس کی (روح) قبض کر لے گی۔ (مسلم شریف)

5: ایک ایسی قوم پیدا ہوگی جو قرآن پڑھیں گے لیکن وہ ان کے حلق سے نیچے نہیں جائے گا۔ (مسلم شریف)

6: سرکار اعظم ﷺ نے ایک قوم کا ذکر کرتے ہوئے فرمایا کہ وہ میری امت میں پیدا ہوگی وہ مخلوق کی بدترین قسم ہوں گے۔ (مسلم شریف)

7: سرکار اعظم ﷺ کو یہ ارشاد فرماتے ہوئے سنا ہے آخری زمانے میں ایسی قوم پیدا ہوگی

جن کی عمر اور شعور کم ہوگا۔ (مسلم شریف)

8: سرکارِ اعظم ﷺ ارشاد فرماتے ہیں کہ یہ معاملہ (خلافت) اس وقت تک برقرار رہے

گا جب تک لوگوں میں بارہ خلفاء پیدا نہ ہو جائیں۔ (مسلم شریف)

9: ان فتنوں کے آنے سے پہلے نیک اعمال کر لو حالتِ ایمان میں صبح کرنے والا شخص شام

کے وقت کافر ہو چکا ہوگا یا شام کے وقت مومن رہنے والا شخص صبح کے وقت کافر ہو چکا ہوگا۔

(مسلم شریف)

10: ایک انصاری نے رات کے وقت اپنے مہمان کی خدمت کی صبح سرکارِ اعظم ﷺ کی

خدمت میں حاضر ہوئے تو فرمایا تمہاری کل کی رات مہمان نوازی اللہ تعالیٰ کو بہت پسند آئی۔

(مسلم شریف)

11: سرکارِ اعظم ﷺ نے فرمایا مجھے اچھی طرح یاد ہے کہ میری بعثت سے پہلے مکہ میں

موجود ایک پتھر مجھے سلام کیا کرتا تھا اور اسے میں آج بھی پہچانتا ہوں۔ (مسلم شریف)

12: سرکارِ اعظم ﷺ ”حر پہاڑ“ پر موجود تھے۔ اس میں حرکت پیدا ہوئی۔ سرکار

اعظم ﷺ نے فرمایا: اے حر! رک جا! کیونکہ تیرے اوپر صرف نبی یا صدیق یا شہید موجود ہیں۔

(مسلم شریف)

13: سرکارِ اعظم ﷺ نے فرمایا: آج یا جوج ماجوج کی دیوار کا اتنا حصہ کھل گیا اور پھر

راوی نے اپنی انگلی کے ذریعہ نوے کا نشان بنا کر دکھایا۔ (مسلم شریف)

14: ایک مرتبہ سرکارِ اعظم ﷺ مدینہ منورہ کی ایک چھت پر چڑھے اور پھر فرمایا جو میں

دیکھ رہا ہوں کیا تم وہ دیکھ رہے ہو؟ میں فتنوں کو اس طرح نازل ہوتے دیکھ رہا ہوں جیسے تمہارے

گھروں میں بارش کے قطرے گرتے ہیں۔ (مسلم شریف)

15: سرکارِ اعظم ﷺ نے فرمایا: میرے لئے جتنی زمین سمیٹی گئی میری اُمت کی حکومت

وہاں تک ہوگی۔ (مسلم شریف)

16: سرکار اعظم ﷺ نے فرمایا: عنقریب دریائے فرات سے سونے کا ایک خزانہ نکلے گا جو شخص وہاں موجود ہوگا وہ اس میں سے کچھ حاصل نہ کرے۔ (مسلم شریف)

17: سرکار اعظم ﷺ نے ارشاد فرمایا: آپ کا رخ اس وقت مشرق کی طرف تھا، فرمایا فتنہ یہاں سے ہوگا، فتنہ یہاں سے ہوگا، فتنہ یہاں سے ہوگا، جہاں سے شیطان کے سینگ نکلتے ہیں۔ (مسلم شریف)

18: سرکار اعظم ﷺ نے فرمایا: قیامت اس وقت تک نہیں آئے گی جب تک قبیلہ دوس کی عورتیں ”ذوالخصلہ“ کا طواف نہیں کریں گی۔ (مسلم شریف)

19: سرکار اعظم ﷺ نے فرمایا (قیامت سے کچھ پہلے) حبشہ سے تعلق رکھنے والا چھوٹی پنڈلیوں کا مالک شخص خانہ کعبہ کو منہدم کر دے گا۔ (مسلم شریف)

20: سرکار اعظم ﷺ نے فرمایا: قیامت اس وقت تک قائم نہیں ہوگی جب تک ”قحطان“ سے وہ شخص نہیں نکلے گا جو لوگوں کو اپنی لاشی کے ذریعہ ہانک کر لے جائے گا۔ (مسلم شریف)

21: سرکار اعظم ﷺ نے فرمایا: رات اور دن اس وقت تک ختم نہیں ہوں گے جب تک ”جہا“ نامی بادشاہ نہ بن جائے۔ (مسلم شریف)

22: سرکار اعظم ﷺ نے فرمایا قیامت اس وقت تک قائم نہیں ہوگی جب تک مسلمان ترک قوم کے ساتھ جنگ نہیں کریں گے جن کے چہرے ڈھلی ہوئی ڈھال کے مانند ہوں گے۔

یہ لوگ بالوں سے بنا ہوا لباس اور بالوں سے بنی ہوئی جوتیاں پہنتے ہوں گے۔ (مسلم شریف)

23: سرکار اعظم ﷺ نے فرمایا: آخری زمانے میں ایسا خلیفہ ہوگا جو گنتی کئے بغیر مال تقسیم کرے گا۔ (مسلم شریف)

24: سرکار اعظم ﷺ نے حضرت عمار رضی اللہ عنہ سے کہا تھا کہ تمہیں باغی گروہ قتل کرے

گا۔ (مسلم شریف)

25: سرکارِ اعظم ﷺ نے فرمایا: جب کسری ہلاک ہو جائے گا تو اس کے بعد کوئی کسری نہ

ہوگا۔ (مسلم شریف)

26: سرکارِ اعظم ﷺ نے فرمایا: قیامت اس وقت تک قائم نہ ہوگی جب تک تیس کے

قریب جھوٹے دجالوں کو (زمین پر) بھیج نہ دیا جائے گا ان میں ہر شخص نبوت کا دعویٰ کرے گا۔

(مسلم شریف)

27: سرکارِ اعظم ﷺ نے فرمایا: دجال کی دونوں آنکھوں کے درمیان ’ک ف ر‘ یعنی

(کافر) لکھا ہوگا۔ (مسلم شریف)

28: سرکارِ اعظم ﷺ نے فرمایا کہ کیا تم دیکھتے ہو کہ میرا دیکھنا اس جگہ ہے (یعنی قبلہ) اللہ

کی قسم تمہارے رکوع اور خشوع مجھ پر پوشیدہ نہیں اور بلاشبہ تم کو اپنی پشت کے پیچھے سے دیکھتا

ہوں۔ (بخاری شریف)

29: سرکارِ اعظم ﷺ نے فرمایا جنت میرے قریب کی گئی یہاں تک کہ اگر میں دلیری کرتا

تو جنگ کے انگور میں سے ایک خوشہ انگور توڑ کر تمہارے پاس لاتا اور جہنم بھی میرے قریب کی

گئی۔ (بخاری شریف)

30: میری اُمت کا پہلا لشکر جو قیصر کے شہر میں جنگ کرے گا، ان کی مغفرت فرمادی گئی

ہے۔ (بخاری شریف)

31: غزوہ خیبر کے دن سرکارِ اعظم ﷺ نے فرمایا میں جھنڈا ایسے شخص کو دوں گا جس کے

ہاتھ پر اللہ تعالیٰ فتح عطا فرمائے گا۔ (بخاری شریف)

32: جب سرکارِ اعظم ﷺ کے سامنے جبلِ احد آیا تو آپ ﷺ نے فرمایا۔ یہ پہاڑ ہم

سے محبت کرتا ہے اور ہم اس سے محبت کرتے ہیں۔ (بخاری شریف)

33: سرکار اعظم ﷺ نے سیدہ فاطمہ رضی اللہ عنہا کے ایک کان میں اپنے وصال کی خبر دی اور دوسرے کان میں سب سے پہلے خاندان میں ملاقات کی خبر دی۔ (بخاری شریف)

34: میرا بیٹا حسن سردار ہے۔ عنقریب اللہ تعالیٰ اس کے ذریعہ دو جماعتوں کے درمیان صلح فرمائے گا۔ (بخاری شریف)

35: حدیث: حضرت جابر رضی اللہ عنہ بیان کرتے ہیں کہ رسول پاک ﷺ ایک سفر سے واپس تشریف لا رہے تھے۔ جب آپ ﷺ مدینہ منورہ کے قریب پہنچے تو اتنی تیز آندھی چلی کہ سوار شخص بھی (ریت میں) دفن ہونے کے قریب پہنچ جائے۔ نبی کریم ﷺ نے فرمایا۔ اس آندھی کو کسی منافق کی موت کے لئے بھیجا گیا ہے۔ جب آپ ﷺ مدینہ منورہ پہنچے (تو پتہ چلا) کہ منافقین کا ایک سرغنہ مر گیا ہے (مسلم شریف جلد 3، کتاب صفات المنافقین واحکامہم، رقم الحدیث 6911، مطبوعہ شبیر برادرز لاہور)

36: حدیث شریف: حضرت جابر بن عبد اللہ رضی اللہ عنہ سے روایت ہے۔ نبی پاک ﷺ نے فرمایا جو شخص زمین پر چلتا پھرتا شہید دیکھ کر خوش ہونا چاہے وہ حضرت طلحہ رضی اللہ عنہ کو دیکھے (ترمذی، جلد دوم، ابواب المناقب، حدیث 1672، ص 719، مطبوعہ فرید بک اسٹال لاہور)

یہ تمام احادیث حضور ﷺ کے عطائی علم غیب پر دلالت کرتی ہیں۔

مسئلہ علم غیب اور علمائے اسلام

☆ امام قاضی عیاض علیہ الرحمہ فرماتے ہیں کہ بعض علماء نے فرمایا کہ نبی اور رسول میں ایک اعتبار سے فرق ہے، لیکن دونوں نبوت میں شریک ہیں جس کے معنی غیب پر مطلع ہونا ہے (کتاب الشفاء جلد اول، ص 161، مطبوعہ ملتان)

☆ امام ابن الحاج علیہ الرحمہ نے فرمایا۔ اُمت کا مشاہدہ کرنے اور ان کے احوال، نیتوں، عزائم اور خیالات پر آگاہ ہونے میں نبی پاک ﷺ کی حیات اور وفات میں فرق نہیں ہے۔ یہی سب کچھ آپ ﷺ کے سامنے ظاہر ہے اور اس میں کچھ خفا (چھپا ہوا) نہیں ہے (المدخل جلد اول، ص 252، مطبوعہ بیروت)

☆ امام ابن حجر عسقلانی علیہ الرحمہ فرماتے ہیں کہ نبی کی ایک صفت ہوتی ہے جس کے ذریعے وہ آئندہ ہونے والے غیبی امور کا ادراک کرتے ہیں اور لوح محفوظ کے مندرجات کا مطالعہ کرتے ہیں (فتح الباری جلد 16، ص 21، مطبوعہ مصر)

☆ امام بویری علیہ الرحمہ فرماتے ہیں ”وَمِنْ عَلُومِكَ عَلَمُ اللَّوْحِ وَالْقَلَمِ“ اس کی شرح میں امام ملا علی قاری علیہ الرحمہ فرماتے ہیں۔ لوح و قلم کا علم، حضور ﷺ کے علم کی سطروں میں سے ایک سطر اور آپ کے علوم کے سمندروں کی ایک نہر ہے

(الزبدۃ العمرۃ ص 117، مطبوعہ سندھ)

☆ فعلیمت ما فی السموات الارض..... اس حدیث کی شرح میں شاہ عبدالحق محدث دہلوی علیہ الرحمہ فرماتے ہیں۔ اس کا مطلب یہ ہے کہ تمام کلی اور جزئی علوم حاصل ہو گئے اور سرکار ﷺ نے ان کا احاطہ کر لیا۔ (اشعۃ للمعات (فارسی) جلد اول ص 333، مطبوعہ سکھر سندھ)

☆ امام غزالی علیہ الرحمہ فرماتے ہیں کہ نبی کے لئے ایک صفت ہوتی ہے، جس کے ذریعے وہ بیداری یا خواب میں آئندہ ہونے والی غیبی چیزیں جان لیتے ہیں، اس صفت کے ذریعے وہ لوح محفوظ کا مطالعہ کرتے ہیں، لہذا وہ اس غیبی امور کو دیکھ لیتے ہیں (احیاء العلوم جلد 4، ص 194، مطبوعہ بیروت)

☆ امام بغوی علیہ الرحمہ فرماتے ہیں کہ ابن کیسان نے فرمایا ”خلق الانسان“ یعنی محمد مصطفی ﷺ کو پیدا فرمایا: علمہ البیان ○ انہیں جو کچھ ہو چکا اور جو ہونے والا ہے، اس کا بیان

سکھایا، کیونکہ حضور ﷺ اولین و آخرین قیامت کے بارے میں بیان فرماتے تھے (مواہب اللدنیہ مع زرقانی جلد 7 ص 229)

☆ امام زرقانی علیہ الرحمہ فرماتے ہیں۔ متواتر احادیث سے ثابت ہے اور ان کے معانی اس بات پر دلالت کرتے ہیں کہ حضور ﷺ کو غیب پر اطلاع ہوتی تھی، جیسے کہ امام قاضی عیاض نے فرمایا۔ (مواہب اللدنیہ جلد 7 ص 229)

اعتراضات کے جوابات

علم غیب کے بارے میں معترضین اس کا انکار کرتے ہیں اور مختلف قسم کے دلائل سے علم غیب کی نفی ثابت کرتے ہیں چنانچہ ان کے اعتراضات کے جوابات دیئے جاتے ہیں۔

اعتراض: ولو كنت اعلم الغيب لاستكثرت من الخير وما مسنى السوء
ترجمہ: اور اگر میں غیب کی بات جان سکتا تو پھر بھلائیاں حاصل کر لیتا اور مجھے کبھی تکلیف نہ پہنچی۔

اعتراض: لا اقول لكم عندى خزائن الله ولا اعلم الغيب
(سورہ ہود آیت 31 پارہ 12)
ترجمہ: اور میں تمہیں نہیں کہتا کہ میرے پاس اللہ کے خزانے ہیں اور نہ یہ کہ میں غیب دان ہوں۔

ان آیات کے مفسرین کرام نے کئی جوابات دیئے ہیں:
1۔ پہلا جواب یہ ہے کہ اس آیت میں ذاتی علم غیب کی نفی ہے۔ اس آیت کے معنی یہ ہیں کہ اگر میں خود سے غیب کی بات جان سکتا تو پھر بھلائیاں حاصل کر لیتا مگر میں جو کچھ جانتا ہوں اللہ تعالیٰ کی عطا سے جانتا ہوں۔

2: دوسرا جواب یہ ہے کہ آپ ﷺ کا علم غیب کی نفی فرمانا آپ کی عاجزی و انکساری ہے ورنہ مسلم شریف کی حدیث گواہ ہے جب برسرِ منبر آپ ﷺ نے فرمایا تھا جو پوچھنا ہے پوچھ لو اس وقت تک منبر سے نیچے نہ اتروں گا جب تک تمہارے سوالات کے جوابات نہ دے دوں۔

سوال: کیا حضور ﷺ کا نور ہونا قرآن

وحدیث سے ثابت ہے؟

جواب: اسلامی عقائد میں ہے کہ انبیاء کرام علیہم السلام نور کے پیکر ہیں مگر اس دنیا میں بشری لبادے میں تشریف لائے لہذا رسول پاک ﷺ بھی نور ہیں۔ آپ ﷺ کا نور ہونا آپ ﷺ کی حقیقت ہے اور بشریت آپ ﷺ کی صفت ہے لہذا ہمیں رسول پاک ﷺ کی بشریت اور نورانیت دونوں پر ایمان رکھنا ضروری ہے۔

القرآن: قَدْ جَاءَكُمْ مِنَ اللَّهِ نُورٌ (سورہ مائدہ آیت 15، پارہ 6)

ترجمہ: بے شک تمہارے پاس اللہ کی طرف سے ایک نور آیا۔

تفسیر ابن عباس صفحہ 72، تفسیر کبیر صفحہ 396 جلد سوم، تفسیر خازن صفحہ 417، جلد اول، تفسیر مدارک صفحہ 470، جلد اول، تفسیر روح المعانی جلد 6، ص 87، تفسیر روح البیان، جلد اول، صفحہ نمبر 548، تفسیر درمنثور جلد سوم، صفحہ 231، تفسیر ابن جریر سمیت تمام معتبر تفسیر میں مفسرین نے اس آیت میں نور سے مراد حضور ﷺ کی ذات لی ہے۔

القرآن: مَثَلُ نُورِهِ كَمِشْكَاةٍ فِيهَا مِصْبَاحٌ الْمِصْبَاحُ فِي

زُجَاجَةٍ الزُّجَاجَةُ كَأَنَّهَا كَوْكَبٌ دُرِّيٌّ (سورہ نور،

آیت 35 پارہ 18)

ترجمہ: اس کے نور کی مثال ایسی ہے جیسے ایک طاق کہ اس میں چراغ ہے، وہ چراغ ایک فانوس میں ہے، وہ فانوس گویا ایک ستارہ ہے۔

القرآن: يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ
نُورِهِ وَلَوْ كَرِهَ الْكَافِرُونَ

(سورہ صف، آیت 8 پارہ 28)

ترجمہ: چاہتے ہیں کہ اللہ کا نور اپنے مونہوں سے بجھادیں اور اللہ کو اپنا نور پورا کرنا پڑے
برامائیں کافر۔

القرآن: يُرِيدُونَ أَنْ يُطْفِئُوا نُورَ اللَّهِ بِأَفْوَاهِهِمْ وَيَأْبَى اللَّهُ
إِلَّا أَنْ يُتِمَّ نُورَهُ (سورہ توبہ، آیت 32 پارہ 10)

ترجمہ: چاہتے ہیں کہ اللہ کا نور اپنے منہ سے بجھادیں اور اللہ نہ مانے گا مگر اپنے نور کا پورا
کرنا پڑے برامائیں کافر۔

نورِ مصطفیٰ ﷺ تخلیقِ اول ہے

حدیث شریف: حضرت جابر رضی اللہ عنہ سے مروی ہے کہ سید عالم ﷺ نے ارشاد فرمایا۔
اے جابر رضی اللہ عنہ! بے شک اللہ تعالیٰ نے سب سے پہلے تیرے نبی ﷺ کا نور اپنے نور
(کے فیض) سے پیدا فرمایا (مواہب اللدنیہ، زرقانی شریف، جلد اول، ص 42)

نبی کو اپنی طرح بشر سمجھنا کفار کا طریقہ ہے:

سب سے پہلے نبی کو بے ادبی کی نیت بشر کہنے والا شیطان تھا، حضرت آدم علیہ السلام کے بارے میں شیطان نے کہا:

القرآن: قَالَ لَمْ أَكُنْ لِأَسْجُدَ لِبَشَرٍ

ترجمہ: بولا مجھے زیبا نہیں کہ بشر کو سجدوں کروں (سورہ حجر آیت 33)

معلوم ہوا کہ نبی کو حقارت اور بے ادبی سے بشر کہنے کا آغاز شیطان نے کیا پھر اس کے چیلے کفار و مشرکین بھی انبیاء کرام علیہم السلام کو اپنے جیسا بشر کہتے تھے۔
چنانچہ حضرت نوح، حضرت صالح، حضرت ہود علیہم السلام کی قوم کے کافروں نے ان سے کہا:

قَالُوا إِنْ أَنْتُمْ إِلَّا بَشَرٌ مِثْلُنَا

ترجمہ: تم تو ہم ہی جیسے بشر ہو (سورہ ابراہیم آیت 10)

القرآن: وَمَا أَنْتَ إِلَّا بَشَرٌ مِثْلُنَا

ترجمہ: تم تو نہیں مگر ہم جیسے بشر (سورہ شعراء آیت 186)

ان تمام بات سے معلوم ہوا کہ انبیاء کرام علیہم السلام کو اپنی طرح بشر کہنا اور سمجھنا شیطان کے پیروکاروں کا طریقہ ہے، مومنوں کا طریقہ نہیں ہے۔

پھر حضور ﷺ نے اپنے آپ کو بشر کیوں کہا؟

رسول پاک ﷺ کا اپنے آپ کو بشر کہنا یہ آپ ﷺ کی عاجزی و انکساری ہے، جیسے کوئی حاکم وقت اپنی رعایا سے کہے کہ میں تو آپ کا خادم ہوں۔ خادم کہنا حاکم وقت کی عاجزی و

انکساری ہے۔ اس طرح کہنے سے وہ خادم ہرگز نہ ہوگا۔ حضور ﷺ سے اللہ تعالیٰ نے بشر کہلوا یا، خود رب کریم نے بشر نہ کہا۔ تاکہ لوگ خدا نہ سمجھیں اور نوری بشر بنا کر اس لئے بھیجا تاکہ لوگ اپنی طرح نہ سمجھیں۔

نبی ﷺ ہمارے جیسے نہیں

حدیث شریف: حضرت ابوسعید خدری رضی اللہ عنہ سے روایت ہے کہ انہوں نے حضور اکرم ﷺ کو فرماتے ہوئے سنا کہ پے درپے متواتر روزے نہ رکھو اور تم میں سے جب کوئی متواتر روزے رکھنا چاہے تو سحری تک رکھ سکتا ہے۔ لوگوں نے عرض کیا۔ یا رسول اللہ ﷺ! آپ ﷺ متواتر روزے رکھتے ہیں۔ آپ ﷺ نے فرمایا۔ میں تمہاری مثل نہیں ہوں۔ میں رات گزارتا ہوں۔ مجھے کھلانے والا کھلاتا ہے اور پلانے والا پلاتا ہے (بخاری شریف، عربی، کتاب الصوم، حدیث نمبر 1963، ص 315، مطبوعہ دار السلام ریاض سعودی عرب)

نورانیت کے متعلق علمائے اسلام کے اقوال

- 1..... تفسیر روح المعانی میں علامہ امام آ لوسی علیہ الرحمہ لکھتے ہیں کہ آپ ﷺ عظیم نور اور نوروں کا نور ہیں۔
- 2..... امام شہاب الدین خفاجی علیہ الرحمہ نسیم الریاض میں فرماتے ہیں کہ پس اگر تم سمجھو تو آپ ﷺ نور علی نور ہیں کیونکہ نور وہی ہوتا ہے جو خود بھی ظاہر ہو اور دوسروں کو بھی ظاہر کر دے۔
- 3..... حضرت شاہ عبدالغنی نالمسی علیہ الرحمہ حدیقہ ندیہ شرح طریقہ محمدیہ میں فرماتے ہیں کہ تحقیق ہر شے حضور ﷺ کے نور سے پیدا ہوئی جیسا کہ احادیث صحیح اس بارے میں وارد ہوئی ہیں۔

4.....امام قاضی عیاض علیہ الرحمہ کتاب الشفاء جلد اول ص 243 پر فرماتے ہیں کہ ذکر کیا گیا ہے آپ ﷺ کا سایہ سورج اور چاند کی روشنی میں نہیں پڑتا تھا کیونکہ آپ ﷺ نور ہیں۔

5.....امام قسطلانی علیہ الرحمہ نقل فرماتے ہیں کہ حضرت ابن مبارک اور ابن جوزی نے حضرت عباس رضی اللہ عنہ سے روایت کیا کہ حضور ﷺ کا سایہ نہیں تھا اور جب آپ سورج کی روشنی میں کھڑے ہوتے تو آپ ﷺ کا نور اس پر غالب آ جاتا (زرقانی شرح مواہب، جلد 4، ص 22)

6.....شاہ عبدالحق محدث دہلوی علیہ الرحمہ مدارج النبوت میں نقل فرماتے ہیں کہ بہر حال حضور ﷺ مخلوق میں سے اول ہیں (جیسا کہ حدیث میں ہے) کہ سب سے پہلی چیز جسے اللہ تعالیٰ نے پیدا فرمایا، وہ میرا نور ہے اور نبوت میں آپ ﷺ اول اس لئے ہیں کہ آپ ﷺ نے فرمایا میں اس وقت بھی نبی تھا جب حضرت آدم علیہ السلام پانی اور مٹی کے درمیان تھے۔

7.....امام ابن حجر مکی علیہ الرحمہ فرماتے ہیں۔ آپ ﷺ کو اللہ تعالیٰ نے خالص نور بنایا ہے جس کی وجہ سے آپ ﷺ کا سایہ ظاہر نہیں ہوتا تھا (افضل القری)

سرور کونین ﷺ کی تخلیق نور سے ہے مگر آپ دنیا میں بشری لبادے میں نوری بشر بن کر جلوہ گر ہوئے۔ یہی وجہ ہے کہ آپ کے جسم اطہر سے نور کی شعاعیں نکلتی تھیں جس کا ثبوت احادیث ہیں کہ آپ ﷺ اندھیری دیوار کے سامنے کھڑے ہو جاتے تو وہ چمکنے لگتی، چراغ بجھ گیا حضرت عائشہ رضی اللہ عنہا نے آپ کے نور کی روشنی میں گم شدہ سوئی کو تلاش کر لیا، آپ کا سایہ نہ تھا اور آپ مسکراتے تو نور کی شعاعیں نکلتی تھیں۔ یہ سب کمالات نوری بشر ہونے پر دلالت کرتے ہیں۔ عام بشر میں یہ نورانیت کہاں؟

سرور کونین نور مجسم صلی اللہ علیہ وسلم کا سایہ نہ ہونے پر علمائے اُمت کے ارشادات

1= حضرت عبداللہ ابن عباس رضی اللہ عنہ فرماتے ہیں کہ رسول پاک ﷺ کے لئے سایہ نہ تھا اور نہ کھڑے ہوئے آفتاب کے سامنے مگر یہ کہ ان کا نور عالم افروز خورشید کی روشنی پر غالب آ گیا اور نہ قیام فرمایا چراغ کی روشنی میں، مگر یہ کہ حضور ﷺ کے تابش نور نے اس چمک کو پالیا (امام جوزی علیہ الرحمہ، کتاب الوفا، جلد 2، ص 407)

حضرت ابن عباس رضی اللہ عنہ کے ارشاد سے ثابت ہوا کہ حضور ﷺ صرف معنوی نور ہی نہیں ہیں، حسی نور بھی ہیں۔

2= امام جلال الدین سیوطی علیہ الرحمہ نے خصائص کبریٰ میں ایک باب کا عنوان قائم کیا ہے۔ اس باب میں حکیم ترمذی کے حوالے حضرت ذکوان رضی اللہ عنہ کی روایت لائے ہیں کہ سرور دو عالم ﷺ کا سایہ نظر نہ آتا تھا، دھوپ میں اور نہ چاندنی میں۔ اس کے بعد محدث ابن سبع کا یہ ارشاد دلائے ہیں۔

نبی پاک ﷺ کے خواص میں سے ہے کہ آپ کا سایہ زمین پر نہ پڑتا تھا اور آپ نور ہیں۔ اس لئے جب دھوپ یا چاندنی میں چلتے، آپ ﷺ کا سایہ نظر نہ آتا تھا، بعض علماء نے کہا کہ اس کی شاہد (گواہ) وہ حدیث ہے کہ نبی پاک ﷺ نے اپنی دعا میں عرض کیا کہ مجھے نور بنا دے (خصائص الکبریٰ، جلد 1، ص 68، مطبوعہ مکتبہ نوریہ رضویہ، فیصل آباد)

3= امام جلال الدین سیوطی علیہ الرحمہ اپنی تصنیف ”الموزن اللیب فی خصائص الحیب

- ص 53 پر فرماتے ہیں۔ نبی پاک ﷺ کا سایہ نظر نہیں آیا نہ دھوپ میں نہ چاندنی میں۔
- 4= امام قاضی عیاض علیہ الرحمہ فرماتے ہیں۔ حضور اکرم ﷺ کے معجزات میں سے وہ بات ہے جو بیان کی گئی کہ آپ ﷺ کے جسم انور کا سایہ نہ دھوپ میں ہوتا نہ چاندنی میں اس لئے کہ حضور ﷺ نور ہیں۔ (کتاب الشفاء جلد اول، ص 243)
- 5= امام احمد بن قسطلانی علیہ الرحمہ نے فرمایا: نبی اکرم ﷺ کا دھوپ اور چاندنی میں سایہ نہ تھا (مواہب اللدنیہ (مع زرقانی) جلد 4، ص 253)
- 6= گیارہویں صدی کے مجدد شاہ عبدالحق محدث دہلوی علیہ الرحمہ نے حکیم ترمذی کی روایت نقل کرنے کے بعد فرمایا: حضور ﷺ کے ناموں میں سے ایک نام نور ہے اور نور کا سایہ نہیں ہوتا (مدارج النبوت، جلد 1، ص 21)
- 7= تیرہویں صدی کے مجدد امام ربانی مجدد الف ثانی علیہ الرحمہ فرماتے ہیں۔ عالم شہادت میں کسی بھی شخص کا سایہ اس سے لطیف ہوتا ہے اور چونکہ پورے جہان میں آپ ﷺ سے زیادہ لطیف کوئی نہیں ہے تو آپ کا سایہ کس طرح ہو سکتا ہے (مکتوبات امام ربانی حصہ نہم، دفتر سوم، ص 153، مطبوعہ لاہور)
- 8= علامہ عبدالرؤف مناوی علیہ الرحمہ نے امام ابن مبارک اور ابن جوزی کے حوالے سے سیدنا ابن عباس رضی اللہ عنہ کی حدیث نقل کی ہے کہ نبی کریم ﷺ کا سایہ زمین پر نہیں پڑتا تھا (شرح شائل ترمذی، جلد اول، ص 47)
- 9= حضرت شاہ عبدالعزیز محدث دہلوی علیہ الرحمہ سورۃ الضحیٰ کی تفسیر میں فرماتے ہیں کہ نبی پاک ﷺ کا سایہ زمین پر نہیں پڑتا تھا۔
- (تفسیر عزیزی، فارسی، ص 312 مطبوعہ مصر)
- ✽ تمام دلائل سے ثابت ہوا کہ حضور ﷺ نوری بشر ہیں اور کسی اعتبار سے بھی رسول

ہمارے جیسے نہیں بلکہ بے مثل و بے مثال ہیں۔ ہم حضور ﷺ کی بشریت کا انکار نہیں کرتے، نہ ہی ہمارے امام کا یہ عقیدہ ہے بلکہ ہمارے امام کا ارشاد ہے:

امام احمد رضا خان محدث بریلی علیہ الرحمہ فرماتے ہیں کہ جو شخص مطلقاً حضور ﷺ کی بشریت کا انکار کرے، وہ کافر ہے۔ (فتاویٰ رضویہ جلد 6، ص 67)

سوال: کیا انبیاء کرام علیہم السلام بعد از وصال حیات ہیں؟

ان کا حیات ہونا کہاں سے ثابت ہے؟

جواب: انبیاء کرام علیہم السلام کا وصال کے بعد حیات ہونا احادیث اور علمائے اُمت کے اقوال سے ثابت ہے۔ وعدہ الہیہ کے تحت فقط ایک لمحہ ان کو موت آتی ہے اس کے بعد ان کو ایسی حیات دی جاتی ہے جس کا کوئی تصور نہیں کر سکتا۔

حدیث شریف: حضرت اوس بن اوس رضی اللہ عنہ سے روایت ہے کہ سید عالم نور مجسم ﷺ نے فرمایا۔ تمہارے تمام دنوں میں جمعہ کا روز سب سے افضل ہے کہ اسی میں حضرت آدم علیہ السلام کو پیدا فرمایا گیا اور اسی میں ان کی روح قبض کی گئی اور اسی میں صور پھونکا جائے گا اور اسی میں سب بے ہوش ہوں گے۔ پس اس روز مجھ پر کثرت سے درود بھیجا کرو۔ کیونکہ تمہارا درود پڑھنا مجھ پر پیش کیا جاتا ہے۔ لوگ عرض گزار ہوئے کہ یا رسول اللہ ﷺ! اس وقت بھلا ہمارا درود پڑھنا کس طرح پیش ہوگا جبکہ آپ ﷺ گل چکے ہوں گے؟ یعنی مٹی ہو چکے ہوں گے۔ فرمایا اللہ تعالیٰ نے زمین پر حرام کر دیا ہے کہ وہ انبیاء کرام علیہم السلام کے اجسام کو کھائے (ابوداؤد، جلد اول، کتاب الصلوٰۃ، حدیث نمبر 1034، ص 399، مطبوعہ فرید بک لاہور پاکستان)

حدیث شریف: حضرت ابو درداء رضی اللہ عنہ روایت کرتے ہیں کہ رسول پاک ﷺ نے فرمایا ”اکثروا الصلاة على يوم الجمعة فإنه يوم مشهود تشهد الملائكة ليس من عبد يصلي على الا بلغني صوته حيث كان“ جمعہ کے روز مجھ پر کثرت سے درود پڑھا کرو بے شک جمعہ کا دن یوم مشہود ہے (کیونکہ) اس میں ملائکہ حاضر ہوتے ہیں جو آدمی مجھ پر درود پڑھے اس کی آواز مجھ تک پہنچتی ہے، خواہ وہ کسی جگہ پڑھے۔

صحابہ کرام علیہم الرضوان نے عرض کیا یا رسول اللہ ﷺ کیا آپ ﷺ کی وفات کے بعد بھی ہم یہ عمل جاری رکھیں؟ آپ ﷺ نے فرمایا ”وبعد وفاتي ان الله حرم على الارض ان تاكل اجساد الانبياء“ (ہاں) میرے وصال کے بعد بھی (تم یہ عمل جاری رکھو) بے شک اللہ تعالیٰ نے زمین پر انبیاء (علیہم السلام) کے جسموں کو کھانا حرام کر دیا ہے۔ (ابن قیم کتاب جلاء الافہام فی الصلوٰۃ والسلام علی خیر الانام حدیث 108 ص 63)

حدیث شریف: ایک مرتبہ رسول پاک ﷺ سے پوچھا گیا کہ جو آپ پر نزدیک سے درود بھیجتے ہیں دور سے درود بھیجتے ہیں اور بعد میں آنے والے بھی بھیجیں گے۔ کیا یہ سب درود آپ کو پیش کئے جاتے ہیں؟ اس پر آپ ﷺ نے فرمایا ”اسمع صلاة اهل محبتی واعرفهم“ میں اہل محبت کا درود خود سنتا ہوں اور انہیں پہنچاتا (بھی) ہوں (دلائل الخیرات ص 18)

حدیث شریف: حضرت انس رضی اللہ عنہ روایت کرتے ہیں۔ نبی اکرم ﷺ نے ارشاد فرمایا۔ میں حضرت موسیٰ علیہ السلام کے پاس سے گزرا وہ قبر میں کھڑے نماز پڑھ رہے تھے۔ (مسلم کتاب الفضائل حدیث نمبر 6158 ص 1044، مطبوعہ دار السلام ریاض سعودی عرب)

اس عقیدے کے متعلق علمائے اسلام کی تائیدات

1: علامہ سبکی علیہ الرحمہ شفاء السقام میں لکھتے ہیں۔ شہداء کی زندگی بہت اعلیٰ ہے۔ زندگی اور رزق کی یہ قسم ان لوگوں کو حاصل نہیں ہوتی جو ان کے ہم مرتبہ نہیں اور انبیاء کی زندگی سب سے اعلیٰ ہے۔ اس لئے کہ وہ جسم و روح دونوں کے ساتھ ہے جیسی کہ دنیا میں تھی اور ہمیشہ رہے گی (شفاء السقام، الفصل الرابع من الباب التاسع، ص 206، مکتبہ نوریہ رضویہ فیصل آباد، فتاویٰ رضویہ جدید، جلد 9، ص 432، مطبوعہ جامعہ نظامیہ لاہور، پنجاب)

2: عمدة الاعتقاد میں حضرت عبداللہ ابن احمد بن محمود نسفی علیہ الرحمہ فرماتے ہیں۔ ہر مومن انتقال کے بعد بھی حقیقتاً مومن ہی ہوتا ہے جیسا کہ سونے کی حالت میں مومن تھا اور اسی طرح رسل و انبیاء کرام علیہم السلام اپنی وفات کے بعد حقیقتاً رسل و انبیاء کرام علیہم السلام ہی ہوتے ہیں۔ اس لئے کہ روح نبوت اور ایمان کے ساتھ متصف ہوتی ہے اور وہ موت کے سبب تبدیل نہیں ہوتی (تفسیر روح البیان، پارہ 17، سورۃ انبیاء، تحت آیہ 35، جلد 5، ص 478)

3: محقق شاہ عبدالحق محدث دہلوی علیہ الرحمہ شرح فتوح الغیب ص 333 پر تحریر فرماتے ہیں۔ حضرات انبیاء کرام علیہم السلام دنیاوی حقیقی زندگی کے ساتھ زندہ اور باقی اور عمل درآمد فرمانے والے ہیں۔ اسی میں کسی کو شک و شبہ نہیں۔

4: امام ابن الحاج مدخل میں اور امام قسطلانی مواہب اللدنیہ جلد دوم ص 387 فصل ثانی زیارت قبر شریف میں فرماتے ہیں۔ ہمارے علماء نے فرمایا ہے کہ حضور ﷺ کی زندگی اور وفات میں کوئی فرق نہیں۔ سرکار کریم ﷺ اپنی امت کو دیکھتے ہیں اور ان کے حالات و نیات اور

ارادوں اور دل کی باتوں کو جانتے ہیں۔ یہ سب حضور ﷺ پر بالکل عیاں ہیں، اس میں کوئی پوشیدگی نہیں۔

5: علامہ شیخ حسن بن عمار بن علی شربلانی حنفی علیہ الرحمہ اپنی کتاب نور الایضاح و مرقا الفلاح میں فرماتے ہیں اور محققین علماء کے نزدیک یہ بات ثابت شدہ ہے کہ سید عالم نور مجسم ﷺ زندہ ہیں۔ آپ ﷺ کو جملہ لذائذ و عبادات کا رزق دیا جاتا ہے۔ فرق صرف اس قدر ہے کہ ان لوگوں کی نگاہوں سے آپ ﷺ چھپے ہوئے ہیں جو مقامات عالیہ سے قاصر ہیں۔

6: علامہ قونوی علیہ الرحمہ سے جذب القلوب میں نقل ہے کہ انہوں نے بہت احادیث ذکر کر کے فرمایا ان تمام احادیث میں اس بات پر دلیل موجود ہے کہ مردوں کو ادراک و سماع حاصل ہے اور بلاشبہ سماعت ایسا وصف ہے جس کے لئے زندگی شرط ہے تو سب زندہ ہیں، لیکن ان کی زندگی حیات شہداء سے کم درجہ کی ہے اور حیات انبیاء علیہم السلام حیات شہداء سے زیادہ کامل ہے (جذب القلوب باب چہارہم، منشی نور لکھنؤ، ص 206، فتاویٰ رضویہ جدید، جلد 9، ص 798، مطبوعہ جامعہ نظامیہ، لاہور پنجاب)

7: علامہ ابن حجر پیشی کی علیہ الرحمہ فتاویٰ حدیثیہ ص 256 پر نبی پاک ﷺ کی بیداری میں زیارت کے جواز اور درنگی پر بحث کرتے ہوئے فرماتے ہیں۔

ثُمَّ رَأَيْتُ ابْنَ الْعَرَبِيِّ صَرَّحَ بِمَا ذَكَرْنَا مِنْ أَنَّهُ لَا يَمْتَنِعُ رُؤْيَا ذَاتِ النَّبِيِّ ﷺ بِرُؤْيَاهُ وَ جَسَدِهِ لِأَنَّهُ وَسَائِرُ الْأَنْبِيَاءِ أَحْيَاءُ رُذِّتِ إِلَهُهُمْ أَرْوَاهُمْ بَعْدَ مَا قَبِضُوا وَ أُذِنَ لَهُمْ فِي الْخُرُوجِ مِنْ قُبُورِهِمْ وَالتَّصَرُّفِ فِي الْمَلَكُوتِ الْعُلُويِّ وَالسُّفْلِيِّ وَ لَا مَانِعَ مِنْ أَنْ يَرَاهُ كَثِيرُونَ فِي وَقْتٍ وَاحِدٍ لِأَنَّهُ كَالشَّمْسِ وَإِذَا كَانَ الْقُطْبُ يَمْلَأُ الْكَوْنَ

كَمَا قَالَ النَّاجُ ابْنُ عَطَاءٍ اللَّهُ فَمَا بَالُكَ بِالنَّبِيِّ ﷺ

یعنی پھر میں نے ابن العربی کو دیکھا کہ انہوں نے بھی اس کی تصریح کی ہے جو ہم نے ذکر کیا کہ نبی ﷺ کی ذات اقدس کا دیدار اور روح جسم سمیت ممتنع نہیں ہے کیونکہ آپ ﷺ اور تمام انبیاء کرام علیہم السلام زندہ ہیں۔ ان کی رو حیں قبض کرنے کے بعد پھر ان کی طرف لوٹا دی گئی ہیں اور انہیں قبروں سے باہر آنے اور عالم بالا اور عالم اسفل میں تصرف کرنے کی اجازت دی گئی ہے اور اس میں کوئی امر مانع نہیں کہ بہت سے لوگ آپ ﷺ کا ایک ہی وقت میں مشاہدہ کریں کیونکہ آپ ﷺ سورج کی مانند ہیں اور جب قطب پورے جہاں کو بھر سکتا ہے جیسے کے تاج ابن عطاء اللہ نے فرمایا ہے تو نبی ﷺ کا کیا مرتبہ و مقام ہوگا یعنی یقیناً آپ ﷺ کا مقام انتہائی ارفع و اعلیٰ ہوگا۔ (فتاویٰ حدیثیہ، ص 256)

8: حجتہ الاسلام امام غزالی علیہ الرحمہ (متوفی 505ھ) نماز کے ہر عمل کے وقت حضورِ قلب کی کیفیت بیان کرتے ہوئے فرماتے ہیں۔ اے نمازیو! جب تم حالت نماز میں تشہد پڑھتے ہوئے السلام علیک ایہا النبی پر پہنچو۔

السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ وَاحْضُرْ فِي قَلْبِكَ النَّبِيُّ ﷺ وَشَخْصَهُ الْكَرِيمِ وَقُلْ وَلِيَصْدُقْ أَمَلُكَ فِي أَنَّهُ يَبْلُغُهُ وَيَرُدُّ عَلَيْكَ مَا هُوَ أَوْفَى مِنْهُ

یعنی تو اپنے دل میں نبی اکرم ﷺ اور آپ ﷺ کی ذات مبارکہ کو حاضر سمجھ کر عرض کرے۔ نبی محترم! آپ ﷺ پر اللہ تعالیٰ کی رحمت اور برکات کا نزول ہو اور اس بات کی امید بھی رکھو کہ ہمارا سلام آپ ﷺ کی بارگاہ پر پہنچتا ہے اور آپ اس کو بہتر جواب سے نوازتے ہیں۔ (بحوالہ: احیاء علوم الدین، جلد اول، ص 99)

9: امام علاء الدین الحصفی تنویر الابصار کی شرح دُرِّ مختار میں رقم طراز ہیں:

Click For More Books

<https://archive.org/details/@zohaibhasanattari>

وَيَقْصِدُ بِالْفَاطِ التَّشْهَدِ مَعَانِيَهَا مُرَادَةً لَهُ عَلَى وَجْهِ (الْإِنْشَاءِ) كَأَنَّهُ يُحْيِي اللَّهَ تَعَالَى وَيُسَلِّمُ عَلَى نَبِيِّهِ وَعَلَى نَفْسِهِ وَأَوَّلِيَّائِهِ لَا الْخَبَرَ عَنْ ذَلِكَ، وَظَاهِرُهُ أَنَّ صَمِيرَ عَلَيْنَا لِلْحَاضِرِينَ لَا حِكَايَةَ سَلَامِ اللَّهِ تَعَالَى
یعنی نمازی الفاظ تشہد کے معانی کا ارادہ کر کے ان کو بطریق ان شاء کہے تو یا نمازی اپنی طرف سے اللہ تعالیٰ کی بارگاہ میں عجز و نیاز پیش کر رہا ہے اور اپنی طرف سے اپنے نبی پر اور اپنی ذات پر اور اولیاء پر سلام کہہ رہا ہے۔ یہ الفاظ کہتے وقت اس واقعہ کی خبر کی حکایت کا ارادہ نہ ہو جو شب معراج ہوا۔ (الدر المختار جلد اول ص 177)

10۔ امام عبدالوہاب شعرانی علیہ الرحمہ شیخ علی الخواص کے حوالے سے لکھتے ہیں:

سَمِعْتُ سَيِّدِي عَلَى الْخَوَاصِ رَحِمَهُ اللَّهُ تَعَالَى يَقُولُ إِنَّمَا أَمَرَ الشَّارِعُ لِمُصَلِّيٍّ بِالصَّلَاةِ وَالسَّلَامِ عَلَى رَسُولِ اللَّهِ ﷺ فِي التَّشْهَدِ لِيُنْذِرَ الْغَافِلِينَ فِي جُلُوسِهِمْ بَيْنَ يَدَيِ اللَّهِ عَزَّ وَجَلَّ عَلَى شُهُودٍ فِي تِلْكَ الْحَضَرَةِ فَإِنَّهُ لَا يُفَارِقُ حَضَرَةَ اللَّهِ أَبَدًا فَيَخَاطِبُونَهُ بِالسَّلَامِ مُشَافَهَةً

یعنی میں نے سیدی علی خواص علیہ الرحمہ سے سنا کہ شارع حقیقی نے (قعدہ) تشہد میں نمازی کو رسول اللہ ﷺ پر صلوٰۃ و سلام پڑھنے کا حکم اس لئے دیا ہے کہ اللہ تعالیٰ کے دربار میں بیٹھنے والے غافلوں کو اس بات پر تنبیہ فرمادی کہ جہاں وہ بیٹھے ہیں اس بارگاہ میں ان کے نبی ﷺ تشریف فرما ہیں اور وہ کبھی بھی اللہ تعالیٰ کی بارگاہ سے جدا نہیں ہوتے تو نمازی نبی کریم ﷺ کو بالمشافہ سلام کے ساتھ خطاب کرے (بحوالہ: کتاب المیزان ص 145)

11: شاہ ولی اللہ محدث دہلوی علیہ الرحمہ ہمعات میں لکھتے ہیں۔ اولیائے اُمت واصحاب طریقت میں سب سے زیادہ قوی شخصیت جس کے بعد تمام راہ عشق موکد ترین طور پر اسی نسبت کی

اصل کی طرف مائل اور کامل ترین طور پر اسی مقام پر قائم ہو چکی ہے۔ حضرت شیخ محی الدین عبدالقادر جیلانی علیہ الرحمہ ہیں۔ اسی لئے بزرگوں نے فرمایا ہے کہ یہ اپنی قبروں میں رہ کر زندوں کی طرح تصرف کرتے ہیں (ہمععات، ہمعہ 11، اکادمی شاہ ولی اللہ، حیدر آباد، ص 61، فتاویٰ رضویہ جدید، جلد 9، ص 806، مطبوعہ جامعہ نظامیہ، لاہور پنجاب)

12: شاہ ولی اللہ محدث دہلوی علیہ الرحمہ اپنی کتاب فیوض الحرمین ص 28 پر تحریر فرماتے ہیں۔ دیکھا میں نے آنحضرت ﷺ کو اکثر امور میں بار بار اصلی صورت مقدسہ میں حالانکہ میری پوری خواہش یہ تھی کہ حضور ﷺ کو عالم روحانیت میں دیکھوں، نہ کہ جسمانیت میں، پس میں سمجھ گیا کہ یہ آپ ﷺ کا خاصہ ہے کہ روح کو صورت جسم میں فرمادیں اور وہی بات ہے جس کی طرف حضور ﷺ نے اشارہ فرمایا ہے کہ انبیاء مرتے نہیں (بلکہ زندہ رہتے ہیں) اور قبروں میں نماز پڑھتے اور حج کیا کرتے ہیں اور وہ زندہ ہیں۔

13: شاہ ولی اللہ محدث دہلوی اپنی کتاب درمئین میں تحریر فرماتے ہیں کہ میں اپنے والد حضرت شاہ عبدالرحیم علیہ الرحمہ کا واقعہ بیان کرتے ہیں کہ میرے والد نے فرمایا کہ میں بیمار تھا۔ حضور ﷺ نے خواب میں اپنی زیارت سے نوازا اور مجھ سے حال دریافت فرمایا کہ بیٹا کیسی طبیعت ہے۔ شفا یابی کی بشارت دے کر دو موئے مبارک اپنی ریش پاک سے عطا فرمائے۔ میں اسی وقت تندرست ہو گیا۔ سارا مرض دور ہو گیا اور دو عدد بال شریف جو حضور ﷺ نے عنایت فرمائے تھے، بیداری کے بعد ان کے پاس موجود رہے۔ پھر حضرت والد صاحب نے ایک بال شریف مجھ کو عنایت فرمایا جو میرے پاس اب تک موجود ہے۔

14: امام اہلسنت امام احمد رضا محدث بریلی علیہ الرحمہ فتاویٰ رضویہ میں فرماتے ہیں: رسول پاک ﷺ اور تمام انبیاء کرام علیہم السلام حقیقتاً ایسے ہی زندہ ہیں جیسے رونق افروز دنیا کے زمانہ میں تھے۔ ان کی موت ایک آن کے لئے تصدیق وعدہ الہیہ ”کل نفس ذائقۃ

الموت‘ (ہر جاندار نے موت کا ذائقہ چکھنا ہے) (پارہ 2 آیت 185 سورہ بقرہ) کے واسطے ہوتی ہے۔ پھر وہ ہمیشہ ہمیشہ بحیات حقیقی جسمانی و دنیاوی زندہ ہیں، نمازیں پڑھتے ہیں، حج کرتے ہیں، مجالس خیر میں تشریف لے جاتے ہیں۔ کھانا پینا سب کچھ دنیا کی طرح بے کسی آلائش کے جاری ہیں (فتاویٰ رضویہ جدید، جلد 9، ص 612، مطبوعہ جامعہ نظامیہ، لاہور)

سوال: وسیلہ کا لغوی معنی کیا ہے؟

جواب: وسیلہ و سَلٰن سے مشتق ہے جس کے معنی طالب کو مطلوب تک پہنچانے، قرب حاصل

کرنا

سوال: جب اللہ تعالیٰ شہ رگ سے بھی زیادہ قریب ہے تو ہمیں اس کی طرف وسیلہ پکڑنے کی کیا ضرورت ہے؟

جواب: بے شک اللہ تعالیٰ اپنے بندوں کی شہ رگ سے زیادہ قریب ہے

وَتَمَحْنُ أَقْرَبُ إِلَيْهِ مِنْ حَبْلِ الْوَرِيدِ (سورہ ق، آیت 16)

اور ہم اس (انسان) کی شہ رگ سے زیادہ قریب ہیں۔

وَإِذَا سَأَلَكَ عِبَادِي عَنِّي فَإِنِّي قَرِيبٌ (سورہ بقرہ آیت 186)

اور (اے محبوب) جب بندے میرے بارے میں آپ سے دریافت کریں تو (آپ

فرمادیں کہ) بے شک میں (ان کے) قریب ہوں۔

”میں ان سے قریب ہوں“ کا ارشاد واضح کر رہا ہے کہ رب اپنے بندوں کے قریب ہے مگر

بندے اس کے قریب نہیں۔ اگر بندے قریب ہوتے تو رب کے متعلق اس طرح نہ پوچھتے؟

اگر بندے قریب ہوتے تو عبادات کے ذریعہ اللہ تعالیٰ کا قرب حاصل کیوں کرتے؟

اگر بندے قریب ہوتے تو بخاری شریف حدیث قدسی میں یہ ارشاد نہ ہوتا کہ بندہ نوافل

کے ذریعہ میرا قرب حاصل کرتا ہے تو میری رحمت اس کے ہاتھ بن جاتی ہے؟
معلوم ہوا کہ اللہ تعالیٰ ہر بندے کے قریب ہے مگر ہر بندہ اللہ تعالیٰ کے قریب نہیں ہے اس
لئے بندے کو اپنے رب کا قرب حاصل کرنے کے لئے نیک ہستیوں کا وسیلہ تلاش کرنا چاہئے۔

سوال: کیا غیر اللہ کا وسیلہ پکڑنا شرعاً جائز ہے؟

جواب: اللہ تعالیٰ کے نیک بندوں کا وسیلہ پکڑنا جائز ہے بلکہ خود قرآن مجید میں اس کا حکم دیا
گیا ہے۔

القرآن يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ
ترجمہ: اے ایمان والو! اللہ سے ڈرو اور اس کی طرف وسیلہ ڈھونڈو۔

(سورہ مائدہ، آیت 35)

**سوال: وابتغوا الیہ الوسیلۃ سے مراد اعمال صالحہ کا
وسیلہ ہے؟**

جواب: ساری زندگی عبادت کرنے والا بھی یہ نہیں کہہ سکتا کہ میرے اعمال مقبول ہیں مگر
ہر امتی کا اس بات پر ایمان ہے کہ رسول اللہ ﷺ انبیاء کرام علیہم السلام اور اولیاء اللہ بارگاہ الہی
میں مقبول ہیں تو بات آسانی سے سمجھ میں آتی ہے کہ جن اعمال کی قبولیت میں شک ہو ان کا وسیلہ
پیش کیا جاسکتا ہے تو جو ہستیاں بارگاہ الہی میں مقبول ہیں۔ ان کا وسیلہ کیسے ناجائز ہو سکتا ہے۔
حضور ﷺ کی دنیا میں آمد سے قبل بھی لوگ آپ ﷺ کے وسیلہ سے دعا مانگ کر دشمنوں
پر فتح پاتے تھے۔ قرآن مجید کی آیت سے یہ ثابت ہے۔

وَلَمَّا جَاءَهُمْ كِتَابٌ مِّنْ عِندِ اللَّهِ مُصَدِّقٌ لِّمَا مَعَهُمْ وَكَانُوا مِنْ قَبْلُ
يَسْتَفْتِحُونَ عَلَى الَّذِينَ كَفَرُوا فَلَمَّا جَاءَهُمْ مَّا عَرَفُوا كَفَرُوا بِهِ فَلَعْنَةُ اللَّهِ عَلَى

الْكَافِرِينَ

ترجمہ: اور جب ان کے پاس اللہ کی وہ کتاب آئی جو ان کے پاس (موجود) کتاب کی تصدیق کرنے والی ہے اور اس سے پہلے یہ اسی نبی کے وسیلہ سے کافروں کے خلاف فتح مانگتے تھے تو جب ان کے پاس وہ جانا پہچانا نبی تشریف لے آیا تو اس کے منکر ہو گئے تو اللہ کی لعنت ہو انکار کرنے والوں پر۔ (سورہ بقرہ آیت 89، پارہ 1)

شان نزول: اس آیت کے تحت امام فخر الدین رازی علیہ الرحمہ تفسیر کبیر جلد اول ص 599 اور صاحب تفسیر جلالین، جلالین شریف جلد اول ص 115 پر فرماتے ہیں کہ سرور کائنات ﷺ کی دن میں تشریف آوری اور قرآن کریم کے نازل ہونے سے پہلے یہودی اپنی حاجات کے لئے حضور پر نور ﷺ کے نام پاک کے وسیلہ سے دعا کرتے اور کامیاب ہوتے تھے اور اس طرح دعا کرتے تھے۔

اللَّهُمَّ افْتَحْ عَلَيْنَا وَانْصُرْ بِالنَّبِيِّ الْأُمِّيِّ

یارب! ہمیں نبی امی کے صدقہ میں فتح و نصرت عطا فرما۔ اس آیت میں یہودیوں کو وہ واقعات یاد دلوائے جا رہے ہیں کہ پہلے تم ان کے نام کے طفیل دعائیں مانگتے تھے اب جب وہ نبی تشریف لے آئے تو تم ان کے منکر ہو گئے۔

اس سے معلوم ہوا کہ دنیا میں تشریف آوری سے پہلے ہی حضور پر نور ﷺ کے توسل سے دعائیں مانگی جاتی تھیں اور حضور اکرم ﷺ کے وسیلے سے پہلے بھی مخلوق کی حاجت ردائی ہوتی تھی۔ یہ سلسلہ آپ ﷺ کی تشریف آوری کے بعد ظاہری حیات مبارکہ میں بھی جاری رہا کہ صحابہ کرام علیہم الرضوان آپ ﷺ کے وسیلے سے دعائیں مانگتے تھے۔

نبی پاک ﷺ نے بھی وسیلہ سے دعا مانگنے کی تعلیم دی

حدیث شریف = حضرت عثمان بن حنیف رضی اللہ عنہ نے فرمایا کہ ایک نابینا شخص نبی پاک ﷺ کی خدمت میں حاضر ہوا اور عرض کی کہ اللہ تعالیٰ سے دعا کیجئے کہ مجھے شفا عطا فرمائے۔ آپ ﷺ نے فرمایا۔ چاہو تو صبر کرو یہ تمہارے لئے بہتر ہے اس نے عرض کیا دعا فرما دیجئے۔ آپ ﷺ نے اسے اچھی طرح وضو کرنے اور دو رکعت نماز پڑھنے کا حکم دیا اور فرمایا یہ دعا مانگو۔

اللَّهُمَّ إِنِّي أَسْأَلُكَ وَأَتَوَجَّهُ إِلَيْكَ بِنَبِيِّكَ مُحَمَّدٍ نَبِيِّ الرَّحْمَةِ، يَا مُحَمَّدُ إِنِّي تَوَجَّهْتُ
بِكَ إِلَى رَبِّي فِي حَاجَتِي هَذِهِ لَتَقْضِي لِي، اللَّهُمَّ شَفِّعْهُ فِيَّ
(ابن ماجہ، جلد اول، باب ماجاء فی صلوة الحاجة، حدیث 1443، ص 396، مطبوعہ فرید
بک لاہور)

یا اللہ! میں تجھ سے مانگتا ہوں اور تیرے نبی رحمت کے وسیلہ سے حاضر ہوں۔ اے
محمد ﷺ میں اپنے رب کی بارگاہ میں اپنی حاجت روائی کے لئے آپ کو وسیلہ بناتا ہوں۔ اے
اللہ جل جلالہ! میرے حق میں آپ کی شفاعت قبول فرما۔
امام ابن ماجہ رضی اللہ عنہ نے اس حدیث کو نقل کرنے کے بعد لکھا کہ امام ابواسحاق رضی
اللہ عنہ نے فرمایا۔ یہ حدیث صحیح ہے۔

✽ حضرت عثمان بن حنیف رضی اللہ عنہ فرماتے ہیں۔ ابھی مجلس برخاست نہ ہوئی اور نہ ہی
زیادہ دیر ہوئی تھی

حَتَّى دَخَلَ الرَّجُلُ كَأَنَّهُ لَمْ يَكُنْ بِهِ حَظٌّ قَطُّ
(وہ شخص آگیا گویا کبھی وہ نابینا تھے ہی نہیں)

(بحوالہ: عمل الیوم واللیلۃ باب ما یقول من ذہب بصرہ حدیث 233)

✽ مشہور محدث امام احمد رضی اللہ عنہ نے حضرت عثمان بن حنیف رضی اللہ عنہ سے روایت
ترمذی کے مطابق نقل کی ”فَفَعَلَ الرَّجُلُ فَبَرِئَ“ (اس نابینا نے اس طرح عمل کیا تو اسے شفا
نصیب ہو گئی) (بحوالہ: مسند احمد جلد چہارم ص 134)

✽ امام حاکم علیہ الرحمہ فرماتے ہیں ”هَذَا حَدِيثٌ صَحِيحٌ عَلَى شَرْطِ الشَّيْخَيْنِ“
(یہ روایت امام بخاری و مسلم کی شرائط کے مطابق صحیح ہے) (بحوالہ: المستدرک کتاب
صلاۃ التطوع ص 1180)

✽ امام ابو ذکر یاججی بن شرف نووی علیہ الرحمہ (متوفی 676ھ) نے ”باب اذکار صلاۃ الحاجۃ
کے تحت اسے امام ترمذی اور امام ابن ماجہ رضی اللہ عنہما کے حوالہ سے نقل کیا اور لکھا ”قَالَ التِّرْمِذِيُّ
حَدِيثٌ حَسَنٌ صَحِيحٌ“ (امام ترمذی رضی اللہ عنہ نے فرمایا۔ یہ حدیث حسن صحیح ہے) (بحوالہ:
کتاب الاذکار ص 216)

یہ واقعہ متعدد کتب حدیث میں موجود ہے جن کے نام یہ ہیں

1۔ المعجم الصغیر للطبرانی

2۔ دلائل النبوة للبیہقی

3۔ الترغیب والترہیب المنذری

4۔ مجمع الزوائد للہیثمی

5۔ المستدرک للحاکم

6۔ مسند احمد

سوال: کیا بعد از وصال بھی حضور ﷺ کے وسیلے سے دعا مانگی گئی؟

جواب: جی ہاں صحابہ کرام علیہم الرضوان نے بعد از وصال بھی سرکار ﷺ کے وسیلے سے دعا مانگی۔

✽ امام سلیمان بن احمد طبرانی رضی اللہ عنہ (متوفی 360) اپنی سند کے ساتھ حضرت عثمان بن حنیف رضی اللہ عنہ سے نقل کیا کہ ایک شخص اپنے کسی کام کے لئے حضرت عثمان غنی رضی اللہ عنہ کے پاس جاتا تھا لیکن حضرت عثمان غنی رضی اللہ عنہ اس کی طرف متوجہ نہ ہوتے اور نہ اس کے کسی کام کی طرف دھیان دیتے ایک دن اس کی ملاقات مجھ سے ہوئی تو اس نے معاملہ بتایا تو میں نے اس سے کہا وضو کر کے مسجد میں دو رکعت نماز ادا کرو اور یوں دعا کرو۔ اے اللہ! میں تجھ سے مانگتا ہوں اپنے نبی رحمت محمد (ﷺ) کے وسیلے سے تیری طرف متوجہ ہوتا ہوں۔ اے محمد (ﷺ) میں آپ کے رب عزوجل کی طرف متوجہ ہو رہا ہوں تاکہ وہ میری حاجت پوری فرمادے۔

پھر اپنی حاجت کا تذکرہ کرو اور میرے پاس آؤ تاکہ میں تمہارے ساتھ جاؤں اس شخص نے جا کر میرے بتائے ہوئے طریقہ پر اس عمل کو کیا پھر وہ حضرت عثمان غنی رضی اللہ عنہ کے پاس چلا گیا۔ دربان نے ان کا دروازہ کھول دیا اور انہیں حضرت عثمان غنی رضی اللہ عنہ کے پاس لے گیا۔ حضرت عثمان رضی اللہ عنہ نے انہیں اپنی مسند پر ساتھ بٹھایا اور پوچھا تمہارا کیا کام ہے؟ اس نے اپنا کام بتایا تو حضرت عثمان غنی رضی اللہ عنہ نے اس کا کام کر دیا اور فرمایا۔ اس وقت تک مجھے آپ کا کام یاد نہ رہا جب بھی کام ہو میرے پاس آ جایا کرو۔

پھر اس شخص کی ملاقات حضرت عثمان بن حنیف رضی اللہ عنہ سے ہوئی تو کہا کہ اللہ تعالیٰ آپ کو جزائے خیر دے۔ حضرت عثمان غنی رضی اللہ عنہ میرے کام کی طرف متوجہ نہ ہوتے تھے اور نہ ہی اس معاملہ کی طرف غور کرتے تھے حتیٰ کہ تم نے ان کے ہاں میری سفارش کی۔

حضرت عثمان بن حنیف رضی اللہ عنہ نے فرمایا۔ خدا تعالیٰ کی قسم! میں نے حضرت عثمان غنی رضی اللہ عنہ سے تمہاری کوئی سفارش نہیں کی۔ ہاں ہم ایک دفعہ رسول اللہ ﷺ کی بارگاہ میں حاضر تھے۔ آپ ﷺ کے پاس ایک نابینا آیا اور اس نے اپنے نابینا پن کے بارے میں عرض کی۔ آپ ﷺ نے فرمایا صبر کر سکتے ہو؟ اس نے عرض کی ”یا رسول اللہ ﷺ! میرا کوئی معاون نہیں اور میرے لئے بڑی مشکل ہے۔ آپ ﷺ نے فرمایا۔ وضو خانے جاؤ وضو کرو پھر دو رکعت نماز پڑھو پھر ان کلمات سے دعا کرو۔

حضرت عثمان بن حنیف رضی اللہ عنہ نے بتایا کہ ابھی ہم مجلس سے الگ ہوئے نہ تھے اور نہ ہی طویل گفتگو ہوئی تھی کہ وہ نابینا شخص آ گیا کہ پہلے نابینا ہی نہ تھا۔

امام طبرانی رضی اللہ عنہ نے نقل کر کے لکھا۔

لَٰذَا حَدَّثْتُ صَٰحِبِيَّ (یہ حدیث صحیح ہے)

(بحوالہ: المعجم الکبیر، جلد اول، ص 183)

✽ امام محمد بن جزری علیہ الرحمہ (متوفی 833ھ) نے امام ترمذی سے نسائی اور ابن ماجہ کے حوالہ سے دعائے حاجت اپنی کتاب حصن حصین کے صفحہ نمبر 205 پر یوں نقل کی جسے حاجت پیش آئے، وہ وضو کرے اور اچھی طرح کرے، دو رکعت نماز ادا کرے پھر یہ دعا کرے۔ اے اللہ! میں تجھ سے مانگتا ہوں اور تیری بارگاہ میں تیرے نبی رحمت ﷺ کے وسیلہ سے متوجہ ہوں۔ اے محمد ﷺ میں اپنی حاجت کے لئے اپنے رب کی بارگاہ میں آپ کو وسیلہ بناتا ہوں۔ (حصن حصین ص 255 مطبوعہ تاج کمپنی لمیٹڈ لاہور، کراچی)

✽ حضرت امام احمد بن ابی خثیمہ رضی اللہ عنہ (متوفی 311ھ) نے روایت میں اضافہ بھی نقل کیا: وَإِنْ كَانَتْ حَاجَةٌ فَأَفْعَلْ مِثْلَ ذَلِكَ
(اگر کبھی ضرورت پڑے تو ایسا کر لیا کرو) (بحوالہ: تاریخ ابن ابی خثیمہ، بحوالہ مصباح الزجاجة)

سیدنا فاروق اعظم رضی اللہ عنہ نے حضرت عباس رضی اللہ عنہ کے وسیلے سے دعا مانگی:
حدیث شریف: إِنَّ عُمَرَ بْنَ الْخَطَّابِ رَضِيَ اللَّهُ عَنْهُ كَانَ إِذَا قَطَعُوا اسْتَسْقَى بِأَلْعَبَّاسِ بْنِ عَبْدِ الْمُطَّلِبِ، فَقَالَ اللَّهُمَّ إِنَّا كُنَّا نَتَوَسَّلُ إِلَيْكَ بِنَبِيِّنَا صَلَّى اللَّهُ عَلَيْهِ وَسَلَّمَ فَتَسْقِينَا، وَإِنَّا نَتَوَسَّلُ إِلَيْكَ بِعَمِّ نَبِيِّنَا فَاسْقِنَا قَالَ فَيُسْقَوْنَ
(بخاری، کتاب الاستسقاء، حدیث نمبر 1009، ص 1629، مطبوعہ دار السلام، ریاض سعودی عرب)

ترجمہ: حضرت انس بن مالک رضی اللہ عنہ روایت کرتے ہیں کہ حضرت عمر بن خطاب رضی اللہ عنہ کے دور خلافت میں جب لوگ قحط سالی میں مبتلا ہوئے تو حضرت عباس بن عبدالمطلب رضی اللہ عنہ (حضور ﷺ کے چچا) کے وسیلے سے بارش کی دعا کرتے اور کہتے اے اللہ تعالیٰ! تیری بارگاہ میں ہم اپنے نبی ﷺ کا وسیلہ پیش کیا کرتے تھے تو، تو ہم پر رحمت کی بارش برسا دیا کرتا تھا اور اب ہم تیری بارگاہ میں اپنے نبی ﷺ کے چچا جان کا وسیلہ لے کر آئے ہیں۔ ہم پر باران رحمت نازل فرما۔ فرماتے ہیں ان پر بارش برس پڑتی۔

شرح بخاری علامہ بدرالدین عینی علیہ الرحمہ فرماتے ہیں کہ ابوصالح کی روایت کردہ حدیث میں یہ بھی آیا ہے کہ حضرت عمر رضی اللہ عنہ نے حضرت عباس رضی اللہ عنہ کو اپنے ساتھ منبر پر کھڑا کیا اور پہلے خود اس طرح دعا مانگی کہ

اللَّهُمَّ إِنَّا تَوَجَّهْنَا إِلَيْكَ بِعَمِّ نَبِيِّكَ، فَاسْقِنَا الْغَيْثَ وَلَا تَجْعَلْنَا

مِنَ الْقَانِطِينَ

یعنی اے اللہ تعالیٰ! ہم سب تیرے نبی کے چچا کے وسیلہ سے تیری طرف متوجہ ہوتے ہیں
لہذا تو ہم لوگوں کو بارش سے سیراب فرما دے اور ہم کو ندامت نہ فرما۔

اس کے بعد سیدنا عمر رضی اللہ عنہ نے حضرت عباس رضی اللہ عنہ سے فرمایا کہ اے
ابو الفضل! تم بھی دعا مانگو۔

حافظ امام ابن حجر عسقلانی علیہ الرحمہ (متوفی 852) لکھتے ہیں کہ امام زبیر بن بکار علیہ
الرحمہ نے سند کے ساتھ الانساب میں اس واقعہ کی تفصیل میں نقل کیا۔ حضرت عباس رضی اللہ عنہ
نے اس موقع پر یوں دعا کی۔

اللَّهُمَّ اِنَّهُ لَمْ يَنْزِلْ بِلَاءٌ اِلَّا بِذَنْبٍ، وَلَمْ يَكْشِفْ اِلَّا بِتَوْبَةٍ، وَقَدْ تَوَجَّهْتُ بِى
الْقَوْمُ بِى اِلَيْكَ لِمَكَانِي مِنْ نَبِيِّكَ، وَهَذِهِ اَيْدِيْنَا اِلَيْكَ بِالدُّنُوبِ، وَنَوَاصِيْنَا اِلَيْكَ
بِالتَّوْبَةِ، فَاسْقِنَا الْعَيْشَ

اے اللہ کوئی مصیبت گناہ کے بغیر نازل نہیں ہوتی، اس کا ازالہ توبہ کئے بغیر نہیں۔
لوگوں نے تیرے نبی ﷺ کے قرب کی وجہ سے مجھے وسیلہ بنایا ہے۔ یہ گنہگار ہاتھ تیری بارگاہ کی
طرف ہیں اور ہم پر شرمندگی سے توبہ کرتے ہیں۔ ہم پر بارش کا نزول فرما۔ (بحوالہ: فتح الباری،
جلد 2، ص 398)

اس سے ثابت ہوا کہ منبر پر حضور ﷺ کے چچا جان حضرت عباس رضی اللہ عنہ تشریف فرما
تھے مگر وسیلہ ذات پاک مصطفیٰ ﷺ کا ہی تھا۔

سوال: کیا اللہ تعالیٰ کے بندوں سے نسبت رکھنے والی اشیاء کا وسیلہ پیش کیا جاسکتا ہے؟

جواب: جس چیز کو اہل اللہ سے نسبت ہو جائے، وہ بابرکت ہو جاتی ہے اور ان کا وسیلہ پیش کرنا قرآن مجید سے ثابت ہے۔

وَقَالَ لَهُمْ نَبِيُّهُمْ إِنَّ آيَةَ مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ مِّنْ رَبِّكُمْ وَبَقِيَّةٌ مِّمَّا تَرَكَ آلُ مُوسَىٰ وَآلُ هَارُونَ تَحْمِلُهُ الْمَلَائِكَةُ إِنَّ فِي ذَلِكَ لَآيَةً لَّكُمْ إِنْ كُنْتُمْ مُّؤْمِنِينَ (سورہ بقرہ آیت 248، پارہ 2)

ترجمہ: اور ان سے ان کے نبی نے فرمایا: اس کی بادشاہی کی نشانی یہ ہے کہ تمہارے پاس وہ تابوت آجائے گا جس میں تمہارے رب کی طرف سے دلوں کا چین ہے اور معزز موسیٰ اور معزز ہارون کی چھوڑی ہوئی چیزوں کا بقیہ ہے، فرشتے اسے اٹھائے ہوئے ہوں گے۔ بے شک اس میں تمہارے لئے بڑی نشانی ہے اگر تم ایمان والے ہو۔

شان نزول: تفسیر جلالین، تفسیر جمل، تفسیر خازن اور تفسیر مدارک میں ہے بنی اسرائیل نے چونکہ طالوت کی بادشاہت پر کوئی نشانی مانگی تھی، اس پر حکم الہی سے حضرت شمویل علیہ السلام نے فرمایا کہ طالوت کی بادشاہی یہ ہے کہ تمہارے پاس تمہارا وہ مشہور و معروف بابرکت تابوت آجائے گا جس سے تمہیں تسکین ملتی تھی، اور جس میں حضرت موسیٰ علیہ السلام اور حضرت ہارون علیہ السلام کے تبرکات تھے۔ یہ تابوت اللہ تعالیٰ نے حضرت آدم علیہ السلام پر نازل فرمایا تھا۔ اس میں تمام انبیاء کرام علیہم السلام کی تصویریں تھیں، ان کے مکانات کی تصویریں تھیں اور آخر میں حضور ﷺ کی اور آپ کے مقدس گھر کی تصویر ایک سرخ یا قوت میں تھی جس میں آپ ﷺ

نماز کی حالت میں قیام میں ہیں اور آپ ﷺ کے ارد گرد آپ کے اصحاب رضوان اللہ علیہم اجمعین موجود ہیں۔ حضرت آدم علیہ السلام نے ان تمام تصویروں کو دیکھا، یہ صندوق نسل در نسل منتقل ہوتا ہوا حضرت موسیٰ علیہ السلام تک پہنچا، آپ اس میں توریت بھی رکھتے تھے اور اپنا مخصوص سامان بھی رکھتے تھے، چنانچہ اس تابوت میں توریت کی تختیوں کے ٹکڑے بھی تھے اور حضرت موسیٰ علیہ السلام کا عصا اور آپ کے کپڑے اور آپ کے نعلین شریفین اور حضرت ہارون علیہ السلام کا عمامہ اور ان کی عصا اور تھوڑا سا من جو بنی اسرائیل پر نازل ہوا تھا۔ حضرت موسیٰ علیہ السلام جنگ کے مواقع پر اس صندوق کو آگے رکھتے تھے۔ اس سے بنی اسرائیل کے دلوں کو تسکین رہتی تھی۔ آپ علیہ السلام کے بعد یہ تابوت بنی اسرائیل میں چلتا آیا۔ جب انہیں کوئی مشکل درپیش ہوتی، وہ اس تابوت کو سامنے رکھ کر دعائیں کرتے اور کامیاب ہوتے، دشمنوں کے مقابلہ میں اس کی برکت سے فتح پاتے۔

معلوم ہوا کہ اللہ تعالیٰ کے نیک بندوں کے وسیلے سے اور ان سے نسبت رکھنے والی چیزوں کے وسیلے سے دعائیں مانگنا یہ قرآن و حدیث سے ثابت ہے اور جو اس کو ناجائز کہے، وہ سخت گنہگار ہے۔

سوال: اللہ تعالیٰ کے نیک بندوں سے مدد مانگنا کیسا؟

جواب: اللہ تعالیٰ کے نیک بندوں سے مدد مانگنا جائز ہے۔ یاد رہے کہ براہ راست اللہ تعالیٰ سے مدد مانگنے میں کوئی اختلاف نہیں ہے مگر جو لوگ اللہ تعالیٰ کے نیک بندوں سے مدد مانگتے ہیں ان کو اعتراضات کا نشانہ بنانا مناسب نہیں کیونکہ اللہ تعالیٰ نے مددگار بنایا ہے۔ آئیے

قرآن وحدیث کی روشنی میں اس بات کو سمجھتے ہیں۔

القرآن: فَإِنَّ اللَّهَ هُوَ مَوْلَاكَ وَجَبْرِيلُ وَصَالِحُ الْمُؤْمِنِينَ وَالْمَلَائِكَةُ بَعْدَ ذَلِكَ ظَهِيرٌ

(سورہ تحریم آیت 4، پارہ 28)

ترجمہ: بے شک اللہ ان کا مددگار ہے اور جبریل اور نیک ایمان والے اور اس کے بعد فرشتے مدد پرے۔

القرآن: إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا

ترجمہ: تمہارے مددگار نہیں مگر اللہ اور اس کا رسول اور ایمان والے۔

(سورہ مائدہ آیت 55، پارہ 6)

حدیث شریف: حضرت عبداللہ بن مسعود رضی اللہ عنہ سے روایت ہے کہ رسول پاک ﷺ ارشاد فرماتے ہیں کہ جب تم میں سے کسی کی سواری ویران زمین میں بھاگ جائے تو چاہئے کہ وہ اس طرح نداء کرے ”یا عباد اللہ اجبسوا“ اے اللہ کے بندو! اسے روکو کیونکہ اللہ تعالیٰ کے کچھ بندے زمین میں ہوتے جو اسے روک لیتے ہیں (تفسیر کبیر)

حدیث شریف: حضرت عتبہ بن غزوہ رضی اللہ عنہ سے روایت ہے کہ نبی پاک ﷺ نے ارشاد فرمایا کہ تم میں سے کوئی شخص جب کوئی شے گم کر بیٹھے اور وہ کسی غیر مانوس جگہ پر ہو تو چاہئے کہ وہ اس طرح کہے ”یا عباد اللہ اعینونی“ اے اللہ کے بندو میری مدد کرو کیونکہ اللہ کے کچھ بندے ہوتے ہیں جن کو ہم نہیں دیکھ پاتے۔ (حصن حصین، طبرانی مجمع الزوائد)

☆ احادیث وسیرت میں یہ واقعہ تفصیل کے ساتھ موجود ہے کہ ایک صحابی نے مکہ المکرمہ

سے رسول اللہ ﷺ سے استغاثہ و مدد چاہی تو رسول اللہ ﷺ نے شہر مدینہ میں ان کی آواز سنی اور فریاد سنی فرمائی۔

ہوایوں کہ قبیلہ بنو بکر اور قبیلہ بنو خزاعہ کی آپس میں پرانی لڑائی تھی جب قریش مکہ نے مسلمانوں سے مقام حدیبیہ پر دس سال کے لئے صلح کا معاہدہ کیا تو اس معاہدہ میں بنو بکر نے قریش کا ساتھ اور بنو خزاعہ نے مسلمانوں کا ساتھ دیا یعنی بنو خزاعہ مسلمانوں کے حلیف بن گئے۔ ابھی معاہدے کو دو سال ہی گزرے تھے کہ بنو بکر نے پرانی دشمنی کی وجہ سے قبیلہ بنو خزاعہ پر حملہ کرنے کا سوچا اور قریش نے انہیں درپردہ ہر ممکن امداد کا یقین دلایا بنو خزاعہ کو ان دونوں کی اس سازش کا وہم و خیال بھی نہ تھا۔ اچانک رات کو بنو بکر نے پوری تیاری کے ساتھ ان پر حملہ کر دیا اور اس میں قریش بھی بھیس بدل کر شریک ہوئے۔ بہت سارے لوگ قتل ہوئے حتیٰ کہ کچھ نے حرم کعبہ میں پناہ لی مگر انہوں نے حرم میں بھی ان کو قتل کر دیا چونکہ یہ قبیلہ بنو خزاعہ مسلمانوں کا حلیف تھا۔ اس لئے اس قبیلہ کے چالیس آدمی رسول اللہ ﷺ کو اپنی کہانی سنانے اور امداد کے لئے شہر مدینہ روانہ ہوئے۔ ان کے سربراہ حضرت عمرو بن سالم تھے جو نامور شاعر بھی تھے۔ اس لئے لوگ انہیں راجز کے نام سے یاد کرتے۔ اگلی بات ام المومنین سیدہ میمونہ رضی اللہ عنہا کی زبان سے سنئے۔

أَنَّ رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ "بَاتَ عِنْدَهَا فِي لَيْلَتِهَا، فَقَامَ يَتَوَضَّأُ لِلصَّلَاةِ، فَسَمِعَتْهُ يَقُولُ فِي مُتَوَضِّعِهِ: لَبَّيْكَ لَبَّيْكَ ثَلَاثًا، نُصِرْتُ نُصِرْتُ، ثَلَاثًا، فَلَبَّا خَرَجَ، قُلْتُ: يَا رَسُولَ اللَّهِ، سَمِعْتُكَ تَقُولُ فِي مُتَوَضِّعِكَ: لَبَّيْكَ لَبَّيْكَ ثَلَاثًا، نُصِرْتُ نُصِرْتُ، ثَلَاثًا، كَأَنَّكَ تَكَلَّمُ إِنْسَانًا، وَهَلْ كَانَ مَعَكَ أَحَدٌ؟ فَقَالَ: هَذَا رَاجِزُ بَنِي كَعْبٍ يَسْتَضِرُّ خُبًى، وَيَزْعَمُ أَنَّ قُرَيْشًا أَعَانَتْ عَلَيْهِمْ بَنِي بَكْرٍ، ثُمَّ خَرَجَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ، فَأَمَرَ عَائِشَةَ أَنْ تُجَهِّزَهُ، وَلَا تَعْلَمُ أَحَدًا،

[illegible]

(حضرت میمونہ رضی اللہ عنہا کا بیان ہے) کہ حضرت عائشہ رضی اللہ عنہ کے پاس حضرت ابو بکر رضی اللہ عنہ آئے اور تیاری کے حوالہ سے پوچھا۔ حضرت عائشہ رضی اللہ عنہا نے عرض کیا کہ اللہ تعالیٰ کی قسم تیاری کی وجہ میں نہیں جانتی۔ کہنے لگے اللہ تعالیٰ کی قسم! ان دنوں رومیوں کے حملے کا کوئی خطرہ نہیں۔ کیا معلوم رسول اللہ ﷺ کہاں کا ارادہ رکھتے ہیں۔ حضرت عائشہ رضی اللہ عنہا نے کہا! اللہ تعالیٰ کی قسم میرے علم میں نہیں۔ حدیث کی راویہ حضرت میمونہ رضی اللہ عنہا فرماتی ہیں (رسول اللہ ﷺ کے فرمان لبیک، نصرت، نصرت) کے تین دن بعد آپ ﷺ نے نماز فجر لوگوں کو بیڑھائی تو میں نے راجز کو یہ استغاثہ کہتے ہوئے سنا)

وصال مصطفیٰ ﷺ کے بعد حضرت بلال بن حارث

الہمزنی رضی اللہ عنہ کا استغاثہ

امام بیہقی علیہ الرحمہ نے دلائل النبوة میں حضرت عمر بن خطاب رضی اللہ عنہ کے وزیر مالیات حضرت مالک الدار رضی اللہ عنہ سے نقل کیا کہ حضرت عمر رضی اللہ عنہ کے دور میں قحط پڑا

فَجَاءَ رَجُلٌ إِلَى قَبْرِ النَّبِيِّ صَلَّى اللَّهُ عَلَيْهِ وَسَلَّمَ، فَقَالَ: يَا رَسُولَ اللَّهِ، اسْتَسْقِ لِأَمَّتِكَ فَإِنَّهُمْ قَدْ هَلَكُوا، فَأَتَاهُ رَسُولُ اللَّهِ فِي الْمَتَامِ، فَقَالَ لَهُ إِنَّتِ عُمَرُ فَأَقْرَبْتَهُ السَّلَامَ، وَأَخْبَرَهُ أَنََّّهُمْ مُسْتَقُونَ وَقُلْ لَهُ: عَلَيْكَ الْكَيْسُ، عَلَيْكَ الْكَيْسُ، فَأَتَى عُمَرُ فَأَخْبَرَهُ، فَبَكَى عُمَرُ، ثُمَّ قَالَ: يَا رَبِّ، مَا أَلَا مَا عَجَزْتُ عَنْهُ".

(بحوالہ: مصنف ابن ابی شیبہ حدیث 12051، دلائل النبوة)

ترجمہ: ایک آدمی نے مزار نبی ﷺ کے پاس آ کر عرض کیا۔ یا رسول اللہ ﷺ آپ ﷺ اللہ تعالیٰ سے بارش کی دعا کریں کیونکہ ہم ہلاک ہو رہے ہیں۔ رسول پاک ﷺ ان کے خواب میں تشریف لائے فرمایا! عمر کے پاس جاؤ! انہیں میرا سلام کہو اور کہو خوب دانائی و احتیاط سے کام لو۔ اس آدمی نے حضرت عمر رضی اللہ عنہ کو بتایا تو وہ رو دیئے اور عرض کرنے لگے۔ اے میرے رب جل جلالہ! میں کوتاہی نہیں کرتا مگر میں عاجز بندہ ہوں۔

☆ حضرت علامہ امام حافظ ابن حجر عسقلانی علیہ الرحمہ (متوفی 852) اس واقعہ کی ایک اور سند کا حوالہ دیتے ہوئے فرماتے ہیں۔ امام ابن شیبہ علیہ الرحمہ نے صحیح سند کے ساتھ روایت کیا ہے (پھر ان صحابی کی نشاندہی کرتے ہوئے لکھا) سیف نے الفتوح میں نقل کیا کہ جنہوں نے خواب مذکورہ دیکھا، ان کا نام حضرت بلال بن حارث الہمزنی رضی اللہ عنہ ہے اور یہ صحابی رسول

ہیں۔ (بخوالہ: فتح الباری، جلد 2، ص 197)

☆ حضرت امام شیخ عبداللہ الصدیق غماری (متوفی 1413) اس روایت کے تحت لکھتے ہیں اَسْنَادُهُ صَحِيحٌ یعنی اس روایت کی سند صحیح ہے (بخوالہ: مصباح الزجاجة ص 26)

☆ حضرت بلال بن حارث رضی اللہ عنہ کی اس روایت کو امام بیہقی رضی اللہ عنہ نے دلائل النبوت میں، حضرت امام بخاری رضی اللہ عنہ نے تاریخ کبیر میں اور امام حافظ ابن حجر عسقلانی رضی اللہ عنہ نے فتح الباری نے نقل کیا ہے۔

☆ امام احمد قسطلانی علیہ الرحمہ (متوفی 923ھ) اپنا سید

عالم علیہ السلام سے استغاثہ یوں نقل کرتے ہیں

ولقد كان حصل لي داء اعياء دواؤه الأطباء، واقمت به سنين، فاستغثت به صلى الله عليه وسلم ليلة الثامن والعشرين من جمادى الاولى سنة ثلاث وتسعين وثمان مائة بمكة زادها الله شرفاً، ومنَّ عليَّ بالعود في عافية بلا محنة، بيننا انا نائم اذ جاء رجل معه قرطاس يكتب فيه: هذا دواء لداء احمد بن القسطلاني من الحضرة الشريفة بعد الإذن الشريف النبوي، ثم استيقظت فلم أجد بي والله شيئاً مما كنت اجد، وحصل الشفاء ببركة النبي صلى الله عليه وسلم

مجھے ایسی بیماری لاحق ہوگئی کہ اطباء اس کے علاج سے عاجز آ گئے تو میں نے مکہ شریف میں جمادی الاولیٰ آٹھ سو ترانوے میں رسول اللہ ﷺ سے استغاثہ کیا تو مجھے بلا مشقت صحت نصیب ہوگئی ہوا یوں کہ میں سویا تھا۔ ایک آدمی آیا اس کے ہاتھ میں کاغذ تھا جس پر تحریر تھا کہ بارگاہ نبوی ﷺ کی طرف سے احمد بن قسطلانی کی بیماری کا علاج و دوا ہے۔ میں بیدار ہوا تو اللہ تعالیٰ کی

Click For More Books

<https://archive.org/details/@zohaibhasanattari>

قسم بیماری کا نام و نشان تک نہ تھا تو رسول اللہ ﷺ کی برکت سے مجھے شفا نصیب ہو گئی۔
(المواہب اللدنیہ جلد 4 ص 595)

استمداد سے متعلق ہمارا عقیدہ

امام احمد رضا خان محدث بریلی علیہ الرحمہ اپنی کتاب احکام شریعت مطبوعہ مکتبۃ المدینہ کراچی کے صفحہ 11 پر رقم طراز ہیں۔ حضور ﷺ اور اولیاء کرام سے استغاثہ اور استعانت مشروط طور پر جائز ہے جبکہ انہیں اللہ تعالیٰ کا بندہ اور اس کی بارگاہ میں وسیلہ جانے اور انہیں ”باذن الہی والمذہبات امر“ اسے مانے اور اعتماد کرے کہ بے حکم خدا تعالیٰ ذرہ نہیں ہلا سکتا اور اللہ تعالیٰ کے دیئے بغیر کوئی ایک حبہ نہیں دے سکتا، ایک حرف نہیں سن سکتا، پلک نہیں ہلا سکتا اور بے شک سب مسلمانوں کا یہی اعتقاد ہے۔

علمائے اسلام کے نزدیک اہل قبور (اولیاء اللہ و صالحین)

سے مدد مانگنا اور فیض حاصل کرنا

1: حضرت امام ابن الحاج ابن النعمان کی سفینۃ النجاء سے ناقل:

قبور صالحین کے پاس دعا اور ان سے شفاعت چاہنا ہمارے علمائے محققین ائمہ دین کا معمول ہے (المدخل، فصل فی زیارة القبور ص 249، جلد اول مطبوعہ دار الکتب العربی بیروت)
(فتاویٰ رضویہ (جدید) جلد 9، ص 793، مطبوعہ جامعہ نظامیہ، لاہور)

2: مدخل میں ہے حضرات شیخین رضوان اللہ علیہم اجمعین (ابوبکر و عمر) سے سید عالم ﷺ کی طرف توسل کرے اور انہیں اپنی حاجتوں میں شفع بنا کر فخر عالم نور مجسم ﷺ کے آگے کرے

(المدخل، فصل فی الکلام، علی زیارت سید الاولین، جلد 9، ص 258، مطبوعہ دارالکتب العربیہ بیروت) (فتاویٰ رضویہ (جدید) جلد 9، ص 794، مطبوعہ جامعہ نظامیہ لاہور)

3: مولوی اسحق کی مائتہ مسائل میں ہے:

جو شخص عالم برزخ میں محمد رسول اللہ ﷺ کی روح مبارک کے فیض کا اور جو انبیاء کرام علیہم السلام کی ارواح طیبہ کے فیض کا اور عالم برزخ میں جو اولیاء اللہ کی ارواح کے فیض کا منکر ہو، اس کا حکم کیا ہے؟

جس فیض شرعی کا ثبوت احادیث متواترہ سے ہو، اس کا منکر کافر ہے اور جس فیض کا ثبوت احادیث مشہورہ سے ہو، اس کا منکر گمراہ ہے اور جس فیض کا ثبوت خبر واحد سے ہو، اس کا منکر ترک قبول کی وجہ سے گنہگار ہوگا۔ بشرطیکہ اس کا ثبوت بطریق صحیح یا بطریق حسن ہو (مائتہ مسائل، سوال ششم تا ہشتم، ص 16 / 17، مطبوعہ مکتبہ توحید و سنت پشاور)

4: حضرت شاہ عبدالعزیز محدث دہلوی علیہ الرحمہ فرماتے ہیں:

”از اولیائے مدفونین انتفاع واستفادہ جاریست“ مدفون اولیاء سے نفع پانا اور فائدہ پہنچنا جاری ہے (تفسیر عزیزی پارہ عمہ، استفادہ از اولیاء مدفونین، ص 143، مطبوعہ مسلم بک ڈپو، لال کنواں، دہلی) (فتاویٰ رضویہ (جدید) جلد 9 ص 688، مطبوعہ جامعہ نظامیہ، لاہور)

5: شیخ محقق شاہ عبدالحق محدث دہلوی علیہ الرحمہ فرماتے ہیں۔ یہ معنی جو ہم نے امداد طلبی میں بیان کیا۔ اگر شرک کا موجب اور غیر اللہ کی طرف توجہ قرار پائے، جیسا کہ منکر خیال رکھتا ہے، تو چاہئے کہ صالحین اور اولیاء اللہ سے زندگی میں بھی توسل اور امداد طلبی سے منع کیا جائے، حالانکہ یہ ممنوع نہیں بلکہ بالاتفاق مستحب و مستحسن اور دین میں عام ہے (اشعۃ اللمعات، باب حکم الاسراء، فصل اول، جلد 3، ص 401، مطبوعہ مکتبہ نوریہ رضویہ سکھر) (فتاویٰ رضویہ (جدید) جلد

9، ص 696، مطبوعہ جامعہ نظامیہ لاہور

6: حضرت شاہ عبدالعزیز محدث دہلوی علیہ الرحمہ فرماتے ہیں ”اویسی لوگ اپنے کمالات باطنی کا مقصد ان سے حاصل کرتے ہیں اور اہل حاجات و مقاصد اپنی مشکلات کا حل ان سے مانگتے ہیں اور پاتے ہیں“ (تفسیر فتح العزیزی، پارہ عمہ، بیان صدقات و فواتح، ص 206، مطبوعہ مسلم بک ڈپولال کنواں دہلی) (فتاویٰ رضویہ (جدید) جلد 9، ص 687، مطبوعہ جامعہ نظامیہ لاہور)

7: مرزا مظہر جانجانا صاحب جنہیں شاہ ولی اللہ صاحب اپنے مکاتیب میں قیم طریقہ احمدیہ و داعی سنت نبویہ لکھتے ہیں اور حاشیہ مکتوبات ولویہ پر انہیں شاہ صاحب سے ان کی نسبت منقول ہند و عرب و ولایت میں ایسا متبع کتاب و سنت نہیں بلکہ سلف میں بھی کم ہوئے، یہ مرزا مظہر جانجانا صاحب اپنے ملفوظات میں تحریر فرماتے ہیں۔

امیر المومنین حضرت علی رضی اللہ عنہ کی بارگاہ کی نسبت پہنچتی ہے اور فقیر کو اس جناب سے خاص نیاز حاصل ہے۔ جب کوئی جسمانی عارضہ لاحق ہوتا ہے تو آنحضور کی جانب میری توجہ ہوتی ہے اور شفا یابی کا سبب بنتی ہے (مکاتیب مرزا مظہر از کلمات طبیات، ملفوظات مرزا صاحب، ص 78، مطبوعہ مطبع مجتہائی، دہلی) (فتاویٰ رضویہ (جدید) جلد 9، ص 688، مطبوعہ جامعہ نظامیہ لاہور)

8: سلطان المشائخ حضرت نظام الدین اولیاء علیہ الرحمہ اپنے مزار کی زیارت کرنے والوں کے حال پر بڑی عنایت فرماتے ہیں:

(ملفوظات مرزا مظہر جانجانا صاحب مع کلمات طبیات، ملفوظات حضرت ایشاں مطبع مجتہائی دہلی، ص 83، فتاویٰ رضویہ (جدید) جلد 9، ص 810، مطبوعہ جامعہ نظامیہ، لاہور پنجاب)

9: قاضی ثناء اللہ پانی پتی علیہ الرحمہ فرماتے ہیں۔ اولیاء اللہ اپنے دوستوں اور عقیدت

مندوں کی دنیا و آخرت میں مدد فرماتے ہیں اور دشمنوں کو ہلاک کرتے ہیں اور روحوں سے اویسیت کے طریقے پر باطنی فیض پہنچتا ہے (تذکرۃ الموتی والقبور، اردو ترجمہ مصباح النور باب روحوں کے ٹھہرنے کی جگہ کے بیان میں، نوری کتب خانہ، لاہور ص 76، فتاویٰ رضویہ (جدید) جلد 9، ص 810، مطبوعہ جامعہ نظامیہ، لاہور پنجاب)

10: سیدی جمال علی علیہ الرحمہ کے فتاویٰ میں ہے:

مجھ سے سوال ہوا اس شخص کے بارے میں جو سختیوں کے وقت کہتا ہے یا رسول اللہ، یا علی، یا شیخ عبدالقادر مثلاً آیا یہ شرعاً جائز ہے یا نہیں؟ میں نے جواب دیا..... ہاں اولیاء سے مدد مانگنی اور انہیں پکارنا اور ان کے ساتھ توسل کرنا امر مشروع و شے مرغوب ہے جس کا انکار ہٹ دھرم یا دشمن انصاف کرے گا اور ایسا شخص برکت اولیاء کرام سے محروم ہے۔ شیخ الاسلام شہاب رملی انصاری شافعی علیہ الرحمہ سے سوال ہوا کہ عام لوگ جو سختیوں کے وقت مثلاً یا شیخ فلاں کہہ کر پکارتے ہیں اور انبیاء و اولیاء سے فریاد کرتے ہیں۔ اس کا شرح میں کیا حکم ہے؟ امام مدوح نے فتویٰ دیا کہ انبیاء و مرسلین و اولیاء و علماء صالحین سے ان کے وصال شریف کے بعد بھی استعانت و استمداد جائز ہے۔ (فتاویٰ جمال بن عمر کی فتاویٰ رضویہ جدید، جلد 9، ص 792، جامعہ نظامیہ لاہور)

11: شیخ محقق شاہ عبدالحق محدث دہلوی علیہ الرحمہ شرح مشکوٰۃ میں فرماتے ہیں۔ حجتہ الاسلام امام غزالی علیہ الرحمہ فرماتے ہیں، جس سے زندگی میں مدد مانگی جائے۔ اس سے بعد از وصال بھی مدد مانگی جائے۔ (اشعۃ اللمعات باب زیارة القبور مکتبہ نوریہ رضویہ، سکھر ص 715/1) (فتاویٰ رضویہ (جدید) جلد 9، ص 772، مطبوعہ جامعہ نظامیہ، لاہور پنجاب)

12: شیخ محقق شاہ عبدالحق محدث دہلوی علیہ الرحمہ شرح مشکوٰۃ میں فرماتے ہیں۔ صالحین اپنے زائرین کے ادب کے مطابق ان کی بے پناہ مدد فرماتے ہیں (اشعۃ اللمعات باب زیارة القبور، مکتبہ نوریہ رضویہ سکھر 720/1، فتاویٰ رضویہ (جدید) جلد 9، ص 772، مطبوعہ جامعہ

(نظامیہ، لاہور)

13: شیخ محقق شاہ عبدالحق محدث دہلوی علیہ الرحمہ اپنی کتاب اشعۃ الملمعات میں فرماتے ہیں: نہ معلوم وہ استمداد و امداد سے کیا چاہتے ہیں کہ یہ فرقہ اس کا منکر ہے۔ ہم جہاں تک سمجھتے ہیں وہ یہ ہے کہ دعا کرنے والا خدا سے دعا کرتا ہے اور اس بندہ مقرب کی روحانیت کو وسیلہ بناتا ہے یا اس بندہ مقرب سے عرض کرتا ہے کہ اے خدا کے بندے اور اس کے دوست! میری شفاعت کیجئے اور خدا سے دعا کیجئے کہ میرا مطلوب مجھے عطا کر دے۔ اگر یہ معنی شرک کا باعث ہو جیسا کہ منکر کا خیال باطل ہے تو چاہئے کہ اولیاء اللہ کو ان کی حیات دنیا میں بھی وسیلہ بنانا اور ان سے دعا کرنا ممنوع ہو، حالانکہ یہ بالاتفاق مستحب و مستحسن اور دین میں معروف و مشہور ہے، ارواح کا ملین سے استمداد اور استفادہ کے بارے میں مشائخ اہل کشف سے جو روایات و واقعات وارد ہیں، وہ حصر و شمار سے باہر ہیں اور ان حضرات کے رسائل و کتب میں مذکور اور ان کے درمیان مشہور ہیں۔ ہمیں ان کو بیان کرنے کی ضرورت نہیں اور شاید ہٹ دھرم منکر کے لئے ان کے کلمات سودمند بھی نہ ہوں۔ خدا ہمیں عافیت میں رکھے اس مقام میں کلام طویل ہوا، ان منکرین کی تردید و تذلیل کے پیش نظر جو ایک فرقے کے روپ میں آج کل نکل آئے ہیں اور اولیاء اللہ سے استمداد و استعانت کا انکار کرتے ہیں اور ان حضرات کی بارگاہ میں توجہ کرنے والوں کو مشرک و بت پرست سمجھتے ہیں اور کہتے ہیں جو کہتے ہیں (اشعۃ الملمعات باب حکم الاسراء فصل اول، جلد 3، ص 401، مطبوعہ مکتبہ نوریہ رضویہ، سکھر) (فتاویٰ رضویہ (جدید) جلد 9، ص 795، مطبوعہ جامعہ نظامیہ، لاہور)

14: محقق شاہ عبدالحق دہلوی علیہ الرحمہ مشکوٰۃ کی شرح میں فرماتے ہیں: یہ معنی جو ہم نے امداد اور مدد طلبی میں بیان کیا۔ اگر شرک کا موجب اور غیر اللہ کی طرف توجہ قرار پائے، جیسا کہ منکر خیال رکھتا ہے تو چاہئے کہ صالحین اور اولیاء اللہ سے زندگی میں بھی توسل اور دعا طلبی سے منع کیا

جائے حالانکہ یہ ممنوع نہیں بلکہ بالاتفاق مستحب و مستحسن اور دین میں عام ہے (اشعۃ الملمعات، باب حکم الاسراء، فصل اول، ص 401/3، مطبوعہ نوریہ رضویہ سکھر، فتاویٰ رضویہ (جدید) جلد 9، ص 696، مطبوعہ جامعہ نظامیہ، لاہور)

15: کشف الغطاء میں صاحب کشف الغطاء فرماتے ہیں: استمداد سے انکار کی کوئی صحیح وجہ نظر نہیں آتی، مگر یہ کہ سرے سے روح و بدن کے تعلق کا ہی بالکل انکار کر دیں۔ اور یہ نص کے خلاف ہے۔ اس تقریر پر تو قبروں کے پاس جانا اور زیارت کرنا سب لغو اور بے معنی ہو جاتا ہے اور یہ ایک دوسری بات ہے جس کے خلاف تمام آثار و احادیث دلیل ہیں اور استمداد کی صورت کیا ہے؟ یہی کہ حاجت مند اپنی حاجت خدائے رحمن سے بندہ مقرب کی روحانیت کو وسیلہ کر کے طلب کرتا ہے یا اس بندے کو ندا کرتا ہے اور عرض کرتا ہے کہ اے خدا کے بندے اور اس کے دوست! میری شفاعت کیجئے اور میرے مطلوب کے لئے خدا سے دعا کیجئے۔ اس میں تو شرک کا کوئی شبہ بھی نہیں جیسا کہ منکر کا وہم و خیال ہے (کشف الغطاء، فصل دہم زیارت قبور، مطبع احمدی دہلی، ص 80، فتاویٰ رضویہ (جدید) جلد 9، ص 696، مطبوعہ جامعہ نظامیہ، لاہور پنجاب)

16: رسالہ فیض عام مزارات اولیاء سے استعانت میں شاہ عبدالعزیز محدث دہلوی علیہ الرحمہ کا یہ ارشاد ہے کہ زبان سے کہے! اے میرے حضور! فلاں کام کے لئے میں بارگاہ الہی میں التجا کر رہا ہوں۔ آپ بھی دعا و شفاعت سے میری امداد کیجئے لیکن استمداد مشہور حضرات سے کرنا چاہئے (فتاویٰ عزیزی، رسالہ فیض عام، مطبع مجتہائی دہلی 1/177، فتاویٰ رضویہ، جلد 9 (جدید) ص 823، مطبوعہ جامعہ نظامیہ، لاہور)

17: سیدی شمس الدین محمد حنفی علیہ الرحمہ (متوفی 847ھ) نے اپنے مرض موت میں فرمایا جس کو کوئی حاجت ہو، وہ میری قبر پر آئے اور اپنی حاجت طلب کرے۔ میں اس کی حاجت پوری کروں گا۔ کیونکہ میرے درمیان صرف ایک ہاتھ مٹی ہوگی جس شخص کو

ایک ہاتھ مٹی اپنے اصحاب کی مدد سے مانع ہو، وہ مرد نہیں (طبقات الکبریٰ للشعرانی، جزء ثانی ص 86) (کتاب البرزخ، علامہ نور بخش توکلی، ص 192، مطبوعہ فرید بک اسٹال، لاہور)

اولیاء کرام رحمہم اللہ سے مدد کے منکرین کو تنبیہ

حضرت امام عبدالغنی نابلسی علیہ الرحمہ فرماتے ہیں جو اولیاء اللہ رحمہم اللہ سے مدد طلب کرنے کو ناجائز کہتا ہے۔ جب خود اسے کوئی حاجت پیش آتی ہے اور اسے کسی ظالم، فاسق یا کافر کے پاس جانا پڑ جاتا ہے تو وہاں اس کے سامنے بڑی عاجزی و انکساری کرتا ہے اور اس کی چاپلوسی بھی کرتا ہے اور اسے اپنی حاجت پوری کرنے کو کہتا ہے، اس سے مدد مانگتا ہے۔ ساتھ ہی یہ بھی کہتا ہے کہ ”فلاں نے میری حاجت پوری کر دی“ یا ”فلاں نے مجھے نفع دیا“ بلکہ جب وہ بھوکا ہو تو بھوک مٹانے اور پیاسا ہو تو پیاس بجھانے اور بے لباس ہو تو ستر چھپانے میں مدد لیتا ہے، اسی طرح طبیعت کے مطابق کئی قسم کی مدد طلب کرتا ہے، حالانکہ وہ جانتا ہے کہ کھانا، پینا اور لباس وغیرہ تمام اشیاء بے جان ہے۔ تو اگر مدد طلب کرنے کی صراحت کرتے ہوئے یوں کہہ دے کہ ”میں جو کھانا پینا وغیرہ اشیاء سے مدد حاصل کرتا ہوں، یہ سب حقیقتاً نہیں بلکہ مجازاً ہے کیونکہ میرا عقیدہ ہے کہ حقیقی طور پر مدد کرنے والا اللہ تعالیٰ ہی ہے تو اس میں کوئی خطا نہیں، کوئی گناہ نہیں، کوئی عار نہیں۔

اور ایسی ہی مدد کا منکر غافل شخص خود کہتا ہے ”فلاں دوا قبض ختم کرتی اور فلاں قبض لاتی ہے، فلاں معجون بہت مفید ہے تو اس طرح کہنے میں کوئی مسئلہ نہیں ہوتا۔ اس وقت کوئی اعتراض نہیں ہوتا، کوئی گناہ یا ذنب نہیں آتا۔ ہاں! اگر کوئی مسئلہ یا اعتراض یا گناہ ہے تو صرف اللہ تعالیٰ کے اولیاء کرام رحمہم اللہ سے مدد طلب کرنے میں ہے جو ہر دوا اور ہر معجون سے افضل ہے۔ ایسی باتیں وہی کرتا ہے جس کا نور بصیرت زائل ہو چکا ہو اور جو راہ راست دیکھنے سے اندھا ہو چکا ہو (کشف

النور عن اصحاب القبور، امام عبدالغنی نابلسی، ص 125، مطبوعہ مکتبۃ المدینہ، کراچی)
تمام دلائل سے واضح ہو گیا کہ اللہ تعالیٰ کے نیک بندوں کو مددگار اللہ تعالیٰ نے بنایا ہے اور وہ اللہ
تعالیٰ کی عطا سے اپنے چاہنے والوں کی مدد کرتے ہیں۔ مطلب یہ کہ اللہ تعالیٰ حقیقی مددگار ہے اور اس کے
نیک بندے اللہ تعالیٰ کی عطا سے مددگار ہیں اور اگر اہل اللہ سے مدد مانگنا ناجائز، حرام اور گناہ ہوتا تو صحابہ
کرام علیہم الرضوان، تابعین اور اولیائے کرام رحمہم اللہ کبھی اس پر عمل نہیں کرتے۔

سوال: جشن عید میلاد النبی ﷺ کی شرعی حیثیت کیا ہے، نیز

تاریخ ولادت جھنڈے لگانا اور عید کہنا کہاں سے ثابت ہے؟

جواب: تاریخ ولادت متفقہ طور پر بارہ ربیع الاول ہے:

☆ رسول اللہ ﷺ کی ولادت عام الفیل سوموار (پیر) کے دن ربیع الاول کی بارہ تاریخ
کو ہوئی (حوالہ جات: سیرت ابن کثیر، جلد اول، ص 125، تاریخ طبری جلد دوم، ص 125،
تاریخ ابن خلدون، جلد دوم، ص 710، السیرۃ النبوة ابن ہشام، جلد اول، ص 171، اعلام النبوة
ص 192، مدارج النبوت جلد دوم، ص 15، سیرت الرسول ص 12، الشمامۃ العنبر یہ ص 7 (غیر
مقلد)، سیرت خاتم الانبیاء ص 18 (مفتی شفیع دیوبندی)

فضل اور رحمت پر خوشی منانے کا حکم

القرآن = قُلْ بِفَضْلِ اللَّهِ وَبِرَحْمَتِهِ قَبِلَ إِلَيْكَ فَلْيَفْرَحُوا هُوَ خَيْرٌ مِمَّا يَجْمَعُونَ
(سورۃ یونس آیت 58، پارہ 11)

ترجمہ: تم فرماؤ اللہ ہی کے فضل اور اسی کی رحمت اور اسی پر چاہئے کہ خوشی کریں اور ان کے
سب دھن دولت سے بہتر ہے۔

بلاشبہ اللہ تعالیٰ کا فضل اور سب سے بڑھ کر رحمت، رحمۃ للعالمین ﷺ کی تشریف آوری ہے تو ان کی آمد پر جشن اور خوشی کیوں نہ منائیں۔

سرور کونین ﷺ نے بھی اپنا میلاد منایا:

حدیث شریف: حضرت ابو قتادہ رضی اللہ عنہ بیان کرتے ہیں۔ نبی پاک ﷺ سے سو مواری کے دن روزہ رکھنے کے بارے میں دریافت کیا گیا تو آپ ﷺ نے فرمایا۔ اسی دن میں پیدا ہوا تھا اور اسی دن مجھ پر (پہلی) وحی نازل ہوئی تھی (مسلم جلد دوم، کتاب الصیام، حدیث 2646، ص 88، مطبوعہ شبیر برادرزلاہور)

☆ امام جلال الدین سیوطی علیہ الرحمہ (متوفی 911ھ) نے اپنی کتاب ”حسن المقصد فی عمل المولد“ کے صفحہ نمبر 64 پر امام ابن حجر عسقلانی علیہ الرحمہ (متوفی 852ھ) کے دلائل کی تائید میں ایک اور استدلال پیش کیا ہے جو جشن عید میلاد النبی ﷺ کے متعلق ایمان کو تازہ کرنے والی چیز ہے۔ آپ لکھتے ہیں کہ یوم میلاد النبی ﷺ منانے کے حوالے سے ایک اور دلیل مجھ پر ظاہر ہوئی ہے جسے امام بیہقی علیہ الرحمہ نے حضرت انس بن مالک رضی اللہ عنہ سے نقل کیا ہے کہ حضور ﷺ نے اعلان نبوت کے بعد خود اپنا عقیقہ کیا، باوجود اس کے کہ آپ ﷺ کے دادا حضرت عبدالمطلب آپ ﷺ کی ولادت کے ساتویں روز آپ ﷺ کا عقیقہ کر چکے تھے اور عقیقہ دوم مرتبہ نہیں کیا جاتا۔ پس یہ واقعہ اسی پر محمول کیا جائے گا کہ آپ ﷺ کو اللہ تعالیٰ کی طرف سے رحمۃ للعالمین اور اپنی اُمّت کے مشرف ہونے کی وجہ سے اپنی ولادت کی خوشی کے اظہار کے لئے خود عقیقہ کیا۔ اسی طرح ہمارے لئے مستحب ہے کہ ہم بھی حضور ﷺ کے یوم ولادت پر خوشی کا اظہار کریں اور کھانا کھلائیں اور دیگر عبادات بجالائیں۔

صحابہ کرام علیہم الرضوان کے ہر سال میلاد النبی ﷺ نہ منانے کی

وجہ:

صحابہ کرام علیہم الرضوان کے نزدیک حضور ﷺ کی صحبت و محبت کائنات کی سب سے بڑی دولت تھی مگر حضور ﷺ کے وصال کے بعد ان پر قیامت ٹوٹی وہ ساری زندگی فراق محبوب میں غمگین رہے اور اس طرح ولادت کی خوشی پر غم غالب آ گیا۔ سو وہ وصال کے غم میں جشن ولادت کی خوشی کا اظہار نہ کر سکتے تھے۔

مگر جیسے جیسے وقت گزرا، صدمے اور غم کا اثر زائل ہوتا گیا۔ جب تبع تابعین کا دور گزر گیا تو بعد میں آنے والوں نے چونکہ ولادت اور صحبتِ مصطفیٰ ﷺ کے احوال کو دیکھا تھا، نہ وصال کے غم و ہجر کا مشاہدہ کیا تھا۔ امتدادِ زمانہ سے رفتہ رفتہ خوشی کا پہلو غم پر غالب آتا چلا گیا اور ہاتھ نے جدائی کے زخم پر مرہم رکھ دیا۔ افرادِ اُمت اس نعمتِ عظمیٰ کی خوشی کے مقابلے میں غم بھول گئے اور انہیں یقین آ گیا کہ آپ ﷺ کی حیات و وصال دونوں اُمت کے لئے سراپا خیر ہیں لہذا اس کے بعد جشن آمد رسول ﷺ کی خوشیاں ہر طرف منائی جانے لگیں۔

اس کی تائید میں امام جلال الدین سیوطی علیہ الرحمہ فرماتے ہیں۔ بے شک آپ ﷺ کی ولادت باسعادت ہمارے لئے نعمتِ عظمیٰ ہے اور آپ ﷺ کا وصال ہمارے لئے سب سے بڑی مصیبت ہے۔ تاہم شریعت نے نعمت پر اظہارِ شکر کا حکم دیا ہے اور مصیبت پر صبر و سکون کرنے اور اسے چھپانے کا حکم دیا ہے۔ اسی لئے شریعت نے ولادت کے موقع پر عقیقہ کا حکم دیا ہے اور بچے کے پیدا ہونے پر اللہ کے شکر اور ولادت پر خوشی کے اظہار کی ایک صورت ہے لیکن موت کے وقت جانور ذبح کرنے جیسی کسی چیز کا حکم نہیں دیا بلکہ نوحہ اور جرح وغیرہ سے بھی منع کر دیا ہے۔ لہذا شریعت کے قواعد کا تقاضا ہے کہ ماہِ ربیع الاول میں آپ ﷺ کی ولادت

باسعدت پر خوشی کا اظہار کیا جائے نہ کہ وصال کی وجہ سے غم کا۔
امام سیوطی علیہ الرحمہ کی اس بات سے واضح ہو گیا کہ اب فقط ولادت کی خوشیاں منائی جائیں گی۔

جشن میلاد کو عید کہنے کی وجہ:

امام ابو القاسم راغب اصفہانی علیہ الرحمہ (متوفی 502ھ) عید کی تعریف بیان کرتے ہوئے لکھتے ہیں کہ عید اسے کہتے ہیں جو بار بار لوٹ کر آئے۔ شریعت میں لفظ (عید) یوم الفطر اور یوم النحر کے لئے خاص نہیں ہے۔ عید کا دن خوشی کے لئے مقرر کیا گیا ہے۔ رسول پاک ﷺ نے ارشاد فرمایا۔ عید کے ایام کھانے پینے اور اپنے اہل و عیال کے ساتھ وقت گزارنے کے لئے ہیں۔ اس لئے ہر وہ دن جس میں خوشی حاصل ہو، اس دن کے لئے عید کا لفظ مستعمل ہو گیا ہے۔
امام قسطلانی علیہ الرحمہ اپنی کتاب مواہب اللدنیہ کے صفحہ نمبر 75 پر لکھتے ہیں: اللہ تعالیٰ اس مرد پر رحم کرے جس نے آنحضرت ﷺ کی ولادت کے مبارک مہینہ (ربیع الاول) کی راتوں کو ”عیدین“ اختیار کیا ہے تاکہ اس کا یہ (عید) اختیار کرنا ان لوگوں پر سخت بیماری ہو جن کے دلوں میں سخت مرض ہے اور عاجز کرنے والی لاعلاج بیماری، آپ کے مولد شریف کے سبب ہے۔

(بعض نادان لوگ یہ سمجھتے ہیں کہ ”عید“ اس دن کو کہتے ہیں جس دن عید کی نماز پڑھی جائے۔ یہ نادانی ہے، حالانکہ عید میلاد النبی ﷺ بمعنی حضور ﷺ کی ولادت کی خوشی ہے۔)

سوال: کیا عید میلاد النبی ﷺ منانا بدعت ہے؟

جواب: علمائے اُمت اور محدثین نے جشن عید میلاد النبی ﷺ کو بدعت کہنے کی نفی فرمائی

ہے، چنانچہ اس ضمن میں نویں صدی کے محدث امام شمس الدین سخاوی علیہ الرحمہ کا فتویٰ ملاحظہ فرمائیں۔

”محفل میلاد النبی ﷺ (قرون ثلاثہ کے بعد صرف نیک مقاصد کے لئے شروع ہوئی اور جہاں تک اس کے انعقاد میں نیت کا تعلق ہے تو وہ اخلاص پر مبنی تھی۔ پھر ہمیشہ سے جملہ اہل اسلام تمام ممالک اور بڑے بڑے شہروں میں آپ ﷺ کی ولادت باسعادت کے مہینے میں محافل میلاد منعقد کرتے چلے آ رہے ہیں اور اس کے معیار اور عزت و شرف کو عمدہ ضیافتوں اور خوبصورت طعام گاہوں (دسترخوانوں) کے ذریعے برقرار رکھا۔ اب بھی ماہ میلاد کی راتوں میں طرح طرح کے صدقات و خیرات دیتے ہیں اور خوشیوں کا اظہار کرتے ہیں اور زیادہ سے زیادہ نیکیاں کرتے ہیں۔ بلکہ جونہی ماہ میلاد النبی ﷺ قریب آتا ہے، خصوصی اہتمام شروع کر دیتے ہیں اور نتیجتاً اس ماہ مقدس کی برکات اللہ تعالیٰ کے بہت بڑے فضل عظیم کی صورت میں ان پر ظاہر ہوتی ہیں۔ یہ بات تجرباتی عمل سے ثابت ہے جیسا کہ امام شمس الدین بن جزری مرقی نے بیان کیا ہے کہ ماہ میلاد کے اس سال مکمل طور پر حفظ و امان اور سلامتی رہتی ہے اور بہت جلد تمنائیں پوری ہونے کی بشارت ملتی ہے۔ (المورد الروی فی مولد النبی و نسبہ الطاہر، ص 13-12)

عید میلاد النبی ﷺ کے متعلق علمائے اُمت کے اقوال

1۔ علامہ ابن جوزی علیہ الرحمہ (متوفی 579ھ) کا نظریہ

مکہ مکرمہ، مدینہ طیبہ، مصر، شام، یمن، الغرض شرق تا غرب تمام بلاد عرب کے باشندے ہمیشہ سے میلاد النبی ﷺ کی محفلیں منعقد کرتے آئے ہیں۔ وہ ربیع الاول کا چاند دیکھتے تو ان کی خوشی کی انتہا نہ رہتی، چنانچہ ذکر میلاد پڑھنے اور سننے کا خصوصی اہتمام کرتے اور اس کے باعث سہ پناہ اجر و کامیابی حاصل کرتے رہے ہیں۔ (بیان المیلاد النبی، ص 85)

2۔ شاہ عبدالحق محدث دہلوی علیہ الرحمہ (متوفی 1052ھ) کا

نظریہ

ہمیشہ سے مسلمانوں کا یہ دستور رہا ہے کہ ربیع الاول کے مہینے میں میلاد کی محفلیں منعقد کرتے ہیں۔ اس کی راتوں میں صدقات و خیرات اور خوشی کے اظہار کا اہتمام کرتے ہیں۔ ان کی کوشش یہ ہوتی ہے کہ ان دنوں میں زیادہ سے زیادہ نیک کام کریں۔ اس موقع پر وہ ولادت باسعادت کے واقعات بھی بیان کرتے ہیں (ماثبت من السنہ فی ایام السنہ، ص 60)

3۔ امام محمد زرقانی علیہ الرحمہ (متوفی 1122ھ) کا نظریہ

اہل اسلام ان ابتدائی تین ادوار (جنہیں حضور اکرم ﷺ نے خیر القرون فرمایا ہے) کے بعد سے ہمیشہ ماہ میلاد النبی ﷺ میں محافل میلاد منعقد کرتے چلے آ رہے ہیں۔ یہ عمل (اگرچہ) بدعت ہے مگر بدعت حسنہ (اچھی بدعت) ہے (جیسا کہ) امام جلال الدین سیوطی علیہ الرحمہ نے فرمایا ہے (زرقانی شریف، شرح مواہب اللدنیہ بالمنع الحمدیہ، جلد اول، ص 261-262)

4۔ حضرت شاہ عبد الرحیم محدث دہلوی علیہ الرحمہ

(متوفی 1131ھ) کا نظریہ

میں ہر سال حضور ﷺ کے میلاد کے موقع پر کھانے کا اہتمام کرتا تھا، لیکن ایک سال (بوجہ عسرت شاندار) کھانے کا اہتمام نہ کر سکا، تو میں نے کچھ بھنے ہوئے چنے لے کر میلاد کی خوشی میں لوگوں میں تقسیم کر دیئے۔ رات کو میں نے خواب میں دیکھا کہ حضور ﷺ کے سامنے وہی چنے رکھے ہوئے ہیں اور آپ ﷺ خوش و خرم تشریف فرما ہیں (الدر الثمین فی مبشرات النبی الامین، ص 40)

5۔ مفسر قرآن شیخ اسماعیل حقی علیہ الرحمہ

(متوفی 1137ھ) کا نظریہ

میلاد شریف منانا آپ ﷺ کی تعظیم میں سے ہے جبکہ وہ منکرات سے پاک ہو۔ امام سیوطی علیہ الرحمہ نے فرمایا۔ ہمارے لئے آپ ﷺ کی ولادت باسعادت پر اظہار شکر کرنا مستحب ہے (تفسیر روح البیان، جلد 9، ص 56)

6۔ حضرت شاہ ولی اللہ محدث دہلوی علیہ الرحمہ

(متوفی 1174ھ) کا نظریہ

اس سے پہلے میں مکہ مکرمہ میں حضور ﷺ کی ولادت باسعادت کے دن ایک ایسی میلاد کی محفل میں شریک ہوا جس میں لوگ آپ ﷺ کی بارگاہ میں ہدیہ درود و سلام عرض کر رہے ہیں اور وہ واقعات بیان کر رہے تھے جو آپ ﷺ کی ولادت کے موقع پر ظاہر ہوئے۔
(فیوض الحرمین، ص 81-80)

7۔ شاہ عبدالعزیز محدث دہلوی علیہ الرحمہ

(متوفی 1239ھ) کا نظریہ

ماہ ربیع الاول کی برکت حضور اکرم ﷺ کی میلاد شریف کی وجہ سے ہے۔ جتنا اُمت کی طرف سے آپ ﷺ کی بارگاہ میں ہدیہ درود و سلام اور طعاموں کا نذرانہ پیش کیا جائے، اتنا ہی آپ ﷺ کی برکتوں کا ان پر نزول ہوتا ہے (فتاویٰ عزیزی، جلد اول، ص 163)
اس کے علاوہ بھی علمائے اُمت اور محدثین کے عید میلاد النبی ﷺ کے متعلق اقوال موجود

ہیں مگر جگہ کی تنگی کی وجہ سے اسی پر اختصار کرتا ہوں۔ میلاد النبی ﷺ منانے پر بدعت کا فتویٰ لگانے والوں کو چیلنج ہے کہ وہ فقط ایک محدث کا حوالہ لے آئیں جس میں واضح طور پر عید میلاد النبی ﷺ منانے کو بدعت لکھا گیا ہو۔

شب میلاد، شب قدر سے افضل ہے

گیارہویں صدی کے مجدد شاہ عبدالحق محدث دہلوی علیہ الرحمہ فرماتے ہیں۔ سرور کونین ﷺ کی ولادت کی شب یقیناً شب قدر سے زیادہ افضل ہے، کیونکہ شب میلاد آپ ﷺ کی ولادت کی شب ہے اور شب قدر آپ ﷺ کو عطا کی ہوئی شب ہے۔

(ماثبت من السنہ، ص 84)

جھنڈے و پرچم لگانے کا ثبوت

گیارہویں صدی کے مجدد شاہ عبدالحق محدث دہلوی علیہ الرحمہ رقم طراز ہیں کہ حضرت آمنہ رضی اللہ عنہا نے فرمایا کہ (شب ولادت) میں نے تین پرچم اس طرح دیکھے کہ ان میں سے ایک مشرق میں، دوسرا مغرب میں اور تیسرا خانہ کعبہ کی چھت پر نصب تھا۔

(ماثبت من السنہ، ص 75)

شب ولادت کھڑے ہو کر صلوٰۃ و سلام پڑھنا

کھڑے ہو کر صلوٰۃ و سلام پڑھنے کے متعلق ہمارا عقیدہ ہرگز یہ نہیں کہ ہم حضور ﷺ کی آمد کی وجہ سے کھڑے ہوتے ہیں بلکہ ذکر مصطفیٰ ﷺ کی تعظیم میں کھڑے ہوتے ہیں۔

امام سبکی رضی اللہ عنہ کی محفل میں کسی نے یہ شعر پڑھا ”بے شک عزت و شرف والے لوگ سرکار اعظم ﷺ کا ذکر سن کر کھڑے ہو جاتے ہیں“ یہ سن کر امام سبکی رضی اللہ عنہ اور تمام علماء و مشائخ کھڑے ہو گئے۔ اس وقت بہت سرور اور سکون حاصل ہوا۔ (سیرت حلبیہ، جلد اول، ص

گیارہویں صدی کے مجدد شاہ عبدالحق محدث دہلوی علیہ الرحمہ فرماتے ہیں کہ میں محفل میلاد میں کھڑے ہو کر سلام پڑھتا ہوں۔ میرا یہ عمل شاندار ہے (بحوالہ: اخبار الاخیار، ص 624)

سوال: اللہ تعالیٰ کے نیک بندوں کے مزارات بنانا شرعی اعتبار سے کیسا ہے؟

جواب: اللہ تعالیٰ کے نیک بندوں کے مزارات تعمیر کروانا شرعی اعتبار سے جائز ہے، چنانچہ قرآن مجید میں ارشاد ہوتا ہے

القرآن: وَكَذَلِكَ أَغْتَرْنَا عَلَيْهِمْ لِيَعْلَمُوا أَنَّ وَعْدَ اللَّهِ حَقٌّ
وَأَنَّ السَّاعَةَ لَا رَيْبَ فِيهَا إِذْ يَتَنَازَعُونَ بَيْنَهُمْ أَمْرَهُمْ
فَقَالُوا ابْنُوا عَلَيْهِم بُنْيَانًا ط رَبُّهُمْ أَعْلَمُ بِهِمْ ؕ قَالَ
الَّذِينَ غَلَبُوا عَلَىٰ أَمْرِهِمْ لَنَتَّخِذَنَّ عَلَيْهِم مَّسْجِدًا ۝

ترجمہ: اور اسی طرح ہم نے ان کی اطلاع کر دی کہ لوگ جان لیں کہ اللہ تعالیٰ کا وعدہ سچا ہے اور قیامت میں کچھ شبہ نہیں۔ جب وہ لوگ ان کے معاملے میں باہم جھگڑنے لگے تو بولے ان کے غار پر کوئی عمارت بناؤ ان کا رب انہیں خوب جانتا ہے۔ وہ بولے جو اس کام میں غالب رہے تھے، قسم ہے کہ ہم تو ان پر مسجد بنائیں گے (سورہ کہف، آیت 21، پارہ 15)

تفسیر..... مشائخ کرام اور علماء کرام کے مزارات کے ارد گرد یا اس کے قریب میں کوئی عمارت بنانا جائز ہے۔ اس کا ثبوت مندرجہ بالا آیت سے ملتا ہے۔ قرآن مجید نے اصحاب کہف

کا قصہ بیان فرماتے ہوئے کہا ”قَالَ الَّذِيْنَ غَلَبُوا عَلَىٰ اَمْرِهُمْ لَنَتَّخِذَنَّ عَلَيْهِمْ مَسْجِدًا“ وہ بولے اس کام میں غالب رہے کہ ہم تو ان اصحاب کہف پر مسجد بنائیں گے۔ تفسیر روح البیان میں علامہ اسماعیل حقی علیہ الرحمہ نے اس آیت میں ”بنیانا“ کی تفسیر میں فرمایا۔

دلیل..... یعنی انہوں نے کہا کہ اصحاب کہف پر ایسی دیوار بناؤ جو ان کی قبر کو گھیرے اور ان کے مزارات کے جانے پر محفوظ ہو جاوے جیسے کہ سرکار اعظم ﷺ کی قبر شریف چار دیواری سے گھیر دی گئی ہے مگر یہ بات نامنظور ہوئی تب مسجد بنائی گئی۔

”مسجداً“ کی تفسیر میں تفسیر روح البیان میں ہے کہ ”یصلیٰ فیہ المسلمون ویتدبرون بمکانہم“ یعنی لوگ اس میں نماز پڑھیں اور ان سے برکت لیں۔ قرآن مجید نے ان کی دو باتوں کا ذکر فرمایا۔ ایک تو اصحاب کہف کے گرد قبہ اور مقبرہ بنانے کا مشورہ کرنا، دوسرے ان کے قریب مسجد بنانا اور کسی باب کا انکار نہ فرمایا جس سے معلوم ہوا کہ مزارات اور قبہ بنانا اور قریب میں مسجد بنانا اس وقت بھی جائز تھے اور اب بھی جائز ہیں۔ اگر غلط ہوتے تو قرآن مجید کبھی اس کا حکم نہیں دیتا۔ مزارات اولیاء شعائر اللہ ہیں اور اس سے برکتیں حاصل کرنا اور اس کی تعمیر قرآن مجید سے ثابت ہے۔

دلیل..... کتب اصول سے ثابت ہے کہ ”شرائع قبلنا یلزمنا“ سرکار اعظم ﷺ کے جسم اطہر کو سیدہ عائشہ رضی اللہ عنہا کے حجرے میں رکھا گیا ہے۔ اگر یہ جائز نہ تھا تو صحابہ کرام علیہم الرضوان اس کو گرا دیتے پھر تدفین فرماتے مگر یہ نہ کیا بلکہ قاطع شرک و بدعت حضرت عمر رضی اللہ عنہ نے اپنے زمانہ خلافت میں اس کے گرد کچی اینٹوں کی گول دیوار کھینچوادی پھر ولید بن عبد الملک کے زمانے میں صحابی رسول حضرت عبد اللہ ابن زبیر رضی اللہ عنہ نے تمام صحابہ کرام علیہم الرضوان کی موجودگی میں اس عمارت کو نہایت مضبوط بنایا اور اس میں پتھر لگوائے۔

دلیل..... ”بخاری جلد اول کتاب الجنائز باب ماجاء فی قبر النبی والابی بکرو عمر“ میں ہے کہ

حضرت عمر رضی اللہ عنہ فرماتے ہیں کہ ولید ابن عبد الملک کے زمانے میں روضہ رسول اللہ ﷺ کی ایک دیوار گر گئی تو ”اخذونی بنائہ“ صحابہ کرام علیہم الرضوان اس دیوار کے بنانے میں مشغول ہو گئے۔

دلیل..... بخاری جلد اول کتاب الجنائز اور مشکوٰۃ باب البکا علی المیت میں ہے کہ حضرت امام حسن ابن علی رضی اللہ عنہما کا انتقال ہوا تو ان کی بیوی نے ان کی قبر پر ایک سال تک قبہ ڈالے رکھا۔

یہ بھی صحابہ کرام علیہم الرضوان کی موجودگی میں ہوا مگر کسی نے اس کا انکار نہ کیا۔
دلیل..... تفسیر روح البیان جلد تیسری پہلا پارہ ”انما یعمر مسجد اللہ من امن باللہ“
کے تحت لکھتے ہیں کہ علماء اور اولیاء اللہ کی قبروں پر عمارت بنانا جائز ہے جبکہ اس کا مقصد لوگوں کی نظروں میں عظمت پیدا کرنا ہو، تاکہ لوگ اس قبر کو حقیر نہ جانیں۔

بد مذہبوں کی دلیل

بد مذہب اس حدیث کو بنیاد بناتے ہیں:
الحديث..... حضرت علی رضی اللہ عنہ کو سرکار اعظم ﷺ نے حکم دیا کہ تصویر مٹا دو اور اونچی قبروں کو برابر کر دو۔

بد مذہبوں کی دلیل کا جواب

1..... جن قبروں کو گرا دینے کا حکم حضرت علی رضی اللہ عنہ کو دیا گیا، وہ مسلمانوں کی قبریں نہیں تھیں بلکہ کفار کی قبریں تھیں۔ کیونکہ ہر صحابی رضی اللہ عنہ کے دفن میں سرکار اعظم ﷺ خود

شرکت فرماتے تھے، نیز صحابہ کرام علیہم الرضون کوئی کام سرکارِ اعظم ﷺ کے مشورے کے بغیر نہ کرتے تھے لہذا اس وقت جس قدر مسلمانوں کی قبریں بنیں، وہ یا تو سرکارِ اعظم ﷺ کی موجودگی میں یا آپ ﷺ کی اجازت سے بنیں تو وہ کون سے مسلمانوں کی قبریں تھیں جو کہ ناجائز بن گئیں اور ان کو برابر کرنا پڑا؟ ہاں البتہ غیر مسلموں، عیسائیوں کی قبریں اونچی ہوتی تھیں جس کو مٹانے کا حکم سرکارِ اعظم ﷺ نے حضرت علی رضی اللہ عنہ کو دیا جس کی دلیل یہ حدیث ہے۔

دلیل..... بخاری شریف جلد اول ص 61 میں ایک باب باندھا ”باب هل ینبش قبور مشر کی الجاہلیۃ“ کیا مشرکین زمانہ جاہلیت کی قبریں اکھیڑ دی جاویں۔ اسی کی شرح میں امام ابن حجر فتح الباری شرح صحیح بخاری جلد دوم ص 26 میں فرماتے ہیں کہ انبیاء کرام علیہم السلام اور اس کے متبعین کے سوا ساری قبریں ڈھائی جائیں کیونکہ اللہ تعالیٰ کے نیک بندوں کی قبریں ڈھانے (مٹانے) میں ان کی توہین ہے۔

جامع الفتاویٰ میں ہے ”جب میت مشائخ عظام، علماء و سادات کرام رحمہم اللہ کی ہو تو اس کے اوپر عمارت (یعنی مقبرہ وغیرہ) بنانا مکروہ نہیں“ (رد المحتار، باب صلاة الجنائز، مطلب فی حدیث جلد 3، ص 111، الفتاویٰ الہندیہ، کتاب الصلاة، الباب العادی والعشرون، الفصل الثانی، جلد اول، ص 159)

شیخ محقق شاہ عبدالحق محدث دہلوی علیہ الرحمہ نے مدارج النبوت میں مطالب المؤمنین سے نقل کیا ہے کہ سلف نے مشہور مشائخ و علماء کی قبروں پر قبے تعمیر کرنا جائز و مباح رکھا ہے تاکہ زائرین کو آرام ملے اور اس کے سائے میں بیٹھ سکیں۔ اسی طرح مغایع شرح مصابیح میں بھی ہے اور مشاہیر فقہاء میں سے اسمعیل زاہدی نے بھی اسے جائز قرار دیا ہے (مدارج النبوت، بحوالہ مطالب المؤمنین، وصل در نماز جنازہ جلد اول، ص 420، مطبوعہ مکتبہ نوریہ رضویہ سکھر) (فتاویٰ رضویہ (جدید) جلد 9، ص 418، مطبوعہ جامعہ نظامیہ لاہور)

علامہ طاہر فتنی علیہ الرحمہ فرماتے ہیں کہ سلف نے مشہور علماء و مشائخ کی قبروں پر عمارت بنانے کی اجازت دی ہے تاکہ لوگ ان کی زیارت کو آئیں اور اس میں بیٹھ کر آرام پائیں (مجمع بحار الانوار، تحت لفظ ”شرف“، جلد 2، ص 187، مطبوعہ منشی نور لکھنؤ رکھنؤ) (فتاویٰ رضویہ (جدید) جلد 9، ص 418، مطبوعہ جامعہ نظامیہ لاہور)

کشف الغطاء میں ہے مطالب المومنین میں لکھا ہے کہ سلف نے مشہور علماء و مشائخ کی قبروں پر عمارت بنانا مباح (جائز) رکھا ہے تاکہ لوگ زیارت کریں اور اس میں بیٹھ کر آرام لیں، لیکن اگر زینت کے لئے بنائیں تو حرام ہے۔ مدینہ منورہ میں صحابہ کرام کی قبروں پر اگلے زمانے میں قبے تعمیر کئے گئے ہیں، ظاہر یہ ہے کہ اس وقت جائز قرار دینے سے ہی یہ ہوا اور حضور اقدس ﷺ کے مرقد انور پر بھی ایک بلند قبہ ہے (کشف الغطاء، باب دفن میت، ص 55، مطبوعہ احمدی دہلی) (فتاویٰ رضویہ (جدید) جلد 9، ص 418، مطبوعہ جامعہ نظامیہ لاہور)

یعنی یہ اگرچہ نو پیدا ہے پھر بھی بدعت حسنہ (اچھی بدعت) ہے اور بہت سی چیزیں ہیں کہ نئی پیدا ہوئیں اور اچھی بدعت ہیں، اور بہت احکام ہیں کہ زمانے یا مقام کی تبدیلی سے بدل جاتے ہیں (جواہر الاخطا، کتاب الاحسان والکراہیۃ، قلمی نسخہ ص 168۔ بی) (فتاویٰ رضویہ (جدید) جلد 9، ص 495، مطبوعہ جامعہ نظامیہ لاہور)

قبر کے لئے پکی اینٹوں کا استعمال کیسا؟

”مضمرات“ میں ہے کہ حضرت شیخ ابوبکر بن فضل علیہ الرحمہ فرماتے ہیں۔ ہمارے ہاں قبروں کے لئے پکی اینٹیں اور رفر فکڑی استعمال کرنے میں کوئی حرج نہیں۔

(المبسوط للسرخسی، کتاب الصلاة، باب غسل المیت جلد اول الجزء 2، ص 98)

حضرت امام ترمذی علیہ الرحمہ فرماتے ہیں۔ قبر کے لئے پکی اینٹوں کے استعمال میں

اختلاف اس وقت ہے جبکہ میت کے ارد گرد لگائی جائیں اور اگر قبر کے اوپر ہوں تو جائز ہے کیونکہ اس طرح قبر کی درندوں سے حفاظت ہوتی ہے جیسا کہ کفن کو چوری سے بچانے کے لئے قبر کو کچی اینٹوں کے ساتھ کوہان نما بنانے کا رواج ہے اور عوام و خواص میں اسے بہت اچھا سمجھا جاتا ہے (ردالمحتار کتاب الصلاة، باب صلاة الجنائز، مطلب فی دفن المیت، جلد 3، ص 167 تا 170)

تنویر الابصار میں ہے۔ قبر پر قبہ بنانے میں کوئی حرج نہیں اور یہی صحیح ہے (تنویر الابصار مع ردالمحتار، کتاب الصلاة، باب صلاة الجنائز، مطلب فی دفن المیت، جلد 3، ص 169)

الحمد للہ قرآن وحدیث اور فقہی عبارات بلکہ مستند کتب سے یہ ثابت ہو گیا کہ اولیاء اللہ کی قبور پر گنبد وغیرہ بنانا جائز ہے۔ عقل بھی چاہتی ہے کہ یہ جائز ہونا چاہئے۔ عام کچی قبروں کا عوام کی نگاہ میں نہ ادب ہوتا ہے، نہ احترام، نہ زیادہ فاتحہ نہ کچھ اہتمام ہوتا ہے بلکہ لوگ پیروں تلے اس کو روندتے ہیں اور اگر کسی قبر کو پختہ دیکھتے ہیں، غلاف وغیرہ رکھا ہوا پاتے ہیں تو سمجھتے ہیں کہ یہ کسی بزرگ کی قبر ہے۔ خود بخود فاتحہ کو ہاتھ اٹھ جاتے ہیں۔ مشکوٰۃ شریف باب الدفن میں اور مشکوٰۃ کی شرح مرقات میں ہے کہ مسلمانوں کا زندگی اور موت کے بعد ایک سادہ ہونا چاہئے۔

سوال: مزارات پر چادر چڑھانا کیسا ہے؟

جواب: مزارات پر چادریں چڑھانے کا مقصد یہ ہے کہ یہ عام لوگوں کی قبروں سے نمایاں محسوس ہوں جس طرح بیت اللہ پر غلاف چڑھایا گیا تاکہ اسے عام مسجدوں میں شمار نہ کیا جائے۔ قرآن مجید پر غلاف چڑھایا جاتا ہے تاکہ اسے عام کتابوں میں شمار نہ کیا جائے۔ اسی طرح مزارات اولیاء پر چادریں چڑھا کر اس کو نمایاں کرنا ہے تاکہ لوگ عام قبر نہ سمجھیں۔

حضرت امام عبدالغنی نابلسی علیہ الرحمہ فرماتے ہیں لیکن ہم کہتے ہیں اگر چادریں چڑھانے

اور عمامے اور کپڑے وغیرہ رکھنے کا مقصد یہ ہے کہ عام لوگوں کی نظر میں ان کی عزت و عظمت میں زیادتی ہو، تاکہ لوگ صاحب مزار سے نفرت نہ کریں، اور غافل زائرین کے دلوں میں ان کا ادب و احترام پیدا ہو، کیونکہ ان کے دل مزارات میں موجود اولیاء کرام (کا مقام نہ جاننے کے سبب ان) کی بارگاہ میں حاضری دینے اور ان کا ادب و احترام کرنے سے خالی ہوتے ہیں جیسا کہ ہم پیچھے بیان کر چکے کہ اولیاء اللہ رحمہم اللہ کی مقدس ارواح ان کے مزارات کے پاس جلوہ افروز ہوتی ہیں لہذا چادریں چڑھانا اور عمامے وغیرہ رکھنا بالکل جائز ہے اور اس سے منع نہیں کرنا چاہئے کیونکہ اعمال کا دار و مدار نیتوں پر ہے اور ہر ایک کیلئے اسی کا بدلہ ہے جو اس نے نیت کی۔ اگرچہ یہ ایسی بدعت ہے جس پر ہمارے اسلاف کا عمل نہ تھا لیکن یہ بات ویسے ہی جائز ہے جیسے فقہاء کرام رحمہم اللہ ”کتاب الحج“ میں فرماتے ہیں۔ حج کرنے والا طواف وداع کے بعد اٹے پاؤں چلتا ہو مسجد حرام سے نکلے کیونکہ یہ بیت اللہ شریف کی تعظیم و تکریم ہے اور ”منہج السالک“ میں ہے۔ طواف وداع کے بعد لوگوں کا اٹے پاؤں واپس لوٹنا نہ تو سنت ہے اور نہ ہی اس بارے میں کوئی واضح حدیث ہے۔ اس کے باوجود بزرگان دین ایسا کیا کرتے تھے۔ (الفتاویٰ تنقیح الحامدیہ، وضع السنوٰں جلد 2، ص 357)

نوٹ: مزار شریف پر صرف ایک چادر کافی ہے۔ زائد چادریں صدقہ کرنا بہتر ہے۔

سوال: قبروں پر پھول اور شجر وغیرہ ڈالنا کیسا ہے؟

جواب: قبروں پر پھول اور شجر ڈالنا جائز ہے۔

الحديث..... حضرت ابن عباس رضی اللہ عنہ سے مروی ہے کہ ایک مرتبہ سرکارِ اعظم ﷺ دو قبروں کے پاس سے گزرے، قبر والوں پر عذاب ہو رہا تھا۔ آپ ﷺ نے کھجور کی ایک تر شاخ منگوائی اور اسے بیچ سے پھاڑ کر آدھی آدھی شاخ دونوں قبروں پر ڈال دی اور فرمایا جب

تک یہ تر رہیں گی، (ان کی تسبیح کی برکت سے) قبر والوں پر عذاب میں کمی ہوتی رہے گی (بحوالہ: بخاری شریف جلد اول، باب عذاب القبر من الغیبة والبول، حدیث نمبر 1290، ص 558، مطبوعہ شبیر برادرزلاہور)

1: فتاویٰ عالمگیری میں ہے قبروں پر گلاب اور پھولوں کا رکھنا اچھا ہے (فتاویٰ ہندیہ، الباب السادس عشر فی زیارة القبور، 5/351، مطبوعہ نورانی کتب خانہ، پشاور، فتاویٰ رضویہ (جدید) جلد 9، ص 136، مطبوعہ جامعہ نظامیہ لاہور پنجاب)

2: فتاویٰ امام قاضی خان و امداد الفتاح شرح المصنف لمراقی الفلاح ورد المختار علی الدر المختار میں ہے کہ قبر پھول جب تک تر رہے، تسبیح کرتا رہتا ہے جس سے میت کو انس حاصل ہوتا ہے اور اس کے ذکر سے رحمت نازل ہوتی ہے (رد المختار، فتاویٰ رضویہ (جدید) جلد 9، ص 136، مطبوعہ جامعہ نظامیہ لاہور)

3: کنز العباد، فتاویٰ غرائب، فتاویٰ ہندیہ اور شیخ محقق شاہ عبدالحق محدث دہلوی علیہ الرحمہ مشکوٰۃ شریف کی شرح اشعة الممعات سمیت تمام کتابوں میں قبر پر پھول اور تر شاخ (مروہ وغیرہ) ڈالنے کو اچھا لکھا ہے۔ یہ چیزیں جب تک تر رہیں گی، اللہ تعالیٰ کا ذکر کریں گی، جس سے میت کو فائدہ اور راحت و سکون حاصل ہوگا۔

پھولوں کی چادر بالائے کفن ڈالنے میں شرعاً اصلاً حرج نہیں بلکہ نیت حسن سے حسن ہے۔ جیسے قبور پر پھول ڈالنا کہ وہ جب تک تر ہیں تسبیح کرتے ہیں، اس سے میت کا دل بہلتا ہے اور رحمت اترتی ہے۔

4: فتاویٰ عالمگیری میں ہے ”وضع الورد والریاحین علی القبور حسن“ قبروں پر گلاب اور پھولوں کا رکھنا اچھا ہے۔

(فتاویٰ ہندیہ، الباب السادس عشر فی زیارة القبور، مطبوعہ نورانی کتب خانہ، پشاور، جلد 5،

ص 351) (فتاویٰ رضویہ (جدید) جلد 9، ص 105، مطبوعہ جامعہ نظامیہ لاہور)

5: فتاویٰ امام قاضی خاں و امداد الفتاح شرح المصنف لمراتی الفلاح ورد المحتار علی الدر مختار میں ہے ”انہ مادام رطباً یسبح فیہ نوس المیت وتنزل بذکرہ الرحمہ“ پھول جب تک تر رہے تسبیح کرتا رہتا ہے جس سے میت کو انس حاصل ہوتا ہے اور اس کے ذکر سے رحمت نازل ہوتی ہے (رد المحتار، مطلب فی وضع الجدید ونحوال آس علی القبور، مطبوعہ ادارۃ الطبائعہ المصریۃ مصر، جلد اول، ص 606) (فتاویٰ رضویہ (جدید) جلد 9، ص 105، مطبوعہ جامعہ نظامیہ لاہور)

6: یونہی تبرک کے لئے غلاف کعبہ معظمہ کا قلیل ٹکڑا سینے یا چہرے پر رکھنا بلاشبہ جائز ہے اور اسے رواج و رافض بتانا محض جھوٹ ہے۔ اسد الغابہ وغیرہ میں ہے۔

جب حضرت امیر معاویہ رضی اللہ عنہ کا آخری وقت آیا یہ وصیت فرمائی کہ انہیں اس قمیص میں کفن دیا جائے جو سید عالم نور مجسم ﷺ نے انہیں عطا فرمائی تھی اور یہ ان کے جسم سے متصل رکھی جائے۔ ان کے پاس سید عالم نور مجسم ﷺ کے ناخن پاک کے کچھ تراشے بھی تھے۔ ان کے متعلق وصیت فرمائی کہ باریک کر کے ان کی آنکھوں اور دھن پر رکھ دیئے جائیں۔ فرمایا کہ یہ کام انجام دینا اور مجھے ارحم الراحمین کے سپرد کر دینا (اسد الغابہ فی معرفۃ الصحابہ، باب المیم والعین، مطبوعہ المکتبۃ الاسلامیہ ریاض الشیخ، جلد 4، ص 387) (فتاویٰ رضویہ (جدید) جلد 9، ص 105-106، مطبوعہ جامعہ نظامیہ لاہور)

قبر پرستی کے الزام سے متعلق بد مذہبوں کے دلائل

جواب..... بد مذہبوں کی طرف سے یہ سازش ہے کہ جو آیتیں بتوں کی مذمت میں نازل ہوئیں، وہ مسلمانوں پر چسپاں کرتے ہیں۔

بد مذہبوں کے دلائل

القرآن..... ترجمہ: اور اللہ کے سوا جن کو پوجتے ہیں وہ کچھ نہیں بناتے اور وہ خود بنائے ہوئے ہیں۔ مردے ہیں زندہ نہیں اور انہیں خبر نہیں لوگ کب اٹھائے جائیں گے۔ (سورہ نحل، آیت 21/20)

القرآن..... بے شک وہ جن کو تم اللہ کے سوا پوجتے ہو، تمہاری طرح بندے ہیں تو انہیں پکارو پھر وہ تمہیں جواب دیں گے اگر تم سچے ہو کیا ان کے پاؤں ہیں جن سے چلیں یا ان کے ہاتھ ہیں جن سے گرفت کریں، یا ان کی آنکھیں ہیں جن سے دیکھیں، یا ان کے کان ہیں جن سے وہ سنیں تم فرماؤ کہ اپنے شریکوں کو پکارو اور مجھ پر داؤ چلو اور مجھے مہلت نہ دو (سورہ اعراف، آیت 195/194)

القرآن..... ترجمہ: بے شک جن کی تم اللہ کے سوا عبادت کرتے ہو، اگر وہ تمام جمع ہو جائیں تو ایک مکھی پیدا کرنے پر قدرت نہیں رکھتے۔

بد مذہبوں کے دلائل کا جواب

ان تمام آیتوں کی تفسیر میں تفسیر جلالین ص 215، تفسیر جامع البیان ص 292، تفسیر بیضاوی جلد سوم ص 336، تفسیر نسفی جلد سوم ص 85، تفسیر صاوی جلد سوم ص 110، تفسیر ابن کثیر جلد سوم ص 235، تفسیر کبیر جلد ششم ص 216، تفسیر خازن جلد پنجم ص 23، معالم التنزیل جلد سوم ص 23 اور تفسیر مضع القرآن ص 350 تمام مفسرین فرماتے ہیں کہ یہ تمام آیتیں بتوں کے حق میں نازل ہوئی ہیں کیونکہ بت عاجز ہیں، بے بس ہیں اور ان کو پوجنا اور خدا بنانا جہالت ہے۔

ان مفسرین کے حوالہ جات سے اور تفسیر ابن عباس سے ثابت ہوا کہ یہ آیات بتوں کے متعلق رب العزت نے نازل فرمائی جس سے بتوں کی تذلیل اور تحقیر مقصود ہے نہ کہ انبیاء کرام علیہم السلام اور اولیاء کرام کی۔

ہندو بت کے پاس کیوں جاتا ہے

ہندو بت یعنی پتھر کے صنم کو اپنا خدا مانتا ہے اور پتھر کے صنم کو اپنی ساری تقدیر کا خالق اور مالک سمجھتے ہیں۔

مسلمان مزارات پر کیوں جاتے ہیں

مسلمان اللہ تعالیٰ کو اپنا حقیقی مالک اور پیدا کرنے والا مانتے ہیں اور سرکارِ اعظم ﷺ کو رسولِ برحق مانتے ہیں۔ تمام انبیاء کرام علیہم السلام اور تمام آسمانی کتب پر ایمان رکھتے ہیں، جب مزارات پر حاضری دینے جاتے ہیں تو سب سے پہلے فاتحہ پڑھ کر اس ولی اللہ کی روح کو ثواب پہنچاتے ہیں پھر اپنی شرعی حاجت کے لئے اللہ تعالیٰ سے یوں عرض کرتے ہیں کہ اے اللہ تعالیٰ! اس نیک بندے کی برکت سے، اس کے وسیلے سے میری یہ حاجت پوری فرما۔

اس میں شرکیہ پہلو نہیں ہے۔ یہ لوگوں کی غلط فہمی ہے

سوال: اللہ تعالیٰ کے نیک بندوں کے

مزارات پر حاضری کیوں دی جاتی ہے؟

جواب: قرآن مجید نے مزارات اولیاء کو بابرکت قرار دیا ہے لہذا وہاں کی حاضری بھی بابرکت ہے۔

القرآن: سُبحَانَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَى الَّذِي بَارَكْنَا حَوْلَهُ لِنُرِيَهُ مِنْ آيَاتِنَا إِنَّهُ هُوَ السَّمِيعُ الْبَصِيرُ ۝

ترجمہ: پاکی ہے اسے جو اپنے بندے کو راتوں رات لے گیا مسجد حرام سے مسجد اقصیٰ تک جس کے گرد گردہم نے برکت رکھی کہ ہم اسے اپنی عظیم نشانیاں دکھائیں، بے شک وہ سنتا دیکھتا ہے (سورہ بنی اسرائیل، آیت 1، پارہ 15)

اس آیت میں فرمایا کہ الَّذِي بَارَكْنَا حَوْلَهُ یعنی جس کے ارد گرد ہم نے برکت رکھیں، اس سے مراد مفسرین نے اللہ تعالیٰ کے نیک بندوں کے مزارات لئے ہیں کیونکہ مسجد اقصیٰ کے ارد گرد اللہ تعالیٰ کے نیک بندوں کے مزارات ہیں۔ انہی مزارات کو برکت والی جگہ ارشاد فرمایا گیا ہے۔

اب احادیث کی روشنی میں مزارات پر حاضری سے متعلق دلائل پیش کئے جائیں گے تاکہ اہل ایمان اسے پڑھ کر اپنے ایمان کو تازہ و مستحکم کریں۔

حدیث: حضور ﷺ نے شہدائے احد کی زیارت قبور کے لئے ہر سال تشریف لاتے اور جب شعیب کے قریب پہنچتے تو بلند آواز سے فرماتے۔ السلام علیکم، تم پر سلامتی ہے، اس کے بدلے جو تم نے صبر کیا تو کیا اچھی ہی حالت تمہاری قیام گاہ پھر حضرت ابو بکر رضی اللہ عنہ ہر سال اسی طرح کرتے رہے۔ پھر حضرت عمر فاروق رضی اللہ عنہ، پھر حضرت عثمان غنی رضی اللہ عنہ، پھر سیدہ فاطمہ رضی اللہ عنہا آتیں اور دعا کرتی تھیں (بحوالہ: رواہ البیہقی از شرح الصدور ص 87)

حدیث: حاکم مستدرک میں بافادۃ الصحیح اور بیہقی دلائل النبوة میں بطریق عطا بن خالد مخزومی عبدالاعلیٰ بن عبداللہ سے وہ اپنے والد ماجد عبداللہ بن ابی فروہ سے راوی، حضور ﷺ زیارت شہدائے احد کو تشریف لے گئے اور عرض کی: الہی! تیرا بندہ اور تیرا نبی گواہی دیتا ہے کہ یہ شہید ہیں اور قیامت تک جو ان کی زیارت کو آئے گا اور ان پر سلام کرے گا، یہ جواب دیں گے

(المستدرک للحاکم، کتاب المغازی، دار الفکر بیروت، 29/3، فتاویٰ رضویہ جدید، جلد 9، ص 722، مطبوعہ جامعہ نظامیہ، لاہور پنجاب)

ان احادیث میں یہ تو صاف موجود ہے کہ حضور اکرم ﷺ ہر سال احد میں تشریف لاتے اور شہداء کے مزارات کی زیارت کرتے اور اسی دن آتے جو جو دن ان کی شہادت کا ہوتا لہذا معلوم ہوا کہ مزارات پر سالانہ حاضری، سلام پیش کرنا اور دعائیں کرنا حضور کریم ﷺ کی سنت ہے۔

اکابر محدثین، مفسرین اور علمائے اسلام کا عمل

1: شارح بخاری علامہ احمد قسطلانی علیہ الرحمہ ارشاد الساری میں نقل فرماتے ہیں کہ سن 464ھ میں سمرقند کے لوگ قحط کے سبب مشکلات سے دوچار ہوئے۔ ان میں سے ایک نیک شخص سمرقند کے قاضی کے پاس آیا اور اپنا خواب بیان کیا کہ آپ لوگوں سمیت امام بخاری علیہ الرحمہ کے مزار کی طرف رواں دواں ہیں۔ علامہ امام احمد قسطلانی علیہ الرحمہ تحریر فرماتے ہیں کہ: قاضی نے جب یہ خواب سنا تو کہا ”نعم ما رأیت“ یعنی تو نے بہت اچھا خواب دیکھا ہے۔ چنانچہ قاضی کے ساتھ وہاں کے لوگوں نے حضرت امام بخاری علیہ الرحمہ کے مزار پر حاضری دی۔ اس بناء پر سات دن بارش ہوئی اور قحط سالی سے نجات حاصل ہوئی۔

2: حضرت امام شافعی علیہ الرحمہ فرماتے ہیں کہ حضرت موسیٰ کاظم رضی اللہ عنہ کے مزار پر آکر دعا کرنا دعا کی قبولیت کے لئے بہت اچھا نسخہ ہے (حاشیہ مشکوٰۃ شریف، فی باب زیارت القبور)

3: علامہ شہاب الدین احمد سبغی اپنے رسالہ اثبات کرامات الاولیاء (یہ رسالہ شفاء السقام السبکی مطبوعہ مصر کے آخر میں منضم ہے) میں لکھتے ہیں:

صاحب حصن حصین نے کہا کہ شروط معروفہ کے ساتھ صالحین کی قبروں کے پاس دعا کے قبول ہونے کا میں نے تجربہ کیا ہے اور عارف ربانی سیدی محمد بن عبدالقادر فاسی علیہ الرحمہ نے کہا کہ امام شافعی علیہ الرحمہ فرماتے تھے کہ امام موسیٰ کاظم رضی اللہ عنہ کی قبر تریاق مجرب ہے۔

عارف ربانی احمد زروق علیہ الرحمہ نے کہا کہ ابو عبد اللہ نے فرمایا کہ جب صالحین کے ذکر کے وقت رحمت نازل ہوتی ہے تو تیرا کیا گمان ہے صالحین کے مزارات کی نسبت (جوان کے اپنے رب سے ملنے کے موطن ہیں) اور ان کے یوم وفات کی نسبت (جوان کے اس دار فانی سے نکل کر اپنے رب کے آگے جانے کا دن ہے) پس اس دار فانی سے نکل کر اپنے رب کے آگے جانے کا دن ہے) پس اس دن ان کی زیارت کرنا ان کو مبارکباد کہنا ہے اور ان نجات رحمت کو طلب کرنا ہے جو ان پر نئے وارد ہوتے ہیں۔ پس اس صورت میں زیارت مستحب ہے بشرطیکہ ایسی بات سے خالی ہو، شرع میں مکروہ یا حرام ہے مثلاً عورتوں کا اجتماع اور وہ امور جو نئے پیدا ہوتے ہیں۔

(کتاب البرزخ، علامہ نور بخش توکلی، ص 190، مطبوعہ فرید بک لاہور)

4: علامہ دمیری علیہ الرحمہ حیات الحيوان (جزء ثانی ص 115) میں لکھتے ہیں:

حضرت معروف بن قیس کرخی علیہ الرحمہ اجابت دعا میں مشہور تھے اور اہل بغداد آپ علیہ الرحمہ کی قبر مبارک سے طلب باراں کرتے ہیں اور کہتے ہیں کہ حضرت معروف کرخی علیہ الرحمہ کی قبر تریاق مجرب ہے۔ (کتاب البرزخ، علامہ نور بخش توکلی، ص 190، مطبوعہ فرید بک اسٹال، لاہور)

5: دلیل..... الخیرات الحسان میں حضرت علامہ امام شہاب الدین بن حجر مکی علیہ الرحمہ فرماتے ہیں۔ علماء و اہل حاجت حضرات ہمیشہ امام اعظم ابو حنیفہ رضی اللہ عنہ کی قبر پاک کو وسیلہ بناتے اور ان کی حاجتیں پوری ہوتی تھیں۔ ان علماء میں سے ایک تو خود حضرت امام شافعی رضی اللہ

عنہ ہیں جس وقت آپ بغداد میں قیام فرماتے تو فرماتے ہیں کہ:

میں امام اعظم ابو حنیفہ رضی اللہ عنہ سے فیوض و برکات حاصل کرتا ہوں۔ جب مجھے کوئی ضرورت درپیش ہوتی تو دو رکعت نماز پڑھ کر آپ رضی اللہ عنہ کے مزار کی جانب متوجہ ہوتا ہوں اور مزار کے قریب کھڑا ہو کر اللہ تعالیٰ سے سوال کرتا ہوں۔ فوراً میری ضرورت پوری ہو جاتی ہے۔ بعض متکلمین فرماتے ہیں کہ امام شافعی رضی اللہ عنہ نے فجر کی نماز امام اعظم رضی اللہ عنہ کے مزار کے پاس ادا کی لیکن دعائے قنوت نہیں پڑھی (الخیرات الحسان ص 63، مطبوعہ مصر)

6: سیدی محمد عبدی مدخل میں دوبارہ زیارت قبور انبیائے سابقین علیہم الصلوٰۃ والسلام فرماتے ہیں۔ زائرین کے آگے حاضر ہو اور اس پر متعین ہے کہ دور دراز مقاموں سے ان کی زیارت کا قصد کرے پھر جب حاضری سے شرف یاب ہو تو لازم ہے کہ ذلت و انکسار و محتاجی و فقر و فاقہ و حاجت و بے چارگی و فروتنی کو شعار بنائے اور ان کی سرکار میں فریاد کرے اور ان سے اپنی حاجتیں مانگے اور یقین کرے کہ ان کی برکت سے اجابت ہوگی کہ وہ اللہ تعالیٰ کے درکشادہ ہیں اور سنت الہی جاری ہے کہ ان کے ہاتھ پر ان کے سبب حاجت روائی ہوتی ہے (المدخل، فصل فی زیارة القبور، جلد اول، ص 252، مطبوعہ دار الکتاب العربیہ السیروت) (فتاویٰ رضویہ (جدید) جلد 9، ص 797، مطبوعہ جامعہ نظامیہ، لاہور)

7: شاہ ولی اللہ محدث دہلوی علیہ الرحمہ فرماتے ہیں مشائخ کی پاک روحوں کی جانب متوجہ ہو اور ان کے لئے فاتحہ پڑھے یا ان کے مزارات کو جائے اور وہاں سے بھیک مانگے (ہمعات، ہمعہ 8، ص 34، مطبوعہ اکادمیۃ الشاہ ولی اللہ حیدر آباد) (فتاویٰ رضویہ (جدید) جلد 9، ص 685، مطبوعہ جامعہ نظامیہ، لاہور)

8: شاہ ولی اللہ محدث دہلوی علیہ الرحمہ ”قول الجلیل“ میں لکھتے ہیں مشائخ چشتیہ نے فرمایا قبرستان میں میت کے سامنے کعبہ معظمہ کو پشت دے کر بیٹھے، گیارہ بار سورۃ فاتحہ پڑھے پھر میت

کے قریب ہو پھر کہے یا روح الروح کی دل میں ضرب کرے، یہاں تک کہ کشائش و نور پائے پھر منتظر رہے اس کا جس کا فیضان صاحب قبر سے ہو اس کے دل پر (شفاء العلیل ترجمہ القول الجلیل، پانچویں فصل ص 72، مطبوعہ ایچ ایم سعید کمپنی کراچی) (فتاویٰ رضویہ (جدید) جلد 9، ص 686، جامعہ نظامیہ لاہور)

قبر کے پاس کھڑے ہو کر دعا مانگنا سنت ہے

دلیل: سنت سے معہود صرف قبروں کی زیارت ہے اور وہاں کھڑے ہو کر دعا کرنا جیسے بقیع تشریف لے جانے کے وقت حضور کریم ﷺ کا عمل مبارک تھا (فتح القدیر، باب الشہید، مطبوعہ نور یہ رضویہ سکھر، جلد 2 ص 102) (فتاویٰ رضویہ (جدید) جلد 9، ص 245، مطبوعہ جامعہ نظامیہ لاہور)

دلیل: زیارت قبور کے آداب میں سے یہ ہے کہ سلام کرے پھر کھڑے ہو کر دیر تک دعا کرے (المسک المقتسط مع ارشاد الساری، فصل یستحب زیارة اہل المعلى، مطبوعہ دارالکتب العربیہ بیروت ص 333-334) (فتاویٰ رضویہ (جدید) جلد 9، ص 245، مطبوعہ جامعہ نظامیہ لاہور)

اعمال صالح کے لئے دن مقرر کرنے میں کوئی حرج نہیں

- ☆ سید عالم ﷺ نے شہدائے احد کی زیارت کے لئے سر سال کا وقت مقرر فرمایا تھا (صحیح مسلم، باب فضل مسجد قباء، جلد اول، ص 448، مطبوعہ قدیمی کتب خانہ)
- ☆ حضور اکرم ﷺ کا سینچر کے دن مسجد قباء میں تشریف لانا (بخاری و مسلم)
- ☆ حضور اکرم ﷺ کا ہر پیر اپنی ولادت کا روزہ رکھنا (صحیح مسلم، باب استحباب

- صیام ثلاثہ ایام، جلد اول، ص 368، مطبوعہ قدیمی کتب خانہ، کراچی)
- ☆ سیدنا صدیق اکبر رضی اللہ عنہ سے دینی مشاورت کے لئے وقت صبح وشام کا تعین (صحیح بخاری، باب ہجرت النبی واصحابہ الی المدینہ جلد اول ص 552، مطبوعہ قدیمی کتب خانہ، کراچی)
- ☆ سفر جہاد شروع کرنے کے لئے پنج شنبہ (جمعرات) کا تعین (صحیح بخاری، باب ہجرت النبی واصحابہ الی المدینہ، جلد اول ص 414، مطبوعہ قدیمی کتب خانہ کراچی)
- ☆ طلب علم کے لئے دو شنبہ (پیر) کا تعین (الفردوس بمأثور الخطاب، جلد اول، ص 78، حدیث نمبر 237، مطبوعہ دارالکتب العلمیہ بیروت) (کنز العمال، جلد 10، ص 250، حدیث 29340، مطبوعہ موسسۃ الرسالۃ بیروت)
- ☆ حضرت عبداللہ ابن مسعود رضی اللہ عنہ نے وعظ و تذکیر کے لئے پنج شنبہ (جمعرات) کا دن مقرر کیا
- (صحیح بخاری، باب من جعل الابل العلم ایاماً معلومۃ جلد اول ص 16، قدیمی کتب خانہ کراچی)
- ☆ علماء نے سبق شروع کرنے کے لئے بدھ کا دن رکھا (تعلیم المتعلم، فصل فی بدایۃ السبق، ص 43، مطبوعہ مطبع علمی دہلی)

مزارات پر حاضری کا احسن طریقہ

سوال: حضرت کی خدمت میں عرض یہ ہے کہ بزرگوں کے مزار پر جائیں تو فاتحہ کس طرح پڑھا کریں اور فاتحہ میں کون کون سی چیزیں پڑھا کریں؟

الجواب:

مزارات شریفہ پر حاضر ہونے میں پابندی کی طرف سے جائے اور کم از کم چار ہاتھ کے فاصلہ پر مواجہہ میں کھڑا ہو اور متوسط آواز باادب سلام عرض کرے..... السلام علیکم یا سیدی

ورحمۃ اللہ وبرکاتہ پھر درودِ غوثیہ تین بار، الحمد شریف ایک بار، آیت الکرسی ایک بار، سورہ اخلاص سات بار پھر درودِ غوثیہ سات بار اور وقتِ فرصت دے تو سورہ یسین اور سورہ ملک بھی پڑھ کر اللہ عزوجل سے دعا کرے کہ الہی! اس قرأت پر مجھے اتنا ثواب دے جو تیرے کرم کے قابل ہے، نہ اتنا جو میرے عمل کے قابل ہے اور اسے میری طرف سے اس بندہ مقبول کو نذر پہنچا۔ پھر اپنا جو مطلب جائز شرعی ہو، اس کے لئے دعا کرے اور صاحبِ مزار کی روح کو اللہ عزوجل کی بارگاہ میں اپنا وسیلہ قرار دے پھر اسی طرح سلام کر کے واپس آئے۔ مزار کو ہاتھ نہ لگائے، نہ بوسہ دے اور طواف بالاتفاق ناجائز ہے اور سجدہ حرام۔ واللہ تعالیٰ اعلم (فتاویٰ رضویہ جلد نمبر 9، صفحہ 522، طبع رضا فاؤنڈیشن لاہور)

سوال: کیا اسلام میں کسی کی یاد منانے کی کوئی گنجائش ہے؟

جواب: اللہ تعالیٰ کے نیک بندوں کی یاد منانا جائز بلکہ ثواب ہے۔

القرآن: وَذَكِّرْهُمْ بِآيَةِ اللَّهِ

ترجمہ: اور انہیں اللہ کے دن یاد دلاؤ (سورہ ابراہیم، آیت 5، پارہ 13)

اللہ تعالیٰ کے دن سے مراد وہ ایام ہیں جن ایام میں اللہ تعالیٰ نے اپنے بندوں پر انعام و اکرام کیا، یعنی جس دن کو اہل اللہ سے نسبت ہو جائے، وہ ”ایام اللہ“ بن جاتے ہیں۔

☆ سرور کونین ﷺ نے حضرت موسیٰ علیہ السلام کی یاد منانے کا

حکم دیا:

حدیث شریف: کان یوم عاشوراء تعدہ الیہود عیداً، قال النبی ﷺ: فصوموہ

انتم (بخاری، کتاب الصوم، حدیث 1901، جلد 2، ص 704)

ترجمہ: یوم عاشورہ کو یہود یوم عید شمار کرتے تھے، حضور اکرم ﷺ نے (مسلمانوں کو حکم

دیتے ہوئے) فرمایا تم ضرور اس دن روزہ رکھا کرو۔

✽ حضرت امیر معاویہ رضی اللہ عنہ فرماتے ہیں کہ بے شک یوم عاشورہ عید کا دن ہے (بحوالہ: مصنف ابن ابی شیبہ، جلد 2، ص 312، مطبوعہ مکتبۃ الرشاد ریاض)

☆ حضرت نوح علیہ السلام کی یاد:

حضرت امام احمد ابن حنبل علیہ الرحمہ نے حضرت ابو ہریرہ رضی اللہ عنہ سے ایک حدیث روایت کی ہے جسے حافظ ابن حجر عسقلانی علیہ الرحمہ نے فتح الباری میں نقل کیا ہے۔ اس میں یوم عاشورہ منانے کا یہ پہلو بھی بیان ہوا کہ عاشورہ حضرت نوح علیہ السلام اور آپ کے ساتھیوں پر اللہ تعالیٰ کے فضل و انعام کا دن تھا۔ اس روز وہ بہ حفاظت جو دی پہاڑ پر لنگر انداز ہوئے تھے۔ اس پر حضرت نوح علیہ السلام کی جماعت اس دن کو یوم تشکر کے طور پر منانے لگی، اور یہ دن بعد میں آنے والوں کے لئے باعث احترام بن گیا۔

☆ غلاف کعبہ کا دن حضور علیہ السلام نے منایا:

حدیث شریف: کانوا یصومون عاشوراء قبل ان یفرض رمضان، وکان یوما تسترفیہ الکعبۃ، فلما فرض اللہ رمضان، قال رسول اللہ ﷺ من شاء ان یصومہ فلیصمہ، ومن شاء ان یتَرَکَہ فلیتَرَکَہ (بخاری، کتاب الحج، حدیث 1515، جلد 2، ص 578)

ترجمہ: اہل عرب رمضان کے روزے فرض ہونے سے قبل یوم عاشورہ کا روزہ رکھتے تھے اور (اس کی وجہ یہ ہے کہ) اس دن کعبہ پر غلاف چڑھایا جاتا تھا۔ پھر جب اللہ تعالیٰ نے رمضان

کے روزے فرض کر دیئے تو رسول اکرم ﷺ نے فرمایا تم میں سے جو اس دن روزہ رکھنا چاہے وہ روزہ رکھ لے اور جو ترک کرنا چاہے، وہ ترک کر دے۔

امام ابن حجر عسقلانی علیہ الرحمہ درج بالا حدیث پر تبصرہ کرتے ہوئے لکھتے ہیں:

فانه يفيد ان جاهلية كانوا يعظمون الكعبة قدما بالاستور ويقومون بها
(فتح الباری، جلد 3، ص 455)

اس سے ثابت ہوتا ہے کہ زمانہ جاہلیت سے ہی وہ کعبہ پر غلاف چڑھا کر اس کی تعظیم کرتے تھے اور یہ معمول وہ قائم رکھے ہوئے تھے۔

☆ جمعہ کا دن، ولادت آدم علیہ السلام کی یاد:

حدیث شریف: حضرت اوس بن اوس رضی اللہ عنہ سے روایت ہے کہ رسول پاک ﷺ سے فرمایا۔

ان من افضل ايامكم يوم الجمعة، فيه خلق آدم، وفيه قبض، وفيه النفخة، وفيه الصعقة فاكثروا على من الصلاة فيه، فان صلاتكم معروضة على
(ابوداؤد، کتاب الصلاة، حدیث 1047، جلد اول، ص 275)

ترجمہ: تمہارے دنوں میں سب سے افضل دن جمعہ کا ہے، اس دن حضرت آدم علیہ السلام کی ولادت ہوئی (یعنی اس دن حضرت آدم علیہ السلام کو خلافت عطا ہوئی اور آپ کو لباس بشریت سے سرفراز کیا گیا) اس روز ان کی روح قبض کی گئی اور اسی روز صور پھونکا جائے گا۔ پس اس روز کثرت سے مجھ پر درود شریف بھیجا کرو، بے شک تمہارا درود مجھ پر پیش کیا جاتا ہے۔

☆ ہر پیر کو روزہ رکھ کر رسول اللہ ﷺ اپنی ولادت کی یاد مناتے تھے۔

(مسلم شریف، جلد دوم، کتاب الصیام، باب استحباب صیام ثلثۃ ایام من کل شهر، حدیث 2646، ص 88، مطبوعہ شبیر برادرزلاہور)

☆ بکرے ذبح کر کے رسول پاک ﷺ نے اپنا میلاد منایا۔

(حسن المقصد فی عمل المولد، ص 64)

معلوم ہوا کہ یادگار منانا، اللہ تعالیٰ کے نیک بندوں کے ایام منانا جائز بلکہ مستحب عمل ہے۔

گیارہویں شریف علمائے اسلام کی نظر میں

1: گیارہویں صدی کے مجدد شاہ عبدالحق محدث دہلوی علیہ الرحمہ گیارہویں شریف کے متعلق فرماتے ہیں:

آپ اپنی کتاب ”ماثبت من السنہ“ میں لکھتے ہیں کہ میرے پیرومرشد حضرت شیخ عبد الوہاب متقی مہاجر کی علیہ الرحمہ 9 ربیع الآخر کو حضرت غوث اعظم رضی اللہ عنہ کا عرس کرتے تھے، بے شک ہمارے ملک میں آج کل گیارہویں تاریخ مشہور ہے اور یہی تاریخ آپ کی ہندی اولاد و مشائخ میں متعارف ہے۔

(ماثبت من السنہ از: شاہ عبدالحق محدث دہلوی، عربی، اردو مطبوعہ دہلی ص 167)

2: حضرت شاہ عبدالحق محدث دہلوی علیہ الرحمہ اپنی دوسری کتاب ”اخبار الاخیار“ میں لکھتے ہیں کہ حضرت شیخ امان اللہ پانی پتی علیہ الرحمہ (المتوفی 997ھ) گیارہ ربیع الآخر کو حضرت غوث اعظم رضی اللہ عنہ کا عرس کرتے تھے۔ (اخبار الاخیار، از: محدث شاہ عبدالحق دہلوی علیہ الرحمہ ص 498 (اردو ترجمہ) مطبوعہ کراچی)

3: کتاب ”وجیز الصراط فی مسائل الصدقات والاسقاط“ میں مصنف علامہ ابن ملا جیون علیہ الرحمہ نے گیارہویں شریف کا بایں الفاظ مستقل عنوان کی حیثیت سے ثابت کیا ہے۔ ”مسئلہ

9 در بیان عرس حضرت غوث الثقلین بتاریخ یازدہم ہر ماہ و بیان حکم خوردن نذر و نیاز وغیرہ صدقات مراغیارا، حضرت حامد قاری لاہوری در نذریت یازدہم گفتگوی طویل کردہ اند و اور اصدقہ تطوع قرار دادہ اند (وصدقہ تطوع اغنیارانیز مباح است) (بحوالہ: وجیز الصراط، ص 80) و از ہمیں جنس است طعام یازدہم کہ عرس حضرت غوث الثقلین، کریم الطریفین، قرۃ عین الحنین، محبوب سبحانی، قطب ربانی سیدنا و مولانا فردا لافرادابی محمد الشیخ محی الدین عبدالقادر جیلانی ست چوں مشائخ دیگر را عری بعد سال معین میکردند آنجناب را در ہر ماہی قرار دادہ اند (وجیز الصراط، ص 82)

یعنی حضرت غوث الثقلین کے عرس کے بیان میں جو ہر ماہ گیارہویں تاریخ کو ہوتا ہے اور نذر و نیاز وغیرہ صدقات کھانے کے حکم کے بیان میں حضرت حامد قاری لاہوری نے گیارہویں کی نذر کے بارے میں طویل گفتگو کی ہے اور اس کو صدقہ نفل قرار دیا ہے (اور صدقہ نفل، اغنیاء کو بھی مباح (جائز) ہے) اور گیارہویں کا طعام (کھانا) بھی اسی جنس سے ہے کہ حضرت غوث الثقلین، کریم الطریفین، قرۃ عین الحنین، محبوب سبحانی، قطب ربانی، سیدنا و مولانا، فردا لافرادابی محمد الشیخ محی الدین عبدالقادر جیلانی کا عرس ہے جیسے دیگر مشائخ کا عرس سال بعد معین کیا گیا ہے، حضرت محبوب سبحانی علیہ الرحمہ کا عرس ہر ماہ مقرر کیا گیا ہے۔

4۔ سراج الہند محدث اعظم ہند حضرت شاہ عبدالعزیز محدث دہلوی علیہ الرحمہ گیارہویں کے متعلق فرماتے ہیں:

”حضرت غوث اعظم رضی اللہ عنہ کے روضہ مبارک پر گیارہویں تاریخ کو بادشاہ وغیرہ شہر کے اکابر جمع ہوتے، نماز عصر کے بعد مغرب تک قرآن مجید کی تلاوت کرتے اور حضرت غوث اعظم رضی اللہ عنہ کی مدح اور تعریف میں منقبت پڑھتے، مغرب کے بعد سجادہ نشین درمیان میں تشریف فرما ہوتے اور ان کے ارد گرد مریدین اور حلقہ گوش بیٹھ کر ذکر جہر کرتے، اسی حالت میں

بعض پروجدانی کیفیت طاری ہو جاتی، اس کے بعد طعام شیرینی جو نیاز تیار کی ہوتی، تقسیم کی جاتی اور نماز عشاء پڑھ کر لوگ رخصت ہو جاتے“ (ملفوظات عزیزی، فارسی، مطبوعہ میرٹھ، یوپی بھارت ص 62)

5: ملفوظات مرزا صاحب علیہ الرحمہ میں وہ اپنا واقعہ بیان فرماتے ہیں جو کہ حضرت شاہ ولی اللہ محدث دہلوی علیہ الرحمہ کی تصنیف کلمات طیبات میں ہے کہ میں نے خواب میں ایک وسیع چبوترہ دیکھا جس میں بہت سے اولیاء حلقہ باندھ کر مراقبہ میں ہیں اور ان کے درمیان حضرت خواجہ نقشبند علیہ الرحمہ دوزانو اور حضرت جنید علیہ الرحمہ ٹیک لگا کر بیٹھے ہیں۔ استغناء مساواء اللہ اور کیفیات فنا آپ میں جلوہ نما ہیں۔ پھر یہ سب حضرات کھڑے ہو گئے اور چل دیئے۔ میں نے ان سے دریافت کیا کہ کیا معاملہ ہے؟ تو ان میں سے کسی نے بتایا کہ مولیٰ علی رضی اللہ عنہ کے استقبال کے لئے جارہے ہیں۔ پس مولیٰ علی رضی اللہ عنہ تشریف لائے۔ آپ کے ساتھ ایک گلیمر پوش ہیں جو سر اور پاؤں سے برہنہ ژولیدہ بال ہیں۔ مولیٰ علی رضی اللہ عنہ نے ان کے ہاتھ کو نہایت عزت اور عظمت کے ساتھ اپنے مبارک ہاتھ میں لیا ہوا تھا۔ میں نے پوچھا کہ یہ کون ہیں تو جواب ملا کہ یہ خیر التابین حضرت اویس قرنی رضی اللہ عنہ ہیں پھر ایک حجرہ ظاہر ہوا جب نہایت ہی صاف تھا اور اس پر نور کی بارش ہو رہی تھی کہ یہ تمام با کمال بزرگ اس میں داخل ہو گئے۔ میں نے اس کی وجہ دریافت کی تو ایک شخص نے کہا۔ آج غوث اعظم رضی اللہ عنہ کا عرس ہے۔ عرس پاک کی تقریب پر تشریف لے گئے ہیں۔ (کلمات طیبات فارسی، ص 77، مطبوعہ دہلی ہند)

حضرت شیخ عبدالوہاب متقی مکی علیہ الرحمہ، حضرت شاہ عبدالحق محدث دہلوی علیہ الرحمہ، حضرت شیخ امان اللہ پانی پتی علیہ الرحمہ اور حضرت شاہ عبدالعزیز محدث دہلوی علیہ الرحمہ یہ تمام بزرگ دین اسلام کے عالم فاضل تھے اور ان کا شمار صالحین میں ہوتا ہے، ان بزرگوں نے گیارہویں شریف کا ذکر کر کے کسی قسم کا شرک و بدعت کا فتویٰ نہیں دیا۔ تمام دلائل و براہین سے معلوم ہوا کہ گیارہویں شریف کا انعقاد کرنا سلف و صالحین کا طریقہ ہے جو کہ باعث

اجرو ثواب ہے۔

کیا غوث اعظم رضی اللہ عنہ وہابی تھے؟

سرکار غوث اعظم رضی اللہ عنہ حنبلی تھے یعنی حضرت امام احمد ابن حنبل رضی اللہ عنہ کے مقلد تھے، غیر مقلد نہیں تھے۔ جب آپ مقلد تھے تو وہابی کیسے ہو سکتے ہیں؟ وہ اس لئے کہ وہابی غیر مقلد ہوتے ہیں، امام کی تقلید کو حرام کہتے ہیں جبکہ سیدنا غوث اعظم رضی اللہ عنہ تقلید کو جائز سمجھتے تھے لہذا ماننا پڑے گا کہ آپ وہابی نہ تھے۔

غوث اعظم رضی اللہ عنہ حنبلی اور ہم حنفی یہ کیسے؟

ہم غوث اعظم رضی اللہ عنہ کے مرید ہیں۔ ان کے سلسلہ طریقت میں داخل ہیں مگر ہم ان کے مقلد نہیں ہیں۔ مقلد ہم امام اعظم ابوحنیفہ رضی اللہ عنہ کے ہیں لہذا مقلد کسی بھی امام کا ہو، وہ مرید غوث اعظم رضی اللہ عنہ کا ہو سکتا ہے۔

سوال: کیا نذرو نیاز کرنا جائز ہے، کیونکہ بعض لوگ یہ کہتے ہیں کہ غیر اللہ کی نذرو نیاز کرنا ناجائز ہے، قرآن وحدیث کی روشنی میں جواب دیں؟

جواب: اللہ تعالیٰ نے ہم مسلمانوں کو بے شمار نعمتوں سے سرفراز فرمایا، ان نعمتوں میں سے ایک نعمت حلال اور طیب رزق ہے، جسے رب کریم اپنے بندوں کو محنت کر کے حلال ذرائع سے حاصل کرنے کا حکم دیتا ہے تاکہ بندے حرام سے بچ کر حلال طیب رزق حاصل کر کے اپنی زندگی

گزاریں

انہی حلال و طیب رزق میں سے ایک بابرکت چیز نذرو نیاز ہے جو کہ رب کریم کی بارگاہ میں پیش کر کے اس کا ثواب نیک و صالح مسلمانوں کو ایصال کیا جاتا ہے۔ چنانچہ اس مضمون میں نذرو نیاز کی حقیقت اور اسے حرام کہنے والوں کی اصلاح کی جائے گی۔

نذرو نیاز کو حرام کہنے والے یہ آیت پیش کرتے ہیں۔

إِنَّمَا حَرَّمَ عَلَيْكُمُ الْمَيْتَةَ وَالْدَّمَ وَالْحَمَّ الْخَنِزِيرِ وَمَا أُهْلَ بِهِ لِغَيْرِ اللَّهِ ۖ
(سورہ بقرہ، رکوع 5، پارہ 2، آیت 173)

ترجمہ: درحقیقت (ہم نے) تم پر حرام کیا مردار اور خون سور کا گوشت اور جس پر اللہ کے سوا کسی اور کا نام پکارا گیا ہو۔

القرآن: حَرَّمَ عَلَيْكُمُ الْمَيْتَةَ وَالْدَّمَ وَالْحَمَّ الْخَنِزِيرِ وَمَا أُهْلَ لِغَيْرِ اللَّهِ
بِهِ ۖ (سورہ مائدہ، رکوع 5، پارہ 6، آیت 3)

ترجمہ: حرام کر دیا گیا تم پر مردار اور خون اور سور کا گوشت اور وہ جانور جس پر اللہ کے سوا کسی اور کا نام پکارا گیا ہو۔

ان آیات میں ”ما اهل به لغير الله“ سے کیا مراد ہے:

1- تفسیر وسط علامہ واحدی میں ہے کہ ”ما اهل به لغير الله“ کا مطلب ہے کہ جو بتوں کے نام پر ذبح کیا گیا ہو۔

2- شاہ ولی اللہ محدث دہلوی علیہ الرحمہ نے اپنے ترجمان القرآن میں ”ما اهل به لغير الله“ سے

مرا دکھا ہے کہ جو بتوں کے نام پر ذبح کیا گیا ہو۔

3- تفسیر روح البیان میں علامہ اسماعیل حقی علیہ الرحمہ نے ”ما اهل به لغیر اللہ“ سے مراد یہی لیا

ہے کہ جو بتوں کے نام پر ذبح کیا گیا ہو۔

4- تفسیر بیضاوی پارہ 2 رکوع نمبر 5 میں ہے کہ ”ما اهل به لغیر اللہ“ کے معنی یہ ہیں کہ جانور کے

ذبح کے وقت بجائے خدا کے بت کا نام لیا جائے۔

5- تفسیر جلالین میں ”ما اهل به لغیر اللہ“ کے معنی یہ ہیں کہ وہ جانور جو غیر اللہ کے نام پر ذبح کیا

گیا ہو، بلند آواز سے بتوں کا نام لے کر وہ حرام کیا گیا۔

ان تمام معتبر تفاسیر کی روشنی میں واضح ہو گیا کہ یہ تمام آیات بتوں کی مذمت میں نازل

ہوئی ہیں، لہذا انہیں مسلمانوں پر چسپا کرنا کھلی گمراہی ہے۔

مسلمانوں کا نذر و نیاز کرنا

وَمَا أَهْلٌ بِهِ لَغَيْرِ اللَّهِ کے تحت امام فخر الدین رازی علیہ الرحمہ تفسیر کبیر میں فرماتے ہیں:

وَكَانُوا يَقُولُونَ عِنْدَ الذَّبْحِ بِاسْمِ اللَّاتِ وَالْعُزَّى فَحَرَّمَ اللَّهُ تَعَالَى ذَلِكَ (جیسا کہ

عرب ذبح کے وقت اپنے بتوں کا نام پکارتے۔ یعنی مشرک ذبح کے وقت کہتے تھے بِاسْمِ

اللَّاتِ وَالْعُزَّى تو اللہ نے اس کو حرام فرمادیا۔

جبکہ مسلمان ذبح کے وقت بِسْمِ اللَّهِ اَللّٰهُ اَكْبَرُ پڑھ کر اپنی قربانی بارگاہ رب العزت

میں پیش کرتا ہے پھر اس کا ثواب بزرگان دین کو ایصال کرتا ہے۔

ایصال ثواب کیلئے بزرگوں کی طرف منسوب کرنا

الحديث: ترجمہ..... سیدنا حضرت سعد بن عبادہ رضی اللہ عنہ سے مروی ہے کہ حضرت نبی

کریم ﷺ کی خدمت اقدس میں عرض کیا یا رسول اللہ ﷺ! میری والدہ فوت ہوگئی ہے۔ کیا میں ان کی طرف سے کچھ خیرات اور صدقہ کروں۔ آپ ﷺ نے فرمایا! ہاں کیجئے، حضرت سعد بن عبادہ رضی اللہ عنہ نے دریافت فرمایا۔ ثواب کے لحاظ سے کون سا صدقہ افضل ہے؟ آپ ﷺ نے فرمایا ”پانی پلانا“ تو ابھی تک مدینہ منورہ میں حضرت سعد رضی اللہ عنہ ہی کی سبیل ہے۔

(بحوالہ: سنن نسائی جلد دوم، قم الحدیث 3698، ص 577، مطبوعہ فرید بک لاہور)

☆ صاحب تفسیر خازن و مدارک فرماتے ہیں:

اگر فوت شدہ کا نام پانی پر آنا اس پانی کے حرام ہونے کا سبب بنتا تو حضرت سعد رضی اللہ عنہ اس کنویں پر اُم سعد کا نام نہ آنے دیتے، ”ما اهل به لغير الله“ کا مطلب یہ ہے کہ بوقت ذبح جانور پر غیر اللہ کا نام نہ آئے، جان کا نکالنا خالق ہی کے نام پر ہو۔ (تفسیر خازن و مدارک، جلد اول، ص 103)

الحدیث: ترجمہ..... حضرت عروہ بن زبیر رضی اللہ عنہ نے حضرت عائشہ صدیقہ رضی اللہ عنہا سے روایت کی ہے کہ رسول اللہ ﷺ نے سینگوں والے مینڈھے کے لئے حکم فرمایا جس کے سینگ سیاہ آنکھیں سیاہ اور جسمانی اعضا سیاہ ہوں۔ پس وہ لایا گیا تو اس کی قربانی دینے لگے۔ فرمایا کہ اے عائشہ! چھری تو لاؤ، پھر فرمایا کہ اسے پتھر پر تیز کر لینا۔ پس میں نے ایسا ہی کیا تو مجھ سے لے لی اور مینڈھے کو پکڑ کر لٹایا اور ذبح کرنے لگے تو کہا۔ اللہ کے نام سے شروع کرتا ہوں۔ اے اللہ تعالیٰ! اسے قبول فرما محمد ﷺ کی طرف سے آل محمد ﷺ کی طرف سے اور امت محمد ﷺ کی طرف سے پھر اس کی قربانی پیش کر دی۔ (بحوالہ: ابوداؤد جلد دوم، کتاب الاضایا، قم الحدیث 1019، ص 392، مطبوعہ فرید بک لاہور)

الحديث: ترجمہ..... حنش کا بیان ہے کہ میں نے حضرت علی رضی اللہ عنہ کو دودبے قربانی کرتے دیکھا تو عرض گزار ہوا، یہ کیا بات ہے؟ انہوں نے فرمایا کہ رسول اللہ ﷺ نے مجھے وصیت فرمائی تھی، اپنی طرف سے قربانی کرنے کی۔ چنانچہ (ارشاد عالی کے تحت) ایک قربانی میں حضور ﷺ کی طرف سے پیش کر رہا ہوں۔ (بحوالہ: ابو داؤد جلد دوم، کتاب الاضحیاء، رقم الحديث 1017، ص 391، مطبوعہ فرید بک لاہور)

☆ حضرت علامہ مولانا ملاً جیون

علیہ الرحمہ فرماتے ہیں

ذبح سے پہلے یا ذبح کے بعد بغرض ملکیت یا بغرض ایصال ثواب وغیرہ کسی جانور وغیرہ پر آنا یہ سبب حرمت نہیں، مثلاً یوں کہا جاتا ہے۔ مولوی صاحب کی گائے، خان صاحب کا دنبہ، ملک صاحب کی بکری، عقیقہ کا جانور، قربانی کا جانور، ولیمہ کی بھینس، ان جانور پر جو غیر اللہ کا نام پکارا گیا تو کیا یہ حرام اور منت ہو گئے؟ ہرگز نہیں! یہی حکم ہے گیارہویں کے دودھ، حضور غوث الثقلین رضی اللہ عنہ کی طرف منسوب بکری اور منت والے جانوروں کا“ (بحوالہ: تفسیرات احمدیہ)

☆ تیرہویں صدی کے مجدد شاہ عبدالعزیز محدث

دہلوی علیہ الرحمہ فرماتے ہیں:

”واگر مالبدہ و شیر برنج بنا برفاتحہ بزرگ بقصد ایصال ثواب بروح ایشاں پختہ بخورند مضائقہ نیست جائز است“

یعنی اگر مالیدہ اور شیرینی کسی بزرگ کی فاتحہ کے لئے ایصالِ ثواب کی نیت سے پکا کر کھلا دے تو جائز ہے، کوئی مضائقہ نہیں۔ (بحوالہ: تفسیر عزیزی، جلد اول، ص 39)

آگے فرماتے ہیں: ”طعامیکہ ثواب آن نیاز حضرت امامین نمایند و وبرآں فاتحہ و قل و درود خواندن تبرک میبشود خوردن بسیار خوب است“ یعنی جس کھانے پر حضراتِ امامین حسنین کی نیاز کریں اس پر قل اور فاتحہ اور درود پڑھنا باعثِ برکت ہے اور اس کا کھانا بہت اچھا ہے۔ (بحوالہ: فتاویٰ عزیزی، جلد اول، ص 71)

سوال: کیا اللہ تعالیٰ کے نیک بندے اپنی قبروں میں زندہ ہیں؟

جواب: اللہ تعالیٰ کے نیک بندے اپنی قبور میں زندہ ہیں۔ ان کے اجسام حتیٰ کہ ان کے کفن کو بھی قبر کی مٹی نہیں کھاتی۔ وہ اپنے چاہنے والوں کو قبور میں رہ کر بھی جانتے اور پہچانتے ہیں، سلام سنتے ہیں اور سلام کا جواب بھی عنایت فرماتے ہیں۔ ان کو بعد از وصال بھی اللہ تعالیٰ نے ایسی حیات عطا کی ہے کہ وہ تصرفات بھی فرماتے ہیں۔ ان کا دنیا سے رخصت ہونا ایسا ہے جیسے ایک گھر سے دوسرے گھر میں منتقل ہونا ہے۔ یہی اسلامی عقیدہ ہے جس کی تائید میں احادیث اور علمائے اسلام کی کتابوں سے حوالہ جات ملاحظہ ہوں۔

حدیث شریف: حضرت جابر بن عبد اللہ رضی اللہ عنہ سے مروی ہے کہ وہ فرماتے ہیں: حضور ﷺ کا ارشاد ہے جب حافظ قرآن مرتا ہے خدا زمین کو حکم فرماتا ہے۔ اس کا گوشت نہ کھانا، زمین عرض کرتی ہے اے رب! میں اس کا گوشت کیسے کھاؤں گی جبکہ تیرا کلام اس کے سینے میں ہے (الفردوس بماثور الخطاب حدیث 1112، جلد 1، ص 284، مطبوعہ دارالکتب العلمیہ)

Click For More Books

<https://archive.org/details/@zohaibhasanattari>

بیروت، فتاویٰ رضویہ جدید جلد 9، ص 129، مطبوعہ جامعہ نظامیہ لاہور)

حدیث شریف: ابن عبد البر نے بسند صحیح حضرت ابن عباس رضی اللہ عنہما سے روایت کی۔ حضور اکرم نور مجسم ﷺ نے فرمایا جو شخص بھی اپنے کسی ایسے مومن بھائی کی قبر سے گزرتا ہے جو اسے دنیا میں پہچانتا تھا، اسے سلام کرتا ہے تو صاحبِ قبر اسے پہچانتا ہے اور اس کے سلام کا جواب دیتا ہے (حاشیہ الطحاوی علی مرآۃ الفلاح، فصل فی زیارة القبور، جلد اول، ص 341، مطبوعہ نور محمد کارخانہ تجارت کتب کراچی، فتاویٰ رضویہ (جدید) جلد 9، ص 893، مطبوعہ جامعہ نظامیہ لاہور)

علمائے اسلام کے ارشادات

1..... علامہ زرقانی علیہ الرحمہ فرماتے ہیں کہ ہر جسم بوسیدہ نہیں ہوتا۔ اولیاء، باعمل علماء، شہداء، طالب ثواب موزن، باعمل حافظ قرآن، سرحد کا پاسبان، طاعون میں صبر کے ساتھ اور اجر چاہتے ہوئے مرنے والا، کثرت سے ذکر اللہ کرنے والا ان کے بدن نہیں بگڑتے (شرح زرقانی علی الموطا، باب جامع الجنائز، مکتبہ تجاریہ کبریٰ مصر جلد 2، ص 84، فتاویٰ رضویہ جدید، جلد 9، ص 128، مطبوعہ جامعہ نظامیہ لاہور)

2..... امام جلال الدین سیوطی علیہ الرحمہ شرح الصدور میں نقل فرماتے ہیں کہ امام قشیری علیہ الرحمہ اپنے رسالے میں بسند خود حضرت ابوسعید خراز علیہ الرحمہ سے راوی کہ میں مکہ معظمہ میں تھا۔ باب بنی شیبہ پر ایک جوان مردہ پڑا پایا۔ جب میں نے اس کی طرف نظر کی تو مجھے دیکھ کر مسکرایا اور کہا۔ اے ابوسعید! کیا تم نہیں جانتے کہ اللہ تعالیٰ کے پیارے زندہ ہیں۔ اگرچہ مرجائیں۔ وہ تو ایک گھر سے دوسرے گھر میں جاتے ہیں۔

(شرح الصدور، باب زیارة القبور و علم الموتی، ص 86، خلافت، اکیڈمی میٹورہ سوات،

فتاویٰ رضویہ، جلد 9، ص 433، جامعہ نظامیہ لاہور)

Click For More Books

<https://archive.org/details/@zohaibhasanattari>

3..... حضرت امام ابوعلی علیہ الرحمہ سے راوی ہیں۔ میں نے ایک فقیر کو قبر میں اتارا، جب کفن کھولا، ان کا سر خاک پر رکھ دیا کہ اللہ تعالیٰ ان کی غربت پر رحم کرے، فقیر نے آنکھیں کھول دیں اور مجھ سے فرمایا۔ اے ابوعلی! تم مجھے اس کے سامنے ذلیل کرتے ہو جو میرے ناز اٹھاتا ہے، میں نے عرض کی۔ اے میرے سردار! کیا موت کے بعد زندگی ہے؟ فرمایا۔ میں زندہ ہوں اور خدا کا ہر پیارا زندہ ہے۔ بے شک وہ وجاہت و عزت جو مجھے روز قیامت ملے گی۔ اس سے میں تیری مدد کروں گا (شرح الصدور، فتاویٰ رضویہ، جلد 9، ص 433، مطبوعہ جامعہ نظامیہ لاہور)

4..... عطا کہتے ہیں میری خالہ مجھ سے بیان کرتی ہیں۔ میں ایک بار زیارت قبور شہداء کو گئی۔ میرے ساتھ دولڑکوں کے سوا کوئی نہ تھا جو میری سواری کا جانور تھا مے تھے۔ میں نے مزارات پر سلام کیا۔ جواب سنا اور آواز آئی ”واللہ انا نعرفکم کما یعرف بعضنا بعضا“ خدا کی قسم تم لوگوں کو ایسے پہچانتے ہیں جیسے آپس میں ایک دوسرے کو۔ میرے بدن پر بال کھڑے ہو گئے۔ میں سوار ہوئی اور واپس آئی۔

(المستدرک للحاکم، کتاب المغازی، دار الفکر بیروت 29/3، فتاویٰ رضویہ جدید، جلد 9، ص 722، مطبوعہ جامعہ نظامیہ لاہور)

5: ابن ابی الدنیا اور بیہقی دلائل میں انہیں عطا مخزومی کی خالہ سے راوی: ایک دن میں نے قبر سیدنا حمزہ رضی اللہ عنہ کے پاس نماز پڑھی۔ اس وقت جنگل میں کسی آدمی کا نام و نشان نہ تھا۔ بعد نماز مزار شریف پر سلام کیا۔ (مزار کے اندر سے) جواب آیا اور اس کے ساتھ یہ فرمایا: جو میری قبر کے نیچے سے گزرتا ہے، میں اسے پہچانتا ہوں، جیسا یہ پہچانتا ہوں کہ اللہ تعالیٰ نے مجھے پیدا کیا اور جس طرح رات اور دن کو پہچانتا ہوں۔

(دلائل النبوة، باب قول اللہ لا تحسبن الذین دار الکتب العلمیہ بیروت 308/3، فتاویٰ رضویہ جدید، جلد 9، ص 723، مطبوعہ جامعہ نظامیہ لاہور، پنجاب)

6: قاضی ثناء اللہ صاحب پانی پتی تذکرۃ الموتی میں لکھتے ہیں۔ اولیاء اللہ کا فرمان ہے کہ ہماری روہیں ہمارے جسم ہیں یعنی ان کی ارواح جسموں کا کام دیا کرتی ہیں اور کبھی اجسام انتہائی لطافت کی وجہ سے ارواح کی طرح ظاہر ہوتے ہیں، کہتے ہیں: حضور ﷺ کا سایہ نہ تھا۔ ان کی ارواح زمین آسمان اور جنت میں جہاں بھی چاہیں آتی جاتی ہیں۔ اس لئے قبروں کی مٹی ان کے جسموں کو نہیں کھاتی ہے بلکہ کفن بھی سلامت رہتا ہے۔ ابن ابی الدنیا نے مالک سے روایت کی ہے کہ مومنین کی ارواح جہاں چاہتی ہیں سیر کرتی ہیں، مومنین سے مراد کاملین ہیں۔ حق تعالیٰ ان کے جسموں کو روحوں کی قوت عطا فرماتا ہے تو وہ قبروں میں نماز ادا کرتے ہیں اور قرآن مجید پڑھتے ہیں (تذکرۃ الموتی والقبور (اردو) ارواح ٹھہرنے کی جگہ ص 75، نوری کتب خانہ، نوری مسجد اسلام گنج لاہور، فتاویٰ رضویہ جدید، جلد 9، ص 432، مطبوعہ جامعہ نظامیہ لاہور)

7: علامہ امام ملا علی قاری علیہ الرحمہ شرح مشکوٰۃ میں لکھتے ہیں۔ اولیاء اللہ کی دونوں حالتوں (حیات و ممات) میں اصلاً فرق نہیں۔ اسی لئے کہا گیا ہے کہ وہ مرتے نہیں بلکہ ایک گھر سے دوسرے گھر میں تشریف لے جاتے ہیں۔ (مرقات شرح مشکوٰۃ، باب الجمعہ، فصل الثالث، 241/3، مطبع امدادیہ ملتان، فتاویٰ رضویہ جدید، جلد 9، ص 433، مطبوعہ جامعہ نظامیہ لاہور)

ایک احمقانہ عقیدہ اور اس کا رد

حضرت امام عبدالغنی نابلسی علیہ الرحمہ فرماتے ہیں۔ میرے نزدیک وہ شخص سراسر جاہل ہے جو بعض گمراہ فرقوں کی طرح یہ عقیدہ رکھتا ہے کہ ”روحیں عارضی ہیں اور موت کے سبب وہ ایسے زائل ہو جاتی ہیں جیسے مردے سے حرکات و سکنات زائل ہو جاتی ہیں“ اور وہ گمراہ فرقے یہ سمجھتے ہیں کہ جب اولیاء اللہ رحمہم اللہ انتقال کر جاتے ہیں تو وہ مٹی ہو جاتے ہیں اور زمین کی مٹی کے ساتھ مل کر ان کی روہیں بھی ختم ہو جاتی ہیں لہذا ان کی قبروں کی کوئی تعظیم نہیں۔ اس وجہ سے

یہ لوگ ان کی توہین و تحقیر کرتے ہیں اور ان کی زیارت، ان سے برکت حاصل کرنے والوں پر اعتراض کرتے ہیں۔

حضرت امام عبدالغنی نابلسی علیہ الرحمہ فرماتے ہیں۔ ایک دن میں حضرت سیدنا ارسلان دمشق علیہ الرحمہ کے مزار پر انوار کی زیارت کے لئے جا رہا تھا تو میں نے خود اپنے کانوں سے ایک شخص کو یہ کہتے سنا ”تم ان مٹی کے ڈھیروں پر کیوں جاتے ہو؟ یہ تو سراسر بے وقوفی ہے“ اس کی بات سنکر مجھے انتہائی تعجب ہوا۔ میں نے دل میں کہا ”کوئی مسلمان ایسی بات نہیں کہہ سکتا“ (کشف النور عن اصحاب القبور، امام عبدالغنی نابلسی علیہ الرحمہ، ص 103، مطبوعہ مکتبۃ المدینہ، کراچی)

سوال: کیا بعد از وصال اولیاء اللہ رحمہم اللہ ایک جگہ سے دوسری جگہ تشریف لے جاسکتے ہیں؟

جواب: حق تعالیٰ کے نیک بندے بعد از وصال ایک جگہ سے دوسری جگہ تشریف لے جاسکتے ہیں۔

حدیث شریف = حضرت سلمیٰ رضی اللہ عنہا سے روایت ہے۔ فرماتی ہیں: میں حضرت اُمّ سلمیٰ رضی اللہ عنہا کی خدمت میں حاضر ہوئی وہ رو رہی تھیں، میں نے پوچھا آپ کیوں رو رہی ہیں۔ انہوں نے فرمایا کہ نبی اکرم ﷺ کو خواب میں دیکھا۔ آپ ﷺ کی داڑھی مبارک اور سر انور گرد آلود تھے۔ میں نے عرض کیا یا رسول اللہ ﷺ کیا بات ہے؟ آپ ﷺ نے فرمایا۔ میں ابھی حسین رضی اللہ عنہ کی شہادت میں شریک ہوا ہوں۔ (ترمذی ابواب المناقب، حدیث 3771 ص 856 مطبوعہ دار السلام ریاض سعودی عرب)

فائدہ = اس حدیث شریف سے معلوم ہوا کہ نبی پاک ﷺ وصال کے بعد بھی اللہ تعالیٰ کی دی ہوئی طاقت سے جب چاہیں، جہاں چاہیں تشریف لے جاسکتے ہیں۔

شیخ سعدی شیرازی علیہ الرحمہ کا بعد از وصال تشریف لانا

حضرت شاہ ولی اللہ صاحب محدث دہلوی علیہ الرحمہ نے انفاس العارفین میں لکھا ہے کہ میرے والد شیخ عبدالرحیم محدث دہلوی علیہ الرحمہ فرماتے تھے کہ میں آگرہ میں مرزا زاهد کے درس سے واپس آ رہا تھا۔ راستے میں ایک لمبے کوچے سے میرا گزر ہوا، اس وقت مجھے خوب ذوق و شوق حاصل تھا اور میں شیخ سعدی کے یہ اشعار پڑھ رہا تھا۔

جز یاد دوست ہرچہ کنی عمر ضائع است
جز سر عشق ہرچہ بخوانی بطلالت است
سعدی بشو تو لوح دل از غیر حق
علمی کے راہ حق نہ نماید جہالت است

چوتھا مصرع میرے ذہن سے نکل گیا اور یاد نہیں آ رہا تھا۔ اس کے سبب میرے دل میں اضطراب اور بے چینی پیدا ہونے لگی۔ اچانک دیکھتا ہوں کہ ایک فقیر منمش، دراز زلف اور ملیح چہرہ والا پیر مرد ظاہر ہوا اور کہنے لگا: علمی کے راہ حق نہ نماید جہالت است

میں نے یہ سن کر کہا کہ جزاک اللہ خیر! الجزاء آپ نے میرے دل سے بہت بڑی بے چینی اور اضطراب کو دور فرمادیا۔ پھر میں نے ان کی خدمت میں پان پیش کیا، وہ مسکرائے اور کہنے لگے۔ کیا یہ یاد دلانے کی اجرت ہے، میں نے کہا نہیں بلکہ یہ شکرانے کے طور پر ہے۔ فرمایا میں نہیں کھاتا، پھر فرمایا مجھے جلد جانا چاہئے۔ میں نے کہا میں بھی ساتھ چلوں گا۔ کہنے لگے میں بہت

تیز اور جلد جانا چاہتا ہوں۔ یہ کہہ کر انہوں نے اپنا قدم بڑھا کر کوچے کے آخری سرے پر رکھا۔ تب میں سمجھا کہ یہ تو کوئی روح مجسم ہے۔ میں نے کہا ”حضرت اپنے نام سے تو آگاہ کیجئے تاکہ میں آپ پر فاتحہ پڑھ سکوں“ تو انہوں نے فوراً مڑ کر کہا ”فقیر کو سعدی شیرازی کہتے ہیں“

حضرت شیخ احمد سمیتی علیہ الرحمہ بعد از وصال

طواف کرتے پائے گئے

شیخ محی الدین ابن عربی علیہ الرحمہ فرماتے ہیں کہ ایک مرتبہ نماز جمعہ کے بعد میں طواف کر رہا تھا۔ میں نے ایک شخص کو دیکھا کہ وہ بھی طواف میں مشغول ہے لیکن اس کی راہ میں دوسرے لوگ رکاوٹ نہیں بن رہے ہیں۔ وہ دو آدمیوں میں اس طرح نکل جاتا ہے کہ ان دونوں میں سے کسی کو جدا ہونے کی ضرورت نہیں پڑتی۔ میں اس شخص کا یہ حال دیکھ کر سمجھ گیا کہ یہ جسد عنصری نہیں بلکہ جسم مثالی ہے۔ میں اس کی راہ میں کھڑا ہو گیا۔ جب وہ سامنے آیا تو میں نے اس کو سلام کیا۔ اس نے جواب دیا۔ میں اس کے ساتھ ہو کر اس سے گفتگو کرنے لگا۔ مجھے معلوم ہوا کہ یہ حضرت احمد سمیتی علیہ الرحمہ ہیں۔

میں نے پوچھا کہ حضرت ہفتہ کے سات دنوں میں آپ نے اپنی زندگی میں صرف سنیچر کو کسب معاش کے لئے کیوں مخصوص فرما دیا تھا۔ آپ نے فرمایا اس وجہ سے کہ خدائے تعالیٰ نے ایک شنبہ کو تخلیق عالم شروع فرمائی اور جمعہ کے دن مکمل ہوا۔ یہ چھ دن وہ ہمارے کام کرتا رہا۔ میں بھی اس لئے چھ دن اس کے کام میں مصروف رہا کرتا تھا اور اپنے حفظ نفس کے لئے ان دنوں میں کوئی کام نہیں کرتا تھا۔ جب شنبہ (سنیچر) کا دن آیا تو اس کو میں نے اپنی کسب معاش کے لئے مقرر کیا تاکہ ان چھ دنوں کے لئے قوت کا کچھ انتظام ہو جائے۔ پھر میں نے ان سے پوچھا کہ

حضرت آپ کے زمانے میں قطب وقت کون تھا؟ فرمایا کہ میں تھا۔ اس کے بعد وہ مجھ سے رخصت ہو گئے اور میں اپنی جگہ واپس آ گیا۔

(از کتاب: فتوحات مکیہ مصنف: امام محی الدین ابن عربی علیہ الرحمہ)

بعد از وصال ایک بزرگ کا

شیخ ابن عربی کی اعانت کیلئے تشریف لانا

شیخ محی الدین ابن عربی علیہ الرحمہ اپنے ایک روحانی مقام کی بابت لکھتے ہیں کہ مجھ پر حیرت غالب ہوئی اور بوجہ تنہائی کے وحشت معلوم ہونے لگی۔ اس مقام کا نام بھی مجھے معلوم نہ تھا۔ حالانکہ وہ مقام مجھے حاصل تھا۔ اس وحشت و حیرت کے ساتھ میں وہاں سے چل پڑا اور عصر کی نماز کے بعد ایک دوست کے مکان پر جا ٹھہرا اور اسی حیرت و وحشت کی حالت میں اس سے گفتگو کرتا تھا کہ اچانک ایک شخص ظاہر ہوا اور اس نے مجھے گلے لگا لیا (جس سے میری وحشت دور ہوئی) میں نے غور سے دیکھا تو وہ شیخ ابو عبد الرحمن سلمیٰ علیہ الرحمہ کی روح مبارک تھی جو جسم مثالی میں میرے پاس آئی تھی اور حق سبحانہ و تعالیٰ نے اس کو میرے پاس بھیجا تھا۔

میں نے ان سے کہا کہ میں آپ کو بھی اس مقام پر پاتا ہوں فرمایا کہ ”ہاں میں قبر پر حاضر ہوا اور التجا کی کہ اپنی دوستی کا شرف بخشیں۔ آپ قبر سے نکلے اور اس سے دوستی کا عہد باندھا“
(جامع کرامات اولیاء)

بعد از وصال خواجہ بختیار کا کی علیہ الرحمہ سے

شاہ عبد الرحیم کا مکالمہ

شاہ ولی اللہ صاحب محدث دہلوی علیہ الرحمہ کے والد شاہ عبد الرحیم صاحب محدث دہلوی

علیہ الرحمہ فرماتے ہیں کہ ایک مرتبہ میں خواجہ قطب الدین بختیار علیہ الرحمہ کے مزار کی زیارت کو گیا۔ ادب کی وجہ سے میں مزار کے قریب چبوترے پر کھڑا ہو گیا کہ خواجہ صاحب کی روح جسم مثالی میں ظاہر ہوئی اور فرمایا آگے آؤ، میں دو تین قدم آگے بڑھا، فرمایا اور آگے آؤ۔ میں اور بڑھا۔ یہاں تک کہ میں آپ کے بہت ہی قریب پہنچ گیا۔ خواجہ صاحب نے پوچھا تم شعر کے متعلق کیا کہتے ہو؟ میں نے جواب دیا ”کلام حسنہ حسن قبیحہ قبیح“، یعنی وہ ایک کلام ہے اس میں سے جو اچھا ہے وہ بہتر ہے اور جو برا ہے وہ خراب ہے۔ فرمایا بارک اللہ

پھر خواجہ صاحب نے پوچھا۔ خوبصورت آواز کے متعلق کیا کہتے ہو؟ میں نے جواب دیا ”ذلک فضل اللہ یؤتیہ من یشاء“ یہ اللہ کا فضل جس کو عطا کر دے۔ پوچھا جب یہ دونوں جمع ہو جائیں (یعنی اچھا شعر اور اچھی آواز) تو تم کیا کہتے ہو؟ میں نے کہا ”نور علی نور یہدی اللہ لنورہ من یشاء“ فرمایا، بارک اللہ تم بھی کبھی کبھار ایک دو بیت سن لیا کرو۔ ایک دوسری مرتبہ جب ان کے مزار پر گیا تو ان کی روح متمثل ہوئی اور مجھ سے فرمایا کہ تمہارے یہاں ایک فرزند پیدا ہوگا۔ اس کا نام قطب الدین رکھنا۔ چونکہ میری بیوی سن ایام کو پہنچ گئی تھی۔ مجھے خیال گزرا کہ شاید حضرت کی مراد بیٹے کا بیٹا یعنی پوتا ہے۔ آپ میرے اس خیال سے آگاہ ہو گئے اور فرمایا۔ میرا یہ مقصد نہیں، یہ فرزند تیری ہی پشت سے پیدا ہوگا۔ ایک مدت کے بعد میرا دوسرا نکاح ہوا۔ اس سے میرا بیٹا شاہ ولی اللہ پیدا ہوا۔ میں نے اس کا دوسرا نام قطب الدین رکھا (انفاس العارفین)

خواجہ بختیار کا کی علیہ الرحمہ بعد از وصال خود اپنی قبر سے گھوڑے پر سوار نکلے

شیخ بدر الدین سرہندی غلیفہ حضرت امام ربانی علیہ الرحمہ فرماتے ہیں کہ میں حضرت خواجہ بختیار کا کی قدس سرہ کے مزار پر حاضر ہوا اور بہت عاجزی کے ساتھ آپ کے روبرو بیٹھ کر آپ کی

طرف متوجہ ہوا۔ یکا یک دیکھا کہ حضرت خواجہ ایک عربی گھوڑے پر سوار اپنی قبر سے باہر تشریف لائے۔ اس طرح کہ گھوڑے کا پچھلا نصف حصہ قبر میں تھا اور اگلا نصف حصہ مزار سے باہر تھا۔ آپ نے گھوڑے کو اتنی دور ہی چلایا۔ پھر مجھ سے فرمایا ”وہ نسبت معیت تھی جو حضرت خواجہ باقی باللہ نے تم کو دی ہے، وہ انہوں نے مجھ سے لی ہے اور وہ نسبت میری نسبت ہے اس کو اچھی طرح محفوظ رکھو اور خود کو تم میرا ہی سمجھو اور یہیں سے تم واپس جاؤ۔ ایک گوشہ میں بیٹھ جاؤ اور لوگوں کی آمد و رفت اپنے اوپر بند کر دو۔ جو کچھ تم اس سفر میں تلاش کر رہے ہو، وہ تمہیں وہیں مل جائے گی“ میں نے عرض کیا کہ ”اب جبکہ میں چل پڑا ہوں تو ایک بار اکبر آباد ہو آؤں پھر واپس آ کر آپ نے جو فرمایا ہے اس پر عمل کروں گا“ حضرت خواجہ نے فرمایا ”جاؤ اور جلد واپس آ جاؤ“

(حضرات القدس حصہ دوم)

شیخ محی الدین ابن عربی علیہ الرحمہ نے بعد از وصال مولانا صدر الدین قونوی علیہ الرحمہ کو ایک خاص تجلی سے مشرف فرمایا

شیخ صدر الدین قونوی علیہ الرحمہ کا بیان ہے کہ میرے شیخ محی الدین ابن عربی علیہ الرحمہ اپنی زندگی میں مجھے ایک خاص تجلی سے مشرف کرنا چاہتے تھے مگر اس پر قادر نہ ہوئے۔ ان کی وفات کے بعد میں ان کے مزار پر گیا اور زیارت کر کے واپس آ رہا تھا۔ اس وقت حق تعالیٰ کی محبت کا اس قدر مجھ پر غلبہ ہوا کہ قریب تھا کہ میں تمام کائنات سے بے خبر ہو جاؤں۔ اس حالت میں حضرت شیخ کی روح نہایت حسین صورت میں میرے سامنے آئی۔ گویا محض نور تھی اور اس وقت مجھے اس تجلی سے مشرف فرمایا جب مجھ کو افاقہ ہوا تو سلام اور معافقہ کیا اور فرمایا الحمد للہ! جس نے حجاب کو دور کیا اور احباب کو ملایا اور قصد و کوشش کو ناکام نہیں کیا (نزمۃ البساتین)

چار بزرگ اپنی قبور میں زندوں کی طرح تصرف فرماتے ہیں

علامہ شطنوفی ہجۃ الاسرار میں شیخ عقیل منجی رضی اللہ عنہ کے حال میں لکھتے ہیں۔ یہ ان چار بزرگوں میں سے ہیں جن کے بارے میں حضرت شیخ علی قرشی رضی اللہ عنہ نے یوں فرمایا ہے کہ میں نے مشائخ میں سے چار کو دیکھا جو اپنی قبروں میں زندہ کی طرح تصرف فرماتے ہیں اور وہ یہ ہیں: شیخ عبدالقادر جیلانی، شیخ معروف کرخی، شیخ عقیل منجی اور شیخ حیات بن قیس حرانی رضی اللہ تعالیٰ عنہم (کتاب البرزخ، علامہ نور بخش توکلی علیہ الرحمہ، ص 184، مطبوعہ فرید بک اسٹال، لاہور)

سوال: اذان میں یا اذان کے علاوہ نام محمد (ﷺ) پر انگوٹھے چوم کر آنکھوں سے لگانا کیسا ہے؟

جواب: سرکار کریم ﷺ کا نام نامی اسم گرامی محمد (ﷺ) سن کر انگوٹھے چوم کر آنکھوں سے لگانا مستحب ہے۔

✽ امام دیلمی نے حضرت ابو بکر صدیق رضی اللہ عنہ سے نقل کیا کہ انہوں نے کلمات اذان کا جواب دیتے ہوئے ”أشهد ان محمدا رسول الله“ کے موقع پر ”قَبَّلَ بَاطِنَ الْأَيْمَنِ السَّبَابَتَيْنِ وَمَسَحَ عَيْنَيْهِ“ اپنی دونوں شہادت کی انگلیوں کے پورے چوم کر آنکھوں سے لگا لئے تو رسول اللہ ﷺ نے فرمایا:

مَنْ فَعَلَ مِثْلَ مَا فَعَلَ خَلِيلِي فَقَدْ حَلَّتْ لَهُ شَفَاعَتِي
جس نے میرے دوست (ابوبکر) جیسا عمل کیا اس کے لئے میری شفاعت واجب ہوگی
(مسند دیلمی بحوالہ المقاصد الحسنہ ص 382)

✽ مفسر قرآن حضرت امام اسماعیل حقی علیہ الرحمہ (متوفی 1137ھ) امام ابوطالب کی
علیہ الرحمہ (متوفی 387ھ) کے حوالہ سے نقل کرتے ہیں۔ حضرت سفیان بن عیینہ علیہ الرحمہ
نے بیان کیا۔ دس محرم الحرام بروز جمعہ رسول اللہ ﷺ مسجد میں تشریف لائے۔ آپ ﷺ
ستون کے قریب تشریف فرما ہوئے۔ حضرت بلال رضی اللہ عنہ نے اذان دی۔ حضرت ابوبکر
صدیق رضی اللہ عنہ نے یہ کہتے ہوئے انگوٹھے آنکھوں پر لگا لئے۔

قُرَّةُ عَيْنِي بِكَ يَا رَسُولَ اللَّهِ

یا رسول اللہ ﷺ میری آنکھوں کی ٹھنڈک آپ کا اسم گرامی ہے۔ آپ ﷺ نے اذان
مکمل ہونے کے بعد فرمایا ”اے ابوبکر جس نے بھی شوق و محبت سے تجھ جیسا عمل کیا تو اللہ تعالیٰ
اس کے گناہ معاف فرمادے گا۔“ (تفسیر روح البیان جلد 7 ص 272)

✽ مفسر قرآن حضرت امام اسماعیل حقی علیہ الرحمہ نے الحیط کے حوالہ سے لکھا۔ نبی
پاک ﷺ مسجد میں تشریف لائے۔ حضرت ابوبکر صدیق رضی اللہ عنہ بھی وہاں تھے۔ حضرت
بلال رضی اللہ عنہ نے اذان دی۔ جب انہوں نے کہا ”اشھد ان محمدا رسول اللہ“ تو
حضرت ابوبکر رضی اللہ عنہ نے اپنے دونوں انگوٹھوں کو چوم کر آنکھوں سے لگاتے ہوئے کہا قُرَّةُ
عَيْنِي بِكَ يَا رَسُولَ اللَّهِ یعنی یا رسول اللہ ﷺ! میری آنکھوں کی ٹھنڈک آپ کا اسم
گرامی ہے۔ جب اذان ختم ہوئی تو آپ ﷺ نے فرمایا۔ اے ابوبکر! جو تم نے عمل کیا جو بھی اس
طرح کرے گا اللہ تعالیٰ اس کے اگلے پچھلے گناہ معاف فرمادے گا۔ (روح البیان جلد 7 ص

(271)

✽ مفسر اسماعیل حقی (متوفی 1137ھ) نے قصص الانبیاء وغیرہ کے حوالے سے لکھا۔
اللہ تعالیٰ نے جب حضرت آدم علیہ السلام کو آگاہ کیا۔ میرے حبیب محمد ﷺ کا نور تمہاری صلب
میں ہے اور انہیں تمام انبیاء علیہم السلام کے آخر میں مبعوث کروں گا۔

فَسَأَلَ لِقَاءَ مُحَمَّدٍ ﷺ (تو انہوں نے حضور ﷺ کی زیارت کے لئے عرض کیا) تو
اللہ تعالیٰ نے نور محمدی ﷺ کو ان کی انگلی شہادت اور بعض روایات کے مطابق ان کے انگوٹھوں
میں منتقل کیا۔

فَقَبَّلَ آدَمُ عَلَيْهِ السَّلَامُ ظَفَرِي إِبْهَامِيهِ وَمَسَحَ عَلَى عَيْنَيْهِ
(تو حضرت آدم علیہ السلام نے اپنے دونوں انگوٹھوں کے ناخن چومے اور اپنی آنکھوں
سے لگا لئے)

حضور ﷺ کو سیدنا جبریل علیہ السلام نے جب اس واقعہ کی اطلاع کی تو آپ ﷺ نے
فرمایا:

مَنْ سَمِعَ إِسْمِي فِي الْأَذَانِ فَقَبَّلَ ظَفَرِي إِبْهَامِيهِ وَمَسَحَ عَلَى
عَيْنَيْهِ لَمْ يَعْمُرْ أَبَدًا
(جس نے میرا نام اذان میں سنا اور اپنے دونوں انگوٹھوں کو چوم کر آنکھوں سے لگایا وہ کبھی
نایینا نہیں ہوگا)

امام اسماعیل حقی علیہ الرحمہ اس روایت کو نقل کر کے لکھتے ہیں ”فَصَارَ أَصْلًا
لِدُرِّيَّتِهِ“

(تو یہ ان کی اولاد کے لئے اصل و دلیل ہے) (روح البیان جلد 7 ص 272)

Click For More Books

<https://archive.org/details/@zohaibhasanattari>

✽ اعتراض اول۔ روایت ضعیف ہے

یہاں یہ سوال ہو سکتا ہے کہ یہ روایت ضعیف ہے کیونکہ امام عبدالرحمن سخاوی علیہ الرحمہ (متوفی 903ھ) نے نقل کر کے لکھا ”لَا يُصَحِّحُ“ یعنی یہ روایت صحیح نہیں ہے۔

جواب: حدیث کی تین اقسام ہیں۔ صحیح، حسن اور ضعیف۔ اگر کسی روایت کے بارے میں محدثین لکھیں یہ صحیح نہیں تو اس کا مطلب یہ ہوتا ہے کہ یہ حسن یا ضعیف ہے یعنی عدم صحت سے یہ لازم نہیں آتا کہ یہ حدیث حسن یا ضعیف بھی نہ ہو مثلاً محدثین نے درج ذیل روایت ”اَكْلُ الطَّيْنِ حَرَامٌ“ یعنی مٹی کھانا حرام ہے۔ کے بارے میں لکھا ”لَا يُصَحِّحُ“ یعنی یہ روایت صحیح نہیں ہے۔

تو اس کے تحت امام ملا علی قاری علیہ الرحمہ (متوفی 1014ھ) نے بھی ضابطہ آشکار کرتے ہوئے لکھا ”لَا يَلْزَمُ مِنْ عَدَمِ صِحَّتِهِ نَفْيُ وُجُودِ حُسْنِهِ وَ ضَعْفِهِ“ یعنی روایت کی عدم صحت سے اس کے حسن و ضعیف ہونے کی نفی لازم نہیں آتی (الموضوعات کبیر ص 66)

دوسرے مقام پر شرب زمزم کی فضیلت پر دال روایت کے بارے میں لکھا۔ اسے موضوع نہیں کہا جاسکتا ہاں ضعیف ہو سکتی ہے۔ اگرچہ امام سخاوی علیہ الرحمہ نے اس کے بارے میں لکھا کہ یہ صحیح نہیں ”لَا يُدْنِي فِي الضُّعْفِ وَالْحُسْنِ“ یعنی تو یہ اس کے ضعیف و حسن ہونے کے مخالف و منافی نہیں ہے (الموضات الکبیر ص 236)

بعینہ یہی بات ہم زیر بحث روایت کے بارے میں کہہ سکتے ہیں کہ امام سخاوی علیہ الرحمہ نے اس کے بارے میں لکھا کہ یہ صحیح نہیں ہے تو اس سے اس کا حسن اور ضعف نہ ہونا لازم نہیں آتا۔ اگر اسے ضعیف قرار دیا جائے تو پھر بھی حسب ضابطہ فضائل اعمال میں اس سے استدلال کیا جاسکتا ہے۔

دوسرا اعتراض: مرفوع نہ ہونا

دوسرا اعتراض یہ کیا جاسکتا ہے کہ امام سخاوی علیہ الرحمہ نے یہ لکھا کہ

لَا يَصِحُّ فِي الْمَرْفُوعِ مِنْ كُلِّ هَذَا شَيْءٌ

یعنی اس مسئلہ میں کوئی صحیح مرفوع روایت موجود نہیں۔ (مقاصد حسنہ ص 384)

جواب: رسول اللہ ﷺ کے ارشاد گرامی کو مرفوع کہا جاتا ہے اور صحابہ کے قول کو موقوف، امام سخاوی علیہ الرحمہ کا مقصد اسی بات کو آشکار کرنا ہے کہ اس سلسلہ میں حضور ﷺ کا کوئی ارشاد گرامی درجہ صحت پر نہیں۔ گویا وہ کہنا چاہتے ہیں جو ثابت ہے اس میں ضعف ہے اور ہمیں اس سے انکار نہیں مگر پیچھے آچکا ہے کہ اس سے استدلال کرتے ہوئے لکھا۔ مفسر قرآن امام اسماعیل حقی علیہ الرحمہ (متوفی 1137ھ) نے یہی اصولی گفتگو کرتے ہوئے لکھا۔

قَالَ الْإِمَامُ السَّخَاوِيُّ فِي الْمَقَاصِدِ الْحَسَنَةِ إِنَّ هَذَا الْحَدِيثَ لَمْ يَصَحَّ فِي الْمَرْفُوعِ.... يَقُولُ الْفَقِيرُ: قَدْ صَحَّ عَنِ الْعُلَمَاءِ تَجْوِيزُ الْأَخْذِ بِالْحَدِيثِ الضَّعِيفِ فِي الْعَمَلِ فَكُنْ الْحَدِيثُ الْمَذْكُورُ غَيْرَ مَرْفُوعٍ لَا يَسْتَلْزِمُ تَرْكُ الْعَمَلِ بِمَضْمُونِهِ
یعنی امام سخاوی علیہ الرحمہ نے المقاصد الحسنہ میں لکھا یہ حدیث بطور مرفوع صحیح نہیں۔ فقیر کہتا ہے علماء کے نزدیک اعمال میں حدیث ضعیف سے استدلال صحیح ہوتا ہے تو حدیث مذکور کا مرفوع نہ ہونا اس کے مضمون پر عمل سے مانع نہیں۔

اس پر عمل علماء و فقہاء اور صوفیاء کے حوالہ دیتے ہوئے لکھا۔

وَكَفَّائًا كَلَامُ الْإِمَامِ الْمَكِّيِّ فِي كِتَابِهِ فَإِنَّهُ قَدْ شَهِدَ الشَّيْخُ السُّهْرِيُّ وَرَدِي فِي عَوَارِفِ الْمَعَارِفِ بِوُفُورِ عَلَيْهِ وَكَثْرَةِ حِفْظِهِ وَقُوَّةِ حَالِهِ
یعنی اور ہمارے لئے امام (ابوطالب) کی کتاب میں گفتگو ہی کافی ہے کیونکہ شیخ شہاب الدین سہروردی نے عوارف المعارف میں ان کے وفور علم، کثرت حفظ اور قوت حال کی گواہی دی

Click For More Books

<https://archive.org/details/@zohaibhasanattari>

ہے۔ (بحوالہ: تفسیر روح البیان جلد 7 ص 272)

موقوف ہی مان لیں

ہم اسے موقوف ہی مان لیتے ہیں تو کیا صحابی کا قول حجت نہیں ہوتا جبکہ تمام اُمت کا اتفاق ہے صحابی کا غیر اجتہادی قول حکم مرفوع ہوتا ہے۔

امام ابن حجر عسقلانی علیہ الرحمہ (متوفی 852ھ) لکھتے ہیں۔

مِثَالُ الْمَرْفُوعِ مِنَ الْقَوْلِ حُكْمًا مَا يَقُولُ الصَّحَابِيُّ مَا لَا فَجَالَ لِلاَّ جِبْهَادٍ فِيهِ
یعنی جب صحابی ایسی بات کہے جو اجتہادی نہ ہو تو وہ بھی مرفوع کے حکم میں ہی ہوتی ہے۔
(بحوالہ: نزہۃ النظر، ص 548)

حضرت امام ملا علی قاری علیہ الرحمہ (متوفی 1014ھ) نے زیر بحث روایت کے تحت امام سخاوی علیہ الرحمہ کی گفتگو اور مذکور اصول بیان کر کے معاملہ آشکار کر دیا۔ ملاحظہ کیجئے۔

قَالَ السَّخَاوِيُّ وَكُلُّ مَا يُرْوَى فِي هَذَا فَلَا يَصِحُّ
یعنی امام سخاوی علیہ الرحمہ نے لکھا اس مسئلہ میں جو کچھ مروی ہے اسکا مرفوع ہونا صحیح نہیں۔
اس پر لکھا

قُلْتُ، وَإِذَا ثَبَتَ رَفْعُهُ عَلَى الصَّدِيقِ فَتَكْفِي الْعَمَلُ بِهِ لِقَوْلِهِ عَلَيْهِ الصَّلَاةُ
وَالسَّلَامُ عَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ
یعنی میں کہتا ہوں کہ جب یہ حضرت صدیق اکبر رضی اللہ عنہ سے ثابت ہے تو عمل کے لئے
اتنا کافی ہے کیونکہ حضور ﷺ کا ارشاد عالی ہے تم پر میرا طریقہ اور خلفاء راشدین کا طریقہ لازم
ہے۔

امام ملا علی قاری علیہ الرحمہ کی اگلی بات بھی سن لیجئے۔

قِيلَ لَا يَفْعَلُ وَلَا يُنْهَى وَغَرَابَتُهُ لَا تَخْفَى عَلَى ذَوِي النُّهَى

Click For More Books

<https://archive.org/details/@zohaibhasanattari>

یعنی بعض نے کہا نہ کیا جائے اور نہ اس سے منع کیا جائے لیکن اس بات کا عجیب ہونا اہل شعور پر مخفی نہیں (الموضوعات الکبیر، ص 210)

علماء کا عمل

یاد رہے کہ اُمت کے اہل علم کا عمل بھی نہایت ہی اعلیٰ مقام رکھتا ہے۔ اس سے بھی ضعیف حدیث کو تقویت ملتی ہے جبکہ بعض اوقات اہل علم و فضل کا عمل ہی کافی ہوتا ہے۔
✽ علمائے اُمت کی معتبر کتب کے نام جس میں انگوٹھے چومنے کو جائز اور مستحب لکھا ہے۔

1: شرح نقایہ

2: رد المحتار شرح درمختار جلد اول باب الاذان صفحہ 267

3: طحاوی علی مراقی الفلاح

علمائے اُمت کے ارشادات

✽ حضرت امام سید احمد طحاوی علیہ الرحمہ نے باب الاذان میں فائدہ کے عنوان کے تحت تہستانی کے حوالہ سے لکھا کہ کنز العباد میں ہے جب موزن سے ”اشھد ان محمدا رسول اللہ“ کے کلمات سنیں تو پہلی دفعہ کہیں ”صَلَّى اللّٰهُ عَلَيْكَ يَا رَسُوْلَ اللّٰهِ“ یعنی یا رسول اللہ ﷺ آپ پر اللہ تعالیٰ کی رحمتوں کا نزول ہو۔ اور دوسری دفعہ سن کر یہ پڑھیں۔

قُرْءَةً عَيْنِي بِكَ يَا رَسُوْلَ اللّٰهِ ﷺ اَللّٰهُمَّ مَتِّعْنِي بِالسَّمْعِ وَالْبَصَرِ بَعْدَ وَضْعِ اِيْهَامِيْهِ عَلٰى عَيْنَيْهِ فَإِنَّهُ يَكُوْنُ قَائِدًا لَّهٗ فِي الْجَنَّةِ
یعنی یا رسول اللہ ﷺ آپ میری آنکھوں کی ٹھنڈک ہیں۔ اپنے دونوں انگوٹھے آنکھوں

پر رکھ کر کہئے اے اللہ! میرے سمع و بصر میں اضافہ کر، تو ایسے شخص کو حضور ﷺ جنت میں لے جائیں گے۔

اس پر مذکور حدیث کا حوالہ دیا۔

وَذَكَرَ ذَيْلِي فِي الْفِرْدَوْسِ مِنْ حَدِيثِ أَبِي بَكْرٍ رَضِيَ اللَّهُ عَنْهُ مَرْفُوعًا مَنْ مَسَّحَ الْعَيْنَ

یعنی اور امام دیلمی علیہ الرحمہ نے الفردوس میں حضور ابو بکر صدیق رضی اللہ عنہ سے فرمان نبوی ذکر کیا جس نے آنکھوں پر انگوٹھے رکھے۔ (حاشیہ لطحاوی علی المراقی، ص 111)

✽ امام محمد امین ابن عابدین شامی علیہ الرحمہ (متوفی 1252ھ) کے تلمذ عنوان کے تحت یہی گفتگو لکھی ان کے الفاظ یہ ہیں۔

يَسْتَحِبُّ أَنْ يُقَالَ عِنْدَ سَمَاعِ الْأُولَى مِنَ الشَّهَادَةِ صَلَّى اللَّهُ عَلَيْكَ يَا رَسُولَ اللَّهِ وَعِنْدَ الثَّانِيَةِ مِنْهَا قُرَّةَ عَيْنِي بِكَ يَا رَسُولَ اللَّهِ

یعنی مستحب یہ ہے کہ اذان کی پہلی شہادت سن کر پڑھا جائے صَلَّى اللَّهُ عَلَيْكَ يَا رَسُولَ اللَّهِ اور دوسری مرتبہ پڑھا جائے قُرَّةَ عَيْنِي بِكَ يَا رَسُولَ اللَّهِ یعنی یا رسول اللہ ﷺ! آپ میری آنکھوں کی ٹھنڈک ہیں۔

امام شامی علیہ الرحمہ نے کنز العباد اور فتاویٰ کا حوالہ دیا پھر کتاب الفردوس سے حدیث نبوی ذکر کی (بحوالہ: فتاویٰ شامی جلد 2 ص 84)

نقایہ کے شارح نے اسے مستحب قرار دیتے ہوئے لکھا ہے۔

وَأَعْلَمُ أَنَّهُ يَسْتَحِبُّ أَنْ يُقَالَ عِنْدَ سَمَاعِ الْأُولَى مِنَ الشَّهَادَةِ الثَّانِيَةِ صَلَّى اللَّهُ عَلَيْكَ يَا رَسُولَ اللَّهِ وَعِنْدَ الثَّانِيَةِ مِنْهَا قُرَّةَ عَيْنِي بِكَ

يَا رَسُوْلَ اللّٰهِ

یعنی واضح رہے اذان میں اولاً شہادت رسالت کے جواب میں یہ کہنا مستحب ہے صَلَّی اللّٰهُ عَلَیْكَ يَا رَسُوْلَ اللّٰهِ دوسری مرتبہ کے جواب میں یوں کہا جائے قُرَّةَ عَیْنِیْ بِكَ يَا رَسُوْلَ اللّٰهِ (بحوالہ: فتاویٰ رضویہ جلد 5 ص 435)

سوال: کیا اذان سے پہلے درود و سلام پڑھنا جائز ہے؟

جواب:..... درود و سلام ہر جگہ ہر وقت ہر گھڑی پڑھنا جائز ہے بلکہ یہ اللہ تعالیٰ کا حکم ہے۔

القرآن:..... اِنَّ اللّٰهَ وَ مَلٰٓئِکَتِهٖ یُصَلُّوْنَ عَلٰی النَّبِیِّ ط یَاٰیہَا الَّذِیْنَ اٰمَنُوْا صَلُّوْا عَلَیْہِ وَسَلِّمُوْا تَسْلِیْمًا ۝

ترجمہ: بیشک اللہ اور اس کے فرشتے درود بھیجتے ہیں اس نبی پر اے ایمان والو تم ان پر درود بھیجو اور خوب سلام بھیجو۔ (سورہ احزاب، آیت 56 پارہ 22 ترجمہ البیان)

اس آیت میں کسی وقت کسی جگہ کو معین نہیں کیا گیا بلکہ مطلق ارشاد ہے کہ خوب درود و سلام پڑھو پھر اذان سے پہلے پڑھنے پر اعتراض کیوں؟

حدیث شریف:..... حضرت عروہ بن زبیر رضی اللہ عنہ نے بنی نجار کی ایک عورت سے روایت کیا اس نے کہا کہ میرا گھر مسجد نبوی کے گرد طویل ترین گھر تھا۔ حضرت بلال رضی اللہ عنہ میرے گھر کی چھت پر فجر کی اذان دیتے تھے، پس آپ سحر کے وقت آجاتے، چھت پر بیٹھ کر طلوع صبح صادق کو دیکھتے رہتے پس جب آپ دیکھتے کہ صبح صادق کی روشنی پھیل گئی ہے تو پھر یہ پڑھتے ”اللّٰهُمَّ اِنِّیْ اَحْمَدُکَ وَ اَسْتَغْنِیْکَ عَلٰی فَرِیْشٍ اَنْ یُّقِیْمُوْا دِیْنِکَ“

ترجمہ: ”اے اللہ تعالیٰ! میں تیری حمد کرتا ہوں اور تجھ سے مدد چاہتا ہوں اس بات پر کہ قریش تیرے دین کو قائم کریں۔“

پھر اذان دیتے۔ انصاری عورت نے کہا کہ خدا تعالیٰ کی قسم! میں نہیں جانتی کہ حضرت بلال رضی اللہ عنہ نے ایک رات بھی یہ کلمات چھوڑے ہوں۔ (بحوالہ: سنن ابی داؤد، جلد اوّل، کتاب الصلوٰۃ، رقم الحدیث 516، ص 236، مطبوعہ فرید بک اسٹال لاہور)

حضرت امام حجر عسقلانی رحمۃ اللہ علیہ نے کہا ہے کہ اس حدیث کی اسناد حسن ہے۔

(الدرایہ صفحہ 120)

کتاب تنویر الحواکک میں تو ان کلمات کے ساتھ سرکارِ اعظم ﷺ پر سلام پڑھنے کا بھی ذکر ہے۔

اگر اذان سے پہلے کچھ پڑھنا یا درود و سلام پڑھنے سے اذان میں اضافہ ہو جاتا ہے اور اذان دعوتِ ناقص واقع ہوتی ہے تو حضرت بلال رضی اللہ عنہ کے متعلق کیا کہا جائے گا؟

انصاری عورت کہتی ہے کہ میرے علم کے مطابق انہوں نے کبھی اذان سے پہلے ان کلمات کو نہیں چھوڑا۔ کیا حضرت بلال رضی اللہ عنہ کی اذان کو اَللّٰهُمَّ سے شروع سمجھا جائے گا؟

رفتہ رفتہ اذان سے پہلے دعا کا سلسلہ چلتا رہا بالآخر سلطان ناصر صلاح الدین ایوبی علیہ الرحمہ نے 781ھ میں اذان سے قبل درود و سلام کی ابتداء کروائی۔ حضرت صلاح الدین ایوبی علیہ الرحمہ کے دور میں اذان سے پہلے ”الصلوٰۃ والسلام علیکے یا رسول اللہ“ پڑھتے تھے (کشف الغمہ)

سوال: کن محمدؐ ثین نے اذان سے قبل

درود و سلام کو جائز لکھا ہے؟

جواب:..... اس اُمت کے چار بڑے محدثین جن کو تمام مسلمان مانتے ہیں انہوں نے اذان سے قبل درود و سلام کو جائز لکھا ہے۔

- (1)..... حضرت امام شعرانی علیہ الرحمہ نے اپنی تصنیف کشف الغمہ میں جائز لکھا۔
 - (2)..... حضرت امام حجر شافعی علیہ الرحمہ نے اپنی فتاویٰ کی کتاب فتاویٰ کبریٰ میں جائز لکھا۔
 - (3)..... امام مؤلاً علی قاری علیہ الرحمہ نے مشکوٰۃ شریف کی شرح مرقات میں جائز لکھا۔
- اذان سے قبل درود و سلام پڑھنے کو بدعت کہنے والے کوئی ایک محدث کا حوالہ بھی نہیں لاسکے۔

سوال: کیا اذان کے بعد درود و سلام پڑھنا جائز ہے؟

جواب:..... جی ہاں اذان کے بعد درود و سلام پڑھنا حدیث شریف سے ثابت ہے۔

الحدیث:..... حضرت عبداللہ ابن عمر رضی اللہ عنہ سے روایت ہے کہ حضور اکرم ﷺ نے فرمایا جب مؤذن سے اذان سنو تو وہی کلمات تم بھی کہو پھر مجھ پر درود شریف بھیجو۔ اس لئے کہ جو شخص مجھ پر درود شریف بھیجتا ہے اللہ تعالیٰ اس کے بدلے اس پر دس مرتبہ رحمت بھیجتا ہے پھر میرے لئے وسیلہ مانگو بے شک وہ جنت کا ایک درجہ ہے جو اللہ تعالیٰ کے بندوں میں سے صرف ایک بندہ کے لئے ہے اور مجھے اُمید ہے کہ وہ میں ہی ہوں اور جو آدمی میرے لئے وسیلہ مانگے اس کے لئے میری شفاعت ضروری ہوگئی۔

(بحوالہ: ترمذی شریف جلد دوم، ابواب المناقب، رقم الحدیث 1549 صفحہ 669 مطبوعہ فرید بک اسٹال لاہور)

اس حدیث شریف میں واضح طور پر حکم دیا گیا ہے کہ اذان کے بعد درود و سلام پڑھو۔

سوال: نماز کے لئے اقامت کہی جائے تو امام اور مقتدی کب کھڑے ہوں؟

جواب: امام جب مسجد کے اندر ہو یعنی محراب کے قریب ہو تو اس وقت حی علی الفلاح پر کھڑا ہونا حضور اکرم ﷺ، صحابہ کرام علیہم الرضوان اور تابعین کی سنت ہے اور فقہاء احناف رحمہم اللہ کے نزدیک مستحب ہے جبکہ اقامت کے شروع میں کھڑے ہونا (جیسا کہ موجودہ دور میں کچھ لوگ اللہ اکبر سنتے ہی کھڑے ہو جاتے ہیں) علمائے اُمت کے نزدیک بالاتفاق مکروہ ہے۔

سوال: حی علی الصلوٰۃ یا حی علی الفلاح پر کھڑا ہونا حدیث شریف سے ثابت کریں؟

جواب: نبی پاک ﷺ کا حی علی الصلوٰۃ پر کھڑا ہونا کئی احادیث سے ثابت ہے۔
حدیث شریف: حضرت ام حبیبہ رضی اللہ عنہا فرماتی ہیں کہ نبی پاک ﷺ حجرۃ اقدس میں تشریف فرما تھے اور مؤذن کے کلمات کا جواب اسی طرح دیا۔ جب مؤذن نے حی علی الصلوٰۃ کہا تو آپ ﷺ نماز کے لئے کھڑے ہو گئے۔ (مصنف عبدالرزاق، جلد اول، ص 481، مطبوعہ مکتب الاسلامی بیروت، المعجم الکبیر طبرانی، جلد 23، ص 244، حدیث شریف نمبر 485، مطبوعہ احیاء التراث الاسلامی عراق، کنز العمال جلد 8، ص 362، حدیث نمبر 23273، مطبوعہ بیروت)

حدیث شریف: حضرت عبداللہ بن ابی اوفی رضی اللہ عنہ سے روایت ہے کہ جب حضرت بلال رضی اللہ عنہ ”قد قامت الصلوٰۃ“ کہتے تھے تو رسول پاک ﷺ تکبیر کے ساتھ کھڑے ہو جاتے (البحر الزخار المعروف بمسند البراء، جلد 8، ص 298، حدیث نمبر 3381، مطبوعہ مکتبۃ العلوم والحکم مدینۃ المنورہ، السنن الکبریٰ بیہقی جلد 3، ص 35، حدیث نمبر 2297، مطبوعہ دار الکتب العلمیہ بیروت)

سوال: صحابہ کرام علیہم الرضوان کا ”حی علی الفلاح“ پر کھڑا ہونا ثابت کریں؟

جواب: کئی صحابہ کرام علیہم الرضوان کا حی علی الفلاح یا قد قامت الصلوٰۃ پر کھڑا ہونا ثابت

ہے۔

1: امام بیہقی لکھتے ہیں۔ ہم نے حضرت انس بن مالک رضی اللہ عنہ سے روایت کیا۔ آپ کا معمول یہ تھا کہ جس وقت ”قد قامت الصلوٰۃ“ کہا جاتا تو آپ تیزی سے کھڑے ہو جاتے (سنن الکبریٰ للبیہقی، جلد 2، ص 20، حدیث نمبر 2380)

2: مؤذن نے نماز کے لئے اقامت کہی تو جب وہ قد قامت الصلوٰۃ کہنے لگا تو حضرت امام حسین رضی اللہ عنہ کھڑے ہو گئے (مصنف عبدالرزاق جلد اول، ص 550، حدیث نمبر 1937)

3: حضرت عطیہ رضی اللہ عنہ بیان فرماتے ہیں کہ ہم لوگ حضرت عبداللہ ابن عمر رضی اللہ عنہما کے پاس بیٹھے تھے جو نبی مؤذن نے اقامت کہنا شروع کی۔ ہم اٹھ کھڑے ہوئے تو حضرت عبداللہ ابن عمر رضی اللہ عنہ نے فرمایا۔ بیٹھ جاؤ پس جب مؤذن ”قد قامت الصلوٰۃ“ کہنے لگے تب کھڑے ہونا (مصنف عبدالرزاق جلد اول، جلد اول، ص 506، حدیث 1940)

تابعین کرام کا عمل:

1: امام ابن جریج کہتے ہیں کہ میں نے حضرت عطاء رضی اللہ عنہ سے پوچھا، لوگ کہتے ہیں کہ جب مؤذن ”قد قامت الصلوٰۃ“ کہنے لگے تو لوگوں کو اس وقت کھڑا ہونا چاہئے؟ فرمایا ہاں

- درست ہے (مصنف عبدالرزاق، جلد اول، ص 505، حدیث 1936، مطبوعہ بیروت)
- 2: امام بخاری علیہ الرحمہ کے استاد امام ابو بکر بن ابن شیبہ رضی اللہ عنہ روایت کرتے ہیں جب تک مؤذن ”قد قامت الصلوٰۃ“ نہ کہتا حضرت امام حسن بصری رضی اللہ عنہ امام کے کھڑے ہونے کو مکروہ سمجھتے تھے (مصنف ابن ابی شیبہ جلد اول، ص 406، حدیث 4122)
- 3: حضرت ابراہیم نخعی رضی اللہ عنہ جب مؤذن (اقامت میں) حی علی الصلوٰۃ کہتا تو کھڑے ہوتے اور مؤذن جب قد قامت الصلوٰۃ کہتا تو تکبیر کہتے (مصنف ابن ابی شیبہ جلد اول، ص 442، حدیث 4091، مطبوعہ بیروت)
- 4: حضرت ابو عبید علیہ الرحمہ فرماتے ہیں۔ مقام (حناصرہ) میں، میں نے حضرت عمر بن عبدالعزیز رضی اللہ عنہ سے سنا جس وقت مؤذن ”قد قامت الصلوٰۃ“ کہتا تو فرماتے کھڑے ہو جاؤ، نماز قائم ہو گئی ہے (مصنف ابن ابی شیبہ رقم 4121، ص 406)
- 5: حضرت عمر بن عبدالعزیز رضی اللہ عنہ نے مسجدوں میں آدمی بھیجے (اور یہ فرمان جاری کیا) کہ جس وقت ”قد قامت الصلوٰۃ“ کہا جائے تو نماز کے لئے کھڑے ہو جایا کرو۔
- (مصنف عبدالرزاق، جلد اول، ص 506، رقم 1939، مطبوعہ بیروت)
- 6: علامہ ابو بکر بن مسعود کا سانی علیہ الرحمہ لکھتے ہیں۔ خلاصہ کلام یہ ہے کہ امام قوم کے ساتھ مسجد میں ہو تو امام و مقتدی سب کو صف میں اس وقت کھڑا ہونا مستحب ہے جب ”مؤذن حی علی الفلاح“ کہے (بدائع الصنائع جلد اول، ص 200، مطبوعہ مصر)
- 7: امام محمد علیہ الرحمہ فرماتے ہیں۔ میں نے قوم پر صف میں کھڑا ہونا کب واجب ہے؟ فرمایا جب امام مقتدیوں کے ساتھ مسجد میں ہو تو میں ان کے لئے پسند کرتا ہوں کہ وہ صف میں حی علی الفلاح کے وقت کھڑے ہوں (کتاب الاصل المعروف بالمبسوط جلد اول، ص 18، مطبوعہ اداره القرآن والعلوم الاسلامیہ کراچی)

8: علامہ سید محمد امین ابن عابدین شامی علیہ الرحمہ فرماتے ہیں کہ امام اور مقتدی حضرات جب مؤذن جی علی الفلاح کہے اس وقت کھڑے ہوں۔ علمائے ثلاثہ (یعنی امام اعظم ابوحنیفہ، امام ابو یوسف اور امام محمد رحمہم اللہ) کے نزدیک بھی یہی ہے۔ (فتاویٰ شامی جلد 2، ص 177، مطبوعہ دارالکتب العلمیہ بیروت)

سوال: ”حی علی الصلوٰۃ“ سے پہلے کھڑا ہونا کیسا ہے؟

جواب: اقامت کے شروع میں کھڑا ہونا صحابہ کرام، تابعین اور فقہاء کرام کے نزدیک مکروہ ہے۔

1= حضرت عمر فاروق رضی اللہ عنہ فرمایا کرتے تھے کہ مؤذن جب تک قد قامت الصلوٰۃ نہ کہے نماز کے لئے کھڑے نہ ہوا کرو (کشف الغمہ، جلد 5، ص 154، مطبوعہ دار احیاء التراث العربی بیروت)

2= حضرت عطیہ رضی اللہ عنہ سے روایت ہے کہ ہم حضرت عبداللہ ابن عمر رضی اللہ عنہما کے پاس بیٹھے تھے کہ مؤذن نے اقامت کہنا شروع کر دی تو ہم کھڑے ہو گئے تو حضرت عبداللہ ابن عمر رضی اللہ عنہما نے فرمایا کہ بیٹھ جاؤ، جب مؤذن قد قامت الصلوٰۃ کہے تو کھڑے ہونا (مصنف عبدالرزاق، جلد اول، ص 506، رقم الحدیث 1940، مطبوعہ مکتب الاسلامی بیروت، جامع الاحادیث الکبیر للسیوطی، جلد 20، ص 391، رقم الحدیث 17360، مطبوعہ دارالفکر بیروت)

3= امام بخاری علیہ الرحمہ کے استاد امام ابن ابی شیبہ علیہ الرحمہ فرماتے ہیں کہ حضرت امام حسن بصری رضی اللہ عنہ قد قامت الصلوٰۃ کہنے سے پہلے امام کے کھڑے ہونے کو مکروہ سمجھتے تھے (مصنف: امام ابن ابی شیبہ، جلد اول، ص 443، رقم 4099، مطبوعہ دارالفکر بیروت)

4= حضرت ابراہیم نخعی علیہ الرحمہ فرماتے ہیں۔ جب مؤذن (اقامت میں) حی علی الفلاح کہے تو اس وقت چاہئے کہ لوگ کھڑے ہو جائیں پھر صفیں درست کریں (کتاب الآثار امام محمد، جلد اول، ص 107، مطبوعہ بیروت)

5= حضرت ملا نظام الدین علیہ الرحمہ فتاویٰ عالمگیری میں فرماتے ہیں کہ کھڑے ہو کر انتظار کرنا مکروہ ہے، بیٹھ جائے اور اس وقت کھڑا ہو جب مؤذن ”حی علی الفلاح“ پر پہنچے (فتاویٰ عالمگیری، کتاب الصلوٰۃ، جلد اول، ص 57، مطبوعہ کوئٹہ)

6= علامہ سید احمد طحاوی حنفی علیہ الرحمہ فرماتے ہیں۔ جب مؤذن نے اقامت شروع کی اور کوئی شخص مسجد میں داخل ہوا تو وہ بیٹھ جائے کھڑے ہو کر انتظار نہ کرے کیونکہ یہ مکروہ ہے (طحاوی حاشیہ مراقی الفلاح شرح نور الایضاح، جلد اول، ص 186، مطبوعہ مصر)

7= علامہ سید محمد امین ابن عابدین شامی علیہ الرحمہ فرماتے ہیں۔ آدمی کے لئے کھڑے ہو کر انتظار کرنا مکروہ ہے بلکہ وہ بیٹھ جائے پھر جب مؤذن ”حی علی الفلاح“ پر پہنچے تو کھڑا ہو جائے (رد المحتار علی درمختار، جلد اول، ص 295، مطبوعہ رشیدیہ کوئٹہ)

سوال: احادیث و روایات میں تین اصول ہیں حی علی الصلوٰۃ، حی

علی الفلاح اور قد قامت الصلوٰۃ۔ ہم کب کھڑے ہوں؟

جواب: حی علی الصلوٰۃ پر آہستہ آہستہ کھڑا ہونا شروع ہو اور ”قد قامت الصلوٰۃ“ پر مکمل کھڑا

ہو جائے۔ اس طرح تینوں اقوال پر عمل ہو جائے گا

سوال: بعض لوگ صفیں درست کرنے کا بہانہ بنا کر اقامت شروع

ہوتے ہی کھڑے ہو جاتے ہیں۔ وہ کہتے ہیں کہ اگر اقامت بیٹھ

کرسنیں توصفیں درست کرنے کی سنت ہم کب ادا کریں؟

جواب: سب سے پہلی بات یاد رکھئے گا کہ جی علی الصلوٰۃ پر کھڑا ہونے کے بعد بھی کافی وقت ہوتا ہے اقامت ختم ہونے کے بعد بھی امام صاحب صفیں درست کرواتے ہیں لہذا یہ بہانہ بنا کر کہ صفیں درست نہیں ہوتیں، اقامت سے پہلے ہی کھڑے ہو جانا یہ فقط دل کو بہلانے کے لئے ہے۔

حضور ﷺ، صحابہ کرام علیہم الرضوان، تابعین اور علمائے اُمت جو کہ جی علی الصلوٰۃ، جی علی الفلاح اور قد قامت الصلوٰۃ پر کھڑے ہوتے تھے کیا انہیں صفیں درست کرنے کی فکر نہ تھی؟ معلوم ہوا کہ ہمیں لوگوں کی باتوں میں نہیں آنا چاہئے بلکہ حضور علیہ السلام اور صحابہ کرام علیہم الرضوان کی سنت پر عمل کرتے ہوئے جی علی الصلوٰۃ یا جی علی الفلاح پر کھڑا ہونا چاہئے۔

سوال: بزرگوں کی کھڑے ہو کر تعظیم کرنا اور اُن کے

ہاتھوں کو بوسہ دینا شریعت میں کیسا ہے؟

جواب: بزرگوں اور علماء و مشائخ کی کھڑے ہو کر تعظیم کرنا اور اُن کے ہاتھوں کو بوسہ دینا سُنّت صحابہ و اہلبیت ہے۔

الحديث: حضرت عائشہ صدیقہ رضی اللہ عنہا روایت کرتی ہیں کہ آپ ﷺ جب سیدہ فاطمہ رضی اللہ عنہا کے پاس تشریف لائے تو سیدہ فاطمہ رضی اللہ عنہا آپ ﷺ کی تعظیم میں کھڑی ہو جاتیں اور آپ ﷺ کے دستِ پاک کو پکڑ کر بوسہ دیتیں اور اپنی جگہ بٹھاتیں اور جب حضرت فاطمہ رضی اللہ عنہا، سرکارِ اعظم ﷺ کے پاس تشریف لاتیں تو آپ ﷺ سیدہ فاطمہ رضی اللہ عنہا کے لئے کھڑے ہو جاتے اور اُن کے ہاتھوں کو پکڑ کر بوسہ دیتے اور اپنی جگہ بٹھاتے۔ (اور سرکارِ اعظم ﷺ سے روایت کیا گیا ہے کہ جب قوم کا بزرگ آئے تو اُس کی عزت کرو)۔ (از

کتاب: ادب المفرد للبخاری صفحہ 192، مصنف، حضرت امام بخاری علیہ الرحمہ)
اس سے معلوم ہوا کہ بزرگوں کی کھڑے ہو کر تعظیم کرنا جائز ہے اب دست بوسی پر مزید
احادیث ملاحظہ ہوں۔

الحديث:..... حضرت زارع صحابی رضی اللہ عنہ سے مروی ہے کہ ہم (وفد عبد القیس) مدینہ منورہ جب
حاضر ہوئے تو اپنی سواروں سے جلدی اُترتے تھے اور سرکارِ اعظم ﷺ کے دستِ مبارک
اور پاؤں مبارک چومتے تھے۔

(ابوداؤد شریف، جلد سوم، ابواب السلام، حدیث نمبر 1784، ص 641، مطبوعہ فیدک لاہور)
دلیل:..... حضرت امام بخاری علیہ الرحمہ اپنی کتاب ادب المفرد میں نقل فرماتے ہیں کہ حضرت
ثابت رضی اللہ عنہ نے حضرت انس بن مالک رضی اللہ عنہ سے عرض کیا کہ کیا آپ نے سرکارِ اعظم ﷺ کے ہاتھ
مبارک کو چُومنا ہے تو حضرت انس بن مالک رضی اللہ عنہ نے فرمایا ہاں! تو حضرت ثابت رضی اللہ عنہ نے حضرت
انس رضی اللہ عنہ کے ہاتھ کو بوسہ دیا۔ (کتاب: ادب المفرد صفحہ 194)

دلیل:..... حضرت صہیب رضی اللہ عنہ روایت کرتے ہیں آپ نے فرمایا کہ میں نے حضرت علی رضی اللہ عنہ کو
دیکھا کہ وہ (اپنے چچا) حضرت عباس رضی اللہ عنہ کے دستِ مبارک اور پاؤں کو بوسہ دیتے تھے۔
(کتاب: ادب المفرد صفحہ 195، مصنف: امام بخاری علیہ الرحمہ)

معلوم ہوا کہ بزرگوں کے ہاتھ پاؤں چومنا یہ سنتِ صحابہ کرام علیہم الرضوان ہے

سوال: کیا اللہ تعالیٰ نے اپنے محبوب ﷺ کو اپنے
خزانے کا مختار اور تقسیم کرنے والا بنایا ہے؟

جواب:..... بیشک اللہ تعالیٰ نے اپنے محبوب ﷺ کو اپنے خزانے کا مختار اور تقسیم کرنے والا بنایا ہے اللہ تعالیٰ اپنا ملک جسے چاہتا ہے عطا کر دیتا ہے:

القرآن: قُلِ اللّٰهُمَّ مُلْكُ الْمُلْكِ تُؤْتِي الْمُلْكَ مَنْ تَشَاءُ۔

ترجمہ: یوں عرض کر۔ اے اللہ ملک کے مالک تو جسے چاہے سلطنت دے۔

(آل عمران، آیت 26، پارہ 3)

اللہ تعالیٰ کے پرہیزگار بندے جنت کے مالک ہیں:

القرآن: تِلْكَ الْجَنَّةُ الَّتِي نُورِثُ مِنْ عِبَادِنَا مَنْ كَانَ تَقِيًّا ۝

ترجمہ: یہ وہ جنت ہے جس کا مالک ہم اپنے بندوں میں سے اسے کریں گے جو پرہیزگار ہے۔

(سورہ مریم، پارہ 16، آیت 63)

اللہ تعالیٰ کی عطا پر کوئی پابندی نہیں:

القرآن: وَمَا كَانَ عَطَاءُ رَبِّكَ مَحْظُورًا ۝

ترجمہ: اور تمہارے رب پر کوئی پابندی نہیں۔ (سورہ بنی اسرائیل، آیت 20، پارہ 15)

اللہ تعالیٰ نے آسمان و زمین کی ہر چیز اپنے خاص بندوں کے تابع کر دی ہے:

القرآن: اِنَّ اللّٰهَ سَخَّرَ لَكُمْ مَّا فِي السَّمٰوٰتِ وَمَا فِي الْاَرْضِ وَاَسْبَغَ عَلَيْكُمْ نِعَمَهُ ظَاهِرًا وَبَاطِنًا

ترجمہ: آسمان اور زمین کی ہر چیز اللہ تعالیٰ نے تمہارے لئے مسخر کر دی ہے اور اپنی ظاہری اور باطنی نعمتیں بھرپور دیں۔

(سورہ لقمان، پارہ 21، آیت 20)

القرآن: اِنَّا اَعْطَيْنَاكَ الْكَوْثَرَ ۝ (سورہ کوثر، آیت 1، پارہ 30)

ترجمہ: اے محبوب ﷺ! بیشک ہم نے ساری کثرت تمہیں عطا فرمائی۔

اب احادیث ملاحظہ ہوں۔

الحديث: حضرت عقبہ رضی اللہ عنہ سے روایت ہے کہ سرکارِ اعظم ﷺ نے ارشاد فرمایا:

انی اعطیت مفاتیح خزائن الارض او مفاتیح الارض۔

ترجمہ: بیشک مجھے زمین کے خزانے کی کنجیاں عطا کی گئیں۔

(صحیح بخاری جلد دوم، ص 585 و 975، صحیح مسلم جلد دوم ص 250، مشکوٰۃ شریف جلد دوم

ص 547)

الحديث: سرکارِ اعظم ﷺ نے ارشاد فرمایا:

بینا انا وتیت بمفاتیح خزائن الدنیا۔

ترجمہ: میں سورہا تھا کہ تمام خزانہ دنیا کی کنجیاں مجھے دی گئیں۔ (بخاری و مسلم، کنوز الحقائق

للمناوی جلد اول صفحہ 100)

درج ذیل احادیث سے یہ ثابت ہوا کہ اللہ تعالیٰ نے اپنے محبوب ﷺ کو اپنے خزانے کی

کنجیاں عطا فرمادی ہیں۔

سوال: کیا سرکارِ اعظم ﷺ کو تقسیم کرنے کا بھی اختیار ہے؟

جواب: جی ہاں سرکارِ اعظم ﷺ کو تقسیم کرنے کا بھی اختیار حاصل ہے چنانچہ خود سرکارِ اعظم ﷺ

ارشاد فرماتے ہیں:

الحديث: حضرت امیر معاویہ رضی اللہ عنہ سے روایت ہے کہ سرکارِ اعظم ﷺ نے ارشاد فرمایا اللہ جس

کے ساتھ بھلائی کا ارادہ فرماتا ہے اس کو دین کی سمجھ بوجھ عطا کرتا ہے بیشک اللہ تعالیٰ دینے

والا ہے اور میں (ﷺ) تقسیم کرتا ہوں۔ (بحوالہ: بخاری شریف جلد اول، صفحہ 16، مشکوٰۃ شریف

صفحہ 32)

الحديث: ترجمہ: حضرت جابر بن عبد اللہ رضی اللہ عنہ بیان کرتے ہیں کہ ہم میں سے ایک شخص کے

ہاں لڑکا پیدا ہوا تو اس نے اس کا نام ”محمد“ رکھا۔ ہم نے اس سے کہا، تم تمہیں اس وقت تک سرکارِ

اعظم ﷺ کے نام جیسا نام نہیں رکھنے دیں گے، جب تک تم نبی کریم ﷺ سے اس کی اجازت حاصل نہ لے لو۔ وہ شخص نبی کریم ﷺ کی خدمت میں آیا اور عرض کی۔ میرے ہاں لڑکا ہوا ہے اور میں نے اس کا نام اللہ کے رسول کے نام جیسا رکھا ہے اور میری قوم اس وقت تک مجھے یہ نام نہ رکھنے دے گی جب تک مجھے نبی اکرم ﷺ سے اس کی اجازت نہ مل جائے (راوی کہتے ہیں) تو نبی کریم ﷺ نے ارشاد فرمایا ”میرے نام جیسا نام رکھ لو لیکن میری کنیت اختیار نہ کرو۔ کیونکہ مجھے قاسم بنا کر بھیجا گیا ہے اور میں تمہارے درمیان تقسیم کرتا ہوں۔“

(بحوالہ: مسلم شریف، جلد 3، کتاب الادب، رقم الحدیث 5472 صفحہ 126 مطبوعہ شبیر برادرز لاہور)

الحدیث: سرکارِ اعظم ﷺ ارشاد فرماتے ہیں کہ (اللہ تعالیٰ کی ہر نعمت کا) میں ہی قاسم اور خازن ہوں اور اللہ تعالیٰ ہی عطا فرماتا ہے۔ (صحیح مسلم، جلد اول صفحہ 333)
ان تمام احادیث سے ثابت ہوا کہ اللہ تعالیٰ عطا فرماتا ہے اور سرکارِ اعظم ﷺ تقسیم فرماتے ہیں لہذا ہمیں جو کچھ ملتا ہے سب بارگاہ رسالت ﷺ سے ملتا ہے۔

سوال: کیا اللہ تعالیٰ نے اپنے محبوب ﷺ کو شریعت کا بھی مختار بنایا ہے؟

جواب: جی ہاں اللہ تعالیٰ نے اپنے محبوب ﷺ کو شریعت کا بھی مختار بنایا ہے۔

چنانچہ احادیث مبارکہ ملاحظہ ہوں:

الحدیث: حضرت نصر بن عاصم لیشی ؓ اپنے خاندان کے شخص کے واسطے سے روایت کرتے ہیں کہ وہ آپ ﷺ کی خدمت میں حاضر ہوئے اور اس شرط پر اسلام لائے کہ وہ صرف دو وقت کی نمازیں پڑھا کریں گے تو سرکارِ اعظم ﷺ نے ان کی شرط قبول کر لی۔ (بحوالہ: مسند احمد شریف)

الحديث: ترجمہ: حضرت ابو ہریرہ رضی اللہ عنہ سے روایت ہے کہ ایک آدمی (سلمان بن صحریاض) نبی اکرم صلی اللہ علیہ وسلم کے پاس آیا اور عرض کیا یا رسول اللہ صلی اللہ علیہ وسلم ذلیل نے رمضان المقدس میں اپنی بیوی سے جماع کر لیا۔ آپ صلی اللہ علیہ وسلم نے فرمایا، کیا تمہارے پاس غلام ہے جس کو تم آزاد کرو؟ اس شخص نے عرض کیا نہیں۔ آپ صلی اللہ علیہ وسلم نے فرمایا مسلسل دو مہینے روزہ رکھنے کی استطاعت ہے؟ اس شخص نے عرض کیا نہیں۔ آپ صلی اللہ علیہ وسلم نے فرمایا اتنا کھانا رکھتے ہو جو ساٹھ مسکینوں کو کھلا سکو؟ اس نے عرض کیا نہیں۔ راوی نے کہا حضور اکرم صلی اللہ علیہ وسلم کے پاس ایک ٹوکرا لایا گیا جس میں کھجوریں تھیں اور عرق بمعنی زنبیل ہے۔ آپ صلی اللہ علیہ وسلم نے فرمایا یہ اپنی طرف سے (مسکینوں کو) کھلا دے۔ اس شخص نے عرض کیا جو ہم سے زیادہ محتاج ہو اس پر صدقہ کروں۔ مدینہ طیبہ کے دونوں کناروں (یعنی جانب شرقی اور جانب غربی) کے درمیان کوئی گھرانہ ہم سے زیادہ محتاج نہیں۔ آپ صلی اللہ علیہ وسلم نے فرمایا اپنے گھروالوں کو کھلا دو۔ (بخاری جلد اول، کتاب الصوم، رقم الحديث 1809، صفحہ 778، مطبوعہ شبیر برادرزلاہور)

فائدہ: شریعت کا قانون ہے کہ اپنی بیوی سے حالت روزہ میں جماع کرنے پر کفارہ ادا کرنا ضروری ہے مگر رسول اکرم نور مجسم صلی اللہ علیہ وسلم نے اپنے رب جل جلالہ کی عطا سے قانون شریعت بدل دیا۔ لہذا معلوم ہوا کہ حضور اکرم صلی اللہ علیہ وسلم مختار کل ہیں۔

الحديث: ترجمہ: ابو بکر بن ابی شیبہ، زید بن الحباب معایت بن صالح، حسن بن جابہ مقدم بن معدیکرب الکندی رضی اللہ عنہ فرماتے ہیں۔ نبی کریم صلی اللہ علیہ وسلم نے ارشاد فرمایا، بہت جلد ایسا زمانہ آئے گا کہ آدمی اپنے تخت پر تکیہ لگائے بیٹھا ہوگا اور اس کے سامنے میری حدیث بیان کی جائے گی تو جواب میں کہے گا۔ ہمارے اور تمہارے درمیان فیصلہ کرنے والی اللہ تعالیٰ کی کتاب ہے جو کچھ ہم اس میں حلال پائیں گے، اسے حلال جانیں گے اور جو کچھ حرام پائیں گے اسے حرام سمجھیں گے۔ آگاہ ہو جو کچھ رسول اللہ صلی اللہ علیہ وسلم نے حرام فرمایا وہ بھی ویسا ہی حرام ہے جیسے اللہ نے حرام فرمایا۔ (سنن ابن ماجہ)

جلد اول، باب تعظیم حدیث رسول والتعلیل علی من عارضه، رقم الحدیث 12 صفحہ 34 مطبوعہ فرید بک اسٹال لاہور)

الحدیث:..... ترجمہ: حضرت ابو ہریرہ رضی اللہ عنہ بیان کرتے ہیں، ملک الموت کو حضرت موسیٰ علیہ السلام کے پاس بھیجا گیا۔ جب وہ اُن کے پاس آیا تو حضرت موسیٰ علیہ السلام نے اسے مکا ماریا۔ اس کی آنکھ باہر آگئی، وہ واپس اپنے پروردگار کی بارگاہ میں گیا اور عرض کی تو نے مجھے ایسے شخص کے پاس بھیجا ہے جو مرنا ہی نہیں چاہتا (حضرت ابو ہریرہ رضی اللہ عنہ) فرماتے ہیں۔ اللہ تعالیٰ نے اس کی آنکھ واپس کی اور فرمایا۔ اس کے پاس دوبارہ جاؤ اور اس سے کہو کہ وہ اپنا ہاتھ کسی نیل کی پشت پر رکھے۔ اس کے ہاتھ کے نیچے جتنے بال ہوں گے ان میں سے ہر ایک بال کے عوض میں ایک برس (کی زندگی اسے عطا کی جائے گی۔ فرشتے نے یہ پیغام حضرت موسیٰ علیہ السلام تک پہنچایا) تو انہوں نے دریافت کیا۔ اے میرے پروردگار! پھر کیا ہوگا؟ اس نے فرمایا، پھر موت ہوگی تو حضرت موسیٰ علیہ السلام نے عرض کی۔ پھر ابھی (ٹھیک ہے) حضرت موسیٰ علیہ السلام نے اللہ تعالیٰ سے دعا کی، کہ اللہ تعالیٰ انہیں ارض مقدس (فلسطین) سے اتنا قریب کر دے (کہ وہاں سے ارض مقدس میں) پتھر پھینکا جاسکے۔ نبی کریم صلی اللہ علیہ وسلم فرماتے ہیں۔ اگر میں وہاں موجود ہوتا تو عام گزرگاہ کے ایک طرف، سرخ ٹیلے کے نیچے ان کی قبر تمہیں دکھاتا۔

(بحوالہ: مسلم شریف، جلد سوم، کتاب الفضائل رقم الحدیث 6025 صفحہ 283 مطبوعہ شبیر برادرز لاہور)

فائدہ:..... اللہ تعالیٰ نے انبیاء کرام علیہم السلام کو یہ اختیار عطا فرمایا ہے کہ وہ چاہیں تو دنیا میں جلوہ گر رہیں یا اپنے رب ﷻ سے ملاقات کریں۔

الحدیث:..... حضرت علی رضی اللہ عنہ سے روایت کرتے ہیں کہ سرکارِ اعظم ﷺ سے صحابہ کرام علیہم الرضوان نے عرض کی کہ یا رسول اللہ ﷺ! کیا ہر سال حج فرض ہے فرمایا نہیں! اگر میں ہاں کہہ

دیتا تو ہر سال فرض ہو جاتا۔ (ترمذی، عربی، کتاب تفسیر القرآن، حدیث نمبر 3055، ص 688، مطبوعہ دار السلام، ریاض سعودی عرب)

جس رسول ﷺ کے ”ہاں“ اور ”نہیں“ فرمانے سے کوئی بات شریعت ہو جائے تو اس رسول اعظم ﷺ کے اختیارات کا کون اندازہ لگا سکتا ہے الغرض سرکارِ اعظم ﷺ اپنے رب کریم کی عطا سے مختارِ کل ہیں جس کو بھی جو چاہیں جب چاہیں عطا کر دیں۔

سوال: ایصالِ ثواب کی کیا تعریف ہے؟

جواب:..... ایصالِ ثواب کا معنی ہے ثواب پہنچانا۔ ایک زندہ شخص دوسرے زندہ شخص کو کھانا کھلا سکتا ہے، پانی پلا سکتا ہے، کپڑا پہنا سکتا ہے، ثواب ایصال کر سکتا ہے اور ہر قسم کا فائدہ پہنچا سکتا ہے اسی طرح انسان کے مرنے کے بعد بھی ایک مسلمان نیکی کر کے اس کا ثواب اپنے مرحومین کو پہنچا سکتا ہے اگر مرحوم گنہگار ہے تو یہ ثواب اس کے گناہوں کو مٹانے والا ہوگا اور اگر مرحوم نیک تھا تو یہ ثواب اس کے لئے درجات میں بلندی کا ذریعہ بنے گا۔

سوال: ایصالِ ثواب کرنا کیا میت کو پہنچتا ہے؟

جواب:..... میت کو ایصالِ ثواب ضرور پہنچتا ہے بلکہ احادیث میں سرکارِ اعظم ﷺ نے خود ایصالِ ثواب کی تلقین فرمائی۔

الحديث:..... حضرت ابو ہریرہ رضی اللہ عنہ سے روایت ہے کہ سرکارِ اعظم ﷺ نے فرمایا کہ ایمان دار آدمی مرنے کے بعد اپنے اعمال اور حسنات کو پاتا ہے خواہ کوئی علم ہو جو دوسروں کو پڑھایا ہو، پھیلایا ہو یا فرزندِ صالح جو اس نے پیچھے چھوڑا ہو۔ یا قرآن مجید جو کسی دوسرے کے ملک کر دیا ہو۔ یا مسجد جس کو اس نے تعمیر کیا ہو۔ یا کوئی مہمان سراجو مسافروں کے لئے تعمیر

کیا ہو۔ یا نہر جو اس نے جاری کی ہو۔ یا صدقہ جو اس نے اپنے مال سے اپنی صحت کی حالت میں فی سبیل اللہ نکالا ہو۔ (بحوالہ: ابن ماجہ)

الحديث: حضرت معقل بن يسار رضي الله عنه سے روایت ہے کہ وہ کہتے ہیں کہ سرکارِ اعظم ﷺ نے فرمایا کہ اپنے مُردوں (مرحومین) پر سورہ یٰسین شریف پڑھا کرو۔ (ابوداؤد شریف)

الحديث: حضرت ابو ہریرہ رضي الله عنه سے روایت ہے کہ سرکارِ اعظم ﷺ نے فرمایا کہ البتہ اللہ تعالیٰ اپنے صالح بندے کے درجے جنت میں بلند کرتا ہے۔ تو وہ کہتا ہے کہ اے میرے پروردگار ﷻ! یہ درجے کیوں کر بلند ہوئے تو اللہ تعالیٰ فرماتا ہے کہ تیرے بیٹے کے تیرے لئے استغفار کرنے کے سبب سے۔ (بحوالہ: احمد)

معلوم ہوا کہ ایصالِ ثواب کرنے نہ صرف میت کو ثواب پہنچتا بلکہ اس کے درجات بھی بلند ہوتے ہیں۔

سوال: سوئم اور چہلم کی شرعی حیثیت کیا ہے؟

جواب: سوئم اور چہلم مرحوم کے لئے ایصالِ ثواب کا ایک ذریعہ ہے۔ قرآن مجید کی تلاوت اور خیرات وغیرہ کا سلسلہ تو میت کے انتقال کے وقت سے ہی شروع ہو جاتا ہے لیکن چونکہ شرعاً تعزیت کا وقت تین دن ہے اس لئے تعزیت کے آخری دن لوگ زیادہ تعداد میں جمع ہو کر تلاوتِ قرآن مجید، کلمہ طیبہ اور درود شریف پڑھ کر میت کو ایصالِ ثواب کرتے ہیں۔

دلیل: جب کوئی مسلمان وفات پاتا ہے تو اسے شروع کے دنوں میں ایصالِ ثواب کی زیادہ حاجت ہوتی ہے اس لئے برصغیر کے محدث تیرہویں صدی کے مجددِ دشاہ عبدالحق محدث دہلوی علیہ الرحمہ فرماتے ہیں کہ میت کے انتقال کے بعد سات روز تک صدقہ کیا جائے۔ جمعہ کی رات کو میت کی روح اپنے گھر آتی ہے اور دیکھتی ہے کہ اس کی طرف سے

اس کے گھر والے صدقہ کرتے ہیں یا نہیں۔ (بحوالہ: اشعۃ اللمعات)
دلیل: برصغیر کے نامور محدث شاہ ولی اللہ محدث دہلوی علیہ الرحمہ کے سوئم کے متعلق
حضرت شاہ عبدالعزیز محدث دہلوی علیہ الرحمہ اپنے ملفوظات میں صفحہ نمبر 80 پر لکھتے ہیں کہ
اُن کے سوئم میں لوگوں کا اس قدر ہجوم تھا کہ شمار نہیں ہو سکتا۔ اکیاسی قرآن مجید تلاوت کئے
گئے بلکہ اس سے بھی زیادہ ہوئے ہوں گے، کلمہ طیبہ تو اتنے پڑھے گئے کہ جس کا کوئی اندازہ
نہیں۔

سوال: سوئم، چہلم کے موقع پر دن، وقت اور تاریخ مقرر
کیوں کی جاتی ہے؟

جواب: کسی بھی دینی تقریب کے لئے دن، وقت اور تاریخ مقرر کرنے میں کوئی
مضائقہ نہیں ہے دن کا تعین کرنے میں ایک مصلحت یہ بھی ہے کہ مقررہ تاریخ اور وقت پر
لوگوں کو جمع ہونے میں آسانی ہوتی ہے اس طرح سب اجتماعی دعا میں شریک ہو جاتے
ہیں۔

سوئم اور چہلم کا انکار کرنے والے اپنے تبلیغی اجتماعات کے لئے دن اور وقت مقرر
کرتے ہیں، آخری اجتماعی دعا کے لئے وقت مقرر، جلسے اور کانفرنس کے لئے دن اور وقت
مقرر، ختم بخاری کے لئے دن اور وقت مقرر، مدارس کے اساتذہ کی تنخواہوں کی تاریخ مقرر
الغرض کہ ایصالِ ثواب کے ایام کو بدعت کہہ کر اپنے گھروں کو بھی نہیں بچا سکیں گے لہذا تسلیم
کر لو کہ مرحومین کے ایصالِ ثواب کے لئے سوئم اور چہلم جائز ہے۔

دیوبندی علماء کا سوئم، چہلم کو جائز لکھنا:

(1)..... مولوی اسماعیل دہلوی دیوبندی اپنی کتاب صراطِ مستقیم کے صفحہ 221 پر لکھتا ہے کہ

روزانہ حضرت خواجہ جمیری علیہ الرحمہ اور قطب الدین بختیار کا کی علیہ الرحمہ کی فاتحہ پڑھ کر اللہ تعالیٰ کی بارگاہ میں ان کے وسیلے سے دعا کرتا ہوں۔

(2)..... دیوبندی علماء کے پیر صاحب حاجی امداد اللہ مہاجر مکی صاحب کہتے ہیں کہ میں بزرگوں کا چہلم، سوئم، دسویں، بیسویں، فاتحہ اور ایصالِ ثواب کا انکار نہیں کرتا ہوں۔
(کتاب کلیات امدادیہ باب فیصلہ ہفت مسئلہ صفحہ 82)

سوال: فاتحہ کسے کہتے ہیں؟

جواب:..... مسلمان کے انتقال کے بعد قرآن مجید کی تلاوت یا کلمہ شریف اور درود شریف کی قرأت اور دوسرے اعمالِ صالحہ یا کھانے پکڑے وغیرہ صدقہ کرنے کا جو ثواب پہنچایا جاتا ہے اُسے عرف میں فاتحہ کہتے ہیں کیونکہ اس میں سورہ فاتحہ پڑھی جاتی ہے۔ (فتاویٰ رضویہ)

سوال: طعام پر فاتحہ پڑھنا اور طعام کو سامنے رکھ کر پڑھنا کیسا ہے؟

جواب:..... قرآن مجید شفا اور رحمت ہے لہذا یہ کلام جس کھانے پر پڑھا جائے اسے بھی شفا اور رحمت والا بنادیتا ہے۔

القرآن:..... ترجمہ: تو کھاؤ اس میں سے جس پر اللہ کا نام لیا گیا اگر تم اس کی آیتیں مانتے ہو۔ (سورہ انعام، آیت 118)

الحديث:..... حضرت انس بن مالک ؓ سے مروی ہے کہ سرکارِ اعظم ﷺ نے کھانا سامنے رکھ کر کچھ پڑھا اور دُعا فرمائی۔ (بحوالہ: بخاری و مسلم شریف)

الحديث:..... حضرت ابو ہریرہ ؓ کہتے ہیں کہ غزوہ تبوک میں لوگ جب گرسنہ ہو گئے تو حضرت عمر ؓ نے عرض کیا یا رسول اللہ ﷺ! لوگوں کا بچا کچھ کھانا منگوائیے اور اس کھانے

پر اللہ تعالیٰ سے برکت کی دعا کیجئے۔ سرکارِ اعظم ﷺ نے فرمایا ہاں! آپ ﷺ نے دستِ خوان بچھوایا اور فرمایا کسی کے پاس جو کچھ بچا ہے لے آؤ۔ کوئی سی بھر جو رالیا کوئی سی بھر کھجور لالیا کوئی روٹی کا ٹکڑا لے آیا یہاں تک کہ دستِ خوان پر تھوڑا بہت ذخیرہ ہو گیا پھر آپ ﷺ نے اس پر برکت کی دعا فرمائی اور فرمایا کہ اپنے اپنے برتن بھر لو۔

(بحوالہ: مسلم شریف)

معلوم ہوا کہ کھانا سامنے رکھ کر فاتحہ یا کچھ پڑھنا سنتِ سرکارِ اعظم ﷺ ہے۔

سوال: بزرگوں کی کھڑے ہو کر تعظیم کرنا اور اُن کے ہاتھوں کو بوسہ دینا شریعت میں کیسا ہے؟

جواب:..... بزرگوں اور علماء و مشائخ کی کھڑے ہو کر تعظیم کرنا اور اُن کے ہاتھوں کو بوسہ دینا سنتِ صحابہ و اہلبیت ہے۔

الحديث:..... حضرت عائشہ صدیقہ رضی اللہ عنہا روایت کرتی ہیں کہ آپ ﷺ جب سیدہ فاطمہ رضی اللہ عنہا کے پاس تشریف لائے تو سیدہ فاطمہ رضی اللہ عنہا آپ ﷺ کی تعظیم میں کھڑی ہو جاتیں اور آپ ﷺ کے دستِ پاک کو پکڑ کر بوسہ دیتیں اور اپنی جگہ بٹھاتیں اور جب حضرت فاطمہ رضی اللہ عنہا، سرکارِ اعظم ﷺ کے پاس تشریف لاتیں تو آپ ﷺ سیدہ فاطمہ رضی اللہ عنہا کے لئے کھڑے ہو جاتے اور اُن کے ہاتھوں کو پکڑ کر بوسہ دیتے اور اپنی جگہ بٹھاتے۔ (اور سرکارِ اعظم ﷺ سے روایت کیا گیا ہے کہ جب قوم کا بزرگ آئے تو اُس کی عزت کرو)۔

(از کتاب: ادب المفرد للبخاری صفحہ 192، مصنف، حضرت امام بخاری علیہ الرحمہ)

اس سے معلوم ہوا کہ بزرگوں کی کھڑے ہو کر تعظیم کرنا جائز ہے اب دستِ بوسی پر مزید احادیث ملاحظہ ہوں۔

الحديث: حضرت زارع صحابی رضی اللہ عنہ سے مروی ہے کہ ہم (وفد عبدالقیس) مدینہ منورہ جب حاضر ہوئے تو اپنی سوار یوں سے جلدی اُترتے تھے اور سرکارِ اعظم ﷺ کے دستِ مبارک اور پاؤں مبارک چومتے تھے۔ (ابوداؤد شریف)

دلیل: حضرت امام بخاری علیہ الرحمہ اپنی کتاب ادب المفرد میں نقل فرماتے ہیں کہ حضرت ثابت رضی اللہ عنہ نے حضرت انس بن مالک رضی اللہ عنہ سے عرض کیا کہ کیا آپ نے سرکارِ اعظم ﷺ کے ہاتھ مبارک کو چُومنا ہے تو حضرت انس بن مالک رضی اللہ عنہ نے فرمایا ہاں! تو حضرت ثابت رضی اللہ عنہ نے حضرت انس رضی اللہ عنہ کے ہاتھ کو بوسہ دیا۔ (کتاب: ادب المفرد صفحہ 194)

دلیل: حضرت صہیب رضی اللہ عنہ روایت کرتے ہیں آپ نے فرمایا کہ میں نے حضرت علی رضی اللہ عنہ کو دیکھا کہ وہ (اپنے چچا) حضرت عباس رضی اللہ عنہ کے دستِ مبارک اور پاؤں کو بوسہ دیتے تھے۔ (کتاب: ادب المفرد صفحہ 195، مصنف: امام بخاری علیہ الرحمہ)

معلوم ہوا کہ بزرگوں کے ہاتھ پاؤں چومنا یہ سنتِ صحابہ کرام علیہم الرضوان ہے۔

سوال: کیا اولیاء اللہ کا عرس منانا صحیح ہے؟

جواب: اولیاء اللہ کی سالانہ یاد منانے کو عرس کہا جاتا ہے اس موقع پر اُن کے مزارات پر محفل میلاد کا انعقاد ہوتا ہے جو کہ صاحبِ عرس کو ایصال کیا جاتا ہے۔

القرآن: وَسَلَّمْ عَلَيْهِ يَوْمَ وُلِدَ وَيَوْمَ يَمُوتُ وَيَوْمَ يُبْعَثُ حَيًّا
ترجمہ: اور سلامتی ہے تجھی پر جس دن پیدا ہوا اور جس دن وصال کرے گا اور جس دن زندہ اُٹھایا جائے گا۔ (سورہ مریم، آیت 15، پارہ 16)

القرآن: وَالسَّلَامُ عَلَيَّ يَوْمَ وُلِدْتُ وَيَوْمَ أَمُوتُ وَيَوْمَ أُبْعَثُ حَيًّا۔
(سورہ مریم، آیت 33، پارہ 16)

ترجمہ: اور مجھ پر سلامتی ہو میرے میلاد کے دن اور میرے وصال کے دن اور جس

دن میں زندہ اُٹھایا جاؤں گا۔

ان آیات میں بوقتِ وصال کو سلامتی کے ساتھ ذکر کیا تو معلوم ہوا کہ یوم وصال کی سلامتی حضراتِ انبیاء کرام علیہم السلام و اولیاء اللہ کی اُمت کے اور بعد والوں کے حق میں یادگار ہے تو اسی یوم وصال کی یادگار کا نام عرس ہے لہذا عرس کی اصل ان آیات سے ثابت ہوگئی اب احادیث سے ثابت کرتے ہیں۔

الحديث:.....امام بخاری علیہ الرحمہ کے اُستاد حضرت ابن ابی شیبہ ؒ سے حدیث نقل فرمائی ہے کہ سرکارِ اعظم ؐ ہر سال شہداء کے مزارات پر جا کر اُن کو سلام کرتے اور سرکارِ اعظم ؐ کی سنت ادا کرنے کے لئے چاروں خلفائے راشدین بھی ایسا کرتے۔

(مقدمہ شامی جلد اول)

الحديث:.....سرکارِ اعظم ؐ نے شہدائے احد کی زیارتِ قبور کے لئے ہر سال تشریف لاتے اور جب شعیب کے قریب پہنچتے تو بلند آواز سے فرماتے السلام علیکم (انی اخرہ)

میں تم پر سلامتی ہے اس کے بدلے میں جو تم نے صبر کیا تو کیا اچھی ہی حالت تمہاری قیام گاہ پھر حضرت ابو بکر ؓ، ہر سال اسی طرح کرتے رہے، پھر حضرت عمر ؓ پھر حضرت عثمان ؓ، پھر سیدہ فاطمہ رضی اللہ عنہا آتیں اور دعا کرتی تھیں۔

(بحوالہ: رواہ البیہقی از شرح الصدور صفحہ 87)

ان احادیث میں یہ تو صاف موجود ہے کہ سرکارِ اعظم ؐ ہر سال احد میں تشریف لاتے اور شہداء کے مزارات کی زیارت کرتے اور اسی دن آتے جو دن اُن کی شہادت کا ہوتا معلوم ہوا کہ مزارات پر سالانہ حاضری، سلام پیش کرنا اور دعائیں کرنا سرکارِ اعظم ؐ اور صحابہ کرام کی سنت ہے۔

حضرت شاہ عبدالحق محدث دہلوی علیہ الرحمہ نے اپنی کتاب ماثبت من السنہ میں فرمایا

”بعض مغرب کے مشائخ متاخرین نے ذکر کیا کہ وہ دن جس میں جناب الہی میں پہنچے اس میں خیر و برکت اور نورانیت کی اور ایام سے زیادہ اُمید کی جاتی ہے تو یہ عرس متاخرین کی مستحسن کی ہوئی چیزوں سے قرار پایا۔“ (کتاب: ماثبت من السنہ)

سوال: میت کی پیشانی یا کفن پر کلمہ طیبہ یا آیات قرآنی لکھنا جائز ہے یا ناجائز؟

جواب:..... قرآن مجید رحمتوں اور برکتوں سے مالا مال ہے۔

القرآن:..... وَنُزِّلَ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ وَلَا يَزِيدُ الظَّالِمِينَ إِلَّا خَسَارًا ۝ (سورہ بنی اسرائیل، آیت 82، پارہ 15)

ترجمہ: اور قرآن میں ہم وہ چیز نازل فرماتے ہیں جو رحمت اور شفا ہے ایمان والوں کے لئے اور وہ نہیں زیادہ کرتا ظالموں کے لئے مگر نقصان کو۔

القرآن:..... يَا أَيُّهَا النَّاسُ قَدْ جَاءَكُمْ مَوْعِظَةٌ مِّن رَّبِّكُمْ وَشِفَاءٌ لِّمَا فِي الصُّدُورِ وَهُدًى وَرَحْمَةٌ لِّلْمُؤْمِنِينَ ۝

(سورہ یونس، آیت 57، پارہ 11)

ترجمہ: اے لوگو تمہارے رب کی طرف سے تمہارے پاس نصیحت آگئی اور شفا ہر اس بیماری کے لئے جو سینوں میں ہے اور ہدایت اور رحمت ایمان والوں کے لئے۔

دلیل:..... اللہ تعالیٰ کا کلام رحمت ہے اور یہ جہاں پڑھا جائے لکھا جائے وہاں پر اس جگہ پر بھی رحمتیں نازل ہوتی ہیں لہذا میت کی پیشانی یا کفن پر شہادت کی انگلی سے کلام الہی لکھنا میت کے لئے باعثِ رحمت ہے۔

دلیل:..... امام ترمذی حکیم ابن علی علیہ الرحمہ نے نوادر الاصول میں ایک دعا سے متعلق اس

طرح روایت کی ہے کہ سرکارِ اعظم ﷺ نے ارشاد فرمایا جو شخص اس دعا کو لکھے اور میت کے سینے اور کفن کے درمیان کسی کاغذ میں لکھ کر رکھے تو اس کو عذابِ قبر نہ ہوگا اور نہ ہی منکر نکیر کو دیکھے گا۔

دلیل:..... فتاویٰ کُبْرٰی للمکّی میں اس حدیث کو نقل کر کے فرمایا کہ اس دعا کی اصل یہ ہے اور فقیہ ابن عجلیل علیہ الرحمہ اس کا حکم دیتے تھے اور اس کے لکھنے کے جواز کا فتویٰ دیتے تھے اس قیاس پر کہ زکوٰۃ کے اونٹوں پر اسے لکھا جاتا تھا۔
وہ دعا یہ ہے:

”لا الہ الا اللہ واللہ اکبر لا الہ الا اللہ وحدہ لا شریک لہ لا الہ الا اللہ
الملک ولہ الحمد لا الہ الا اللہ ولا حول ولا قوۃ الا باللہ العلی
العظیم۔“

سوال: قبر میں شجرہ، عہد نامہ اور نعلِ پاک رکھنے کی اصل کیا ہے؟
جواب:..... قبر میں شجرہ اور عہد نامہ رکھنے سے اس کی برکتیں میت کو ملتی ہے کیونکہ اس میں اللہ تعالیٰ کا کلام ہوتا ہے کلامِ الہی اور بزرگوں کے تبرکات کی برکتیں آدمی ہر جگہ پاتا ہے۔
دلیل:..... سورۃ یوسف میں ہے (حضرت یوسف علیہ السلام نے اپنے بھائیوں سے فرمایا تھا) میری قمیص لے جا کرو والد ماجد (حضرت یعقوب علیہ السلام) کے منہ پر ڈال دو وہ انکھیاں رے ہو جائیں گے۔

حدیث شریف:..... بخاری شریف جلد اول کتاب الجنائز باب من اعد الکفن میں ہے کہ ایک دن سرکارِ اعظم ﷺ تہبند شریف میں ملبوس باہر تشریف لائے کسی نے تہبند شریف سرکارِ اعظم ﷺ سے مانگ لیا۔ صحابہ کرام علیہم الرضوان نے اس (مانگنے) والے سے کہا کہ سرکارِ

اعظم ﷺ کو اس وقت تہبند کی ضرورت تھی اور سائل کو رد کرنا (منع کرنا) سرکارِ اعظم ﷺ کی عادت نہیں ہے پھر تم نے کیوں یہ کام کیا انہوں نے کہا۔

”اللہ تعالیٰ کی قسم میں نے اسے اپنے پہننے کے لئے نہیں لیا۔ میں نے تو اس لئے مانگی کہ (یہ تہبند) میرا کفن ہو، حضرت سہلؓ فرماتے ہیں کہ وہ اس کا کفن ہوا۔

معلوم ہوا کہ جس چیز کو کسی نیک ہستی سے نسبت ہو جائے اس کو قبر میں ساتھ لے جانا سنتِ صحابہ کرام علیہم الرضوان ہے۔

سوال: کہا جاتا ہے کہ عہد نامہ اور شجرہ شریف میت کے اوپر نہ رکھا جائے؟

جواب:..... علماء کرام اور فقہاء کرام نے میت کے اوپر شجرہ اور عہد نامہ اور تبرکات وغیرہ رکھنے سے اس لئے منع فرمایا کہ میت کا پھولنا اور پھٹنا اس کے جسم کے عوارضات سے ہے تو ایسی صورت میں ان برکت والے الفاظ کا وہاں ہونا بے ادبی ہوگی اس لئے فقہاء کرام فرماتے ہیں کہ قبر کے ایک طرف محراب نما جگہ بنائی جائے اور احتیاط کے ساتھ شجرہ اور عہد نامہ وغیرہ اُس جگہ رکھ دیا جائے تاکہ ادب ملحوظ رہے۔

سوال: آپ لوگ سرکارِ اعظم ﷺ کی اتنی تعریف کرتے ہو یوں لگتا ہے جیسے آپ نے سرکارِ اعظم ﷺ کو اللہ تعالیٰ سے بڑھا دیا؟ (معاذ اللہ)

جواب:..... مسلک اہلسنت پر یہ الزام ہے ہم سرکارِ اعظم ﷺ کو اللہ تعالیٰ کا محبوب مانتے ہیں۔

الزام لگانے والوں سے ہمارا ایک سوال ہے کہ الزام لگانے والے ہمیں اللہ تعالیٰ کی حد بتادیں ہم اس حد سے سرکارِ اعظم ﷺ کو نہیں بڑھائیں گے؟ الزام لگانے سے پہلے سوچ

لیا ہوتا کہ سرکارِ اعظم ﷺ کی عداوت میں آپ لوگ اللہ تعالیٰ کی حد متعین کر رہے ہو۔
نادان لوگ مقامِ مصطفیٰ ﷺ سے نا آشنا ہیں آج تک مقامِ مصطفیٰ ﷺ کو کوئی سمجھ نہیں
سکا سرکارِ اعظم ﷺ کی حقیقت کو سوائے رب تعالیٰ کے کوئی نہیں جانتا۔

القرآن:..... وَرَفَعْنَا لَكَ ذِكْرَكَ ۝ (سورۃ الم نشرح، آیت 4 پارہ 30)

ترجمہ: اے محبوب (ﷺ) ہم نے تمہارے لئے تمہارے ذکر کو بلند کر دیا۔
فائدہ:..... اللہ تعالیٰ نے اپنے محبوب ﷺ کے ذکر کو اتنا بلند کیا، اتنا بلند کیا کہ اپنے محبوب ﷺ
کے ذکر کو اپنا ذکر قرار دیا۔

الحديث:..... حضرت ابو بکر صدیق ﷺ سے روایت ہے کہ سرکارِ اعظم ﷺ نے فرمایا اے
ابو بکر ﷺ! میری حقیقت کو سوائے میرے رب جل جلالہ کے کوئی نہیں جانتا۔

فائدہ:..... سرکارِ اعظم ﷺ نے یہ بات اس ہستی سے کہی جس ہستی سے زیادہ کائنات میں
مقامِ مصطفیٰ ﷺ کو کوئی نہیں جانتا، مطلب یہ کہ جب صدیق اکبر ﷺ حقیقتِ مصطفیٰ ﷺ
نہیں جان سکتے تو ہم کیا جان سکیں گے۔

سرکارِ اعظم ﷺ کا جو مقام صحابہ کرام علیہم الرضوان، اہلبیت اطہار اور اولیاء کرام نے
بیان فرمایا ہے یہ سب اُن کے مطالعے کی حد ہے اُن کی عقل و فہم کی حد ہے سرکارِ اعظم ﷺ کا
مقام تو اس سے بھی بلند و بالا ہے۔

ہم سرکارِ اعظم ﷺ کی شان و مقام بیان کر کے یہ ثابت کرتے ہیں کہ جس رحمن کے پیدا
کئے ہوئے محبوب ﷺ کی اس قدر شان ہے تو خود ذاتِ باری تعالیٰ کی شان کا کون اندازہ لگا
سکتا ہے۔

سوال: عبدالمصطفیٰ، عبدالرسول اور عبدالعلی نام رکھنا قرآن

وحديث کی روشنی میں کیسا ہے؟

جواب:..... ان ناموں کا رکھنا قرآن و حدیث کی روشنی میں جائز ہے کیونکہ ان ناموں میں ”عبد“ سے مراد غلام کے ہیں مطلب یہ ہے کہ ”عبدالمصطفیٰ“ سے ”مصطفیٰ کا غلام“ مراد ہے۔ ”عبدالرسول“ سے ”رسول ﷺ کا غلام مراد ہے“ اور ”عبدالعلیٰ“ سے ”حضرت علی رضی اللہ عنہ کا غلام“ مراد ہے۔

القرآن:..... وَأَنْكَحُوا الْأَيَّامِي مِنْكُمْ وَالصَّالِحِينَ مِنْ عِبَادِكُمْ وَإِمَائِكُمْ ؕ

ترجمہ: اور نکاح کراپنوں میں ان کا جو بے نکاح ہوں اور اپنے لائق بندوں اور کنیزوں کا۔ (سورہ نور، آیت 32، پارہ 18)

القرآن:..... قُلْ يٰعِبَادِيَ الَّذِينَ أَسْرَفُوا عَلَىٰ أَنْفُسِهِمْ لَا تَقْنَطُوا مِنْ رَحْمَةِ اللَّهِ ؕ

ترجمہ: اے محبوب (ﷺ) فرما دو کہ میرے بندو! جنہوں نے اپنی جانوں پر زیادتی کی اللہ کی رحمت سے ناامید نہ ہو۔ (سورہ زمر، آیت 53، پارہ 24)

اس یا عبادی (اے میرے بندو) میں دو احتمال ہیں پہلا یہ کہ اللہ تعالیٰ فرماتا ہے اے میرے بندو! دوسرا یہ کہ سرکارِ اعظم ﷺ کو حکم دیا گیا کہ اے میرے محبوب ﷺ فرما دو اے میرے بندو!۔

اس دوسری صورت عباد رسول میں یعنی عبد سے مراد سرکارِ اعظم ﷺ کا غلام اور امتی ہے اسی صورت کو بزرگانِ دین نے بھی اختیار کیا۔

دلیل:..... کتاب ازالۃ الخفاء میں حضرت شاہ ولی اللہ محدث دہلوی علیہ الرحمہ ریاض النضرہ وغیرہ کے حوالے سے فرماتے ہیں کہ حضرت عمر فاروق رضی اللہ عنہ نے برسرِ منبر خطبہ میں ارشاد

فرمایا۔

”میں سرکارِ اعظم ﷺ کے ساتھ تھاپس میں آپ ﷺ کا بندہ اور خادم تھا۔“
دلیل:..... مثنوی شریف میں ہے جب حضرت ابوبکر صدیق رضی اللہ عنہ، حضرت بلال رضی اللہ عنہ کو خرید کر
سرکارِ اعظم ﷺ کی بارگاہ میں لائے تو عرض کیا۔

”ہم دونوں آپ ﷺ کی بارگاہ کے بندے ہیں میں حضرت بلال رضی اللہ عنہ کو آپ ﷺ کے
سامنے آزاد کرتا ہوں۔“

دلیل:..... اکثر لوگ اپنے نوکر اور ملازم کی پہچان کراتے ہوئے دوسروں سے کہتے ہیں کہ
”یہ ہمارا بندہ ہے۔“ اس سے مراد اُن کا ملازم اور نوکر ہوتا ہے۔
لہذا یہ بات واضح ہوگئی کہ عبدالمصطفیٰ، عبد الرسول اور عبد العلی نام رکھنا اور کہلوانا جائز
ہے۔

سوال: کیا سرکارِ اعظم ﷺ لکھنا جانتے تھے؟

جواب:..... سرکارِ اعظم ﷺ کو اللہ تعالیٰ نے ہر علم سکھایا پھر لکھنے کا علم کیسے باقی رہ سکتا ہے۔
القرآن:..... اَلْزَّحْمٰنُ ۝ عَلَّمَ الْقُرْآنَ ۝ خَلَقَ الْاِنْسَانَ ۝ عَلَّمَهُ الْبَيَانَ ۝
ترجمہ: رحمن نے اپنے محبوب کو قرآن سکھایا انسانیت کی جان محمد کو پیدا کیا ماکان وما یكون کا
بیان اُنہیں سکھایا۔ (سورہ زحمن، پارہ 27، آیت 4 تا 14)

فائدہ:..... قرآن مجید میں ہر چیز کا علم موجود ہے جب کہ اللہ تعالیٰ نے اپنے محبوب ﷺ کو پورا
قرآن سکھایا تو پھر لکھنے پڑھنے کا علم کیسے رہ سکتا ہے۔

القرآن:..... وَانْزَلَ اللّٰهُ عَلَیْكَ الْكِتٰبَ وَالْحِكْمَةَ وَعَلَّمَكَ مَا لَمْ
تَكُنْ تَعْلَمُ ۝

ترجمہ: اللہ نے تم پر کتاب اور حکمت اُتاری اور تمہیں سکھا دیا جو کچھ تم نہ جانتے تھے۔

(سورہ نساء، آیت 113 پارہ 5)

فائدہ:..... اس آیت میں اللہ تعالیٰ فرما رہا ہے کہ ہم نے اپنے محبوب ﷺ کو سب کچھ سکھا دیا۔ جب سب کچھ سکھا دیا تو پھر پڑھنے اور لکھنے کا علم کیسے رہ سکتا ہے۔

القرآن:..... سَنُقْرِئُكَ فَلا تَنسَىٰ

ترجمہ: ہم تمہیں پڑھائیں گے کہ تم نہ بھولو گے۔ (سورہ اعلیٰ، پارہ 30)

فائدہ:..... جب سرکارِ اعظم ﷺ کو پڑھانے والا خدائے رحمن ہے تو پھر ان سے دنیا کا کون سا علم پوشیدہ رہ سکتا ہے۔

الحديث:..... حضرت عائشہ صدیقہ رضی اللہ عنہا فرماتی ہیں کہ ایامِ علالت میں سرکارِ اعظم ﷺ نے ارشاد فرمایا کہ تم اپنے والد اور بھائی کو بلا لو میں چاہتا ہوں کہ انہیں کچھ لکھ کر دے دوں مجھے ڈر ہے کہ میرے بعد کوئی خلافت کا دعویٰ نہ کھڑا ہو جائے پھر فرمایا خیر رہنے دو۔ اللہ تعالیٰ نے ہمیں ابوبکر کو خلیفہ بنانے کا حق دیا ہے اور سوائے ابوبکر کے اہل ایمان کسی کو خلیفہ تسلیم نہیں کریں گے۔

(بحوالہ: مُسلم شریف از کتاب: تاریخ الخلفاء صفحہ 96، 95)

فائدہ:..... درج ذیل حدیث شریف میں سرکارِ اعظم ﷺ کا فرمانا کہ میں کچھ لکھ دوں، ایک وصیت لکھ دوں ان الفاظ سے ثابت ہوتا ہے کہ سرکارِ اعظم ﷺ لکھنا جانتے تھے تبھی تو انہوں نے وصیت لکھنے کو ارشاد فرمایا۔

دلیل:..... سرکارِ اعظم ﷺ نے بادشاہوں کو اپنے دستِ مبارک سے خطوط لکھ کر اسلام کی دعوت دی۔

معلوم ہوا کہ سرکارِ اعظم ﷺ لکھنا جانتے تھے۔

سوال: لفظ ”اُمّی“ کے کیا معنی ہیں؟

جواب:..... بعض علم دین سے دور اور حقیقتِ اسلام سے نا آشنا لوگ لفظ ”اُمّی“ کا معنی اُن

پڑھ لیتے ہیں لہذا آپ کے سامنے دلائل سے اس کے اصل معنی اور اس لقب کی حکمت بیان کریں گے۔

پہلی حکمت: اُم کا مطلب ماں ہے ماں کو اُم اس لئے کہا جاتا ہے کہ یہ بیٹے کی اصل ہے مکہ المکرمہ کا ایک معنی ”اُم الْقُرْہ“ ہے جس کے معنی زمین کی اصل کے ہیں، ہم میں سے بعض لوگ اپنے نام کے ساتھ اپنے شہر کی نسبت لگاتے ہیں مثلاً کوئی میرٹھ میں پیدا ہوا تو اپنے نام کے ساتھ میرٹھی لکھتا ہے، کوئی دہلی میں پیدا ہوا تو اپنے نام کے ساتھ دہلوی لکھتا ہے، کوئی گجرات میں پیدا ہوا تو اپنے نام کے ساتھ گجراتی لکھتا ہے۔

سرکارِ اعظم ﷺ مکہ المکرمہ کی سرزمین پر جلوہ افروز ہوئے اور اُس زمین کو اُم القریٰ کہا جاتا ہے اس اُم القریٰ کی وجہ سے سرکارِ اعظم ﷺ کا ”اُمّی“ لقب ہے۔

دوسری حکمت: ”اُمّ“ کا مطلب اصل ہے اور سرکارِ اعظم ﷺ اس کائنات کی جان یعنی ”اصل“ ہیں آپ ﷺ کے نور سے کائنات کی تخلیق کی ہوئی ہے لہذا آپ ﷺ اس کائنات کی اصل ہوئے اس لئے آپ ﷺ کو ”اُمّی“ کہا جاتا ہے۔

تیسری حکمت: سرکارِ اعظم ﷺ نے چالیس سال کی عمر میں اظہارِ نبوت فرمایا یعنی چالیس سال عرب کے شرابی، زانی، ڈاکو، قاتل اور اپنی بیٹی کو زندہ درگور کرنے والوں میں رہے مگر اپنی اصل پر رہے کسی کی کوئی بُری عادت سرکارِ اعظم ﷺ پر اثر انداز نہ ہو سکی ایسا محسوس ہوتا تھا جیسے آج ہی اپنی والدہ ماجدہ سیدہ ساجدہ آمنہ رضی اللہ عنہا کے بطنِ اقدس سے تولد ہوئے ہوں اس لئے بھی آپ ﷺ کو ”اُمّی“ کہا جاتا ہے۔

چوتھی حکمت: اکثر لوگ لفظ ”اُمّی“ کا صحیح مطلب نہیں جان سکے اور کہنے لگے کہ ”اُمّی“ کا مطلب ”اُن پڑھ“ ہے حالانکہ اس کا اصل مطلب ”ناپڑھا“ ہے مطلب یہ کہ کسی انسان سے ناپڑھا فقط اپنے خدائے رحمن سے پڑھا سرکارِ اعظم ﷺ کا اُستاد خدائے رحمن ہے لہذا

سرکارِ اعظم ﷺ کسی سے نہ پڑھے اس لئے بھی آپ ﷺ کو ”اُمّی“ کہا جاتا ہے۔
آپ حضرات نے لفظ اُمّی کی حکمتیں جان لیں لہذا یہ بات واضح ہوگئی کہ آپ ﷺ اس
کائنات کی اصل ہیں۔

سوال: سرکارِ اعظم ﷺ کے والدین کریمین کو بعض لوگ
مُشرک کہتے ہیں لہذا اُن کا مسلمان ہونا قرآن وحدیث کی
روشنی میں ثابت کریں؟

جواب:..... سرکارِ اعظم ﷺ اپنے جن جن آباؤ اجداد کی پشتوں سے منتقل ہو کر دنیا میں
تشریف لائے وہ سب کے سب سجدہ کرنے والے مومن اور توحید پر تھے اُن میں سے کوئی
کافر و مُشرک نہ تھا۔

القرآن:..... الَّذِي يَرَاكَ حِينَ تَقُومُ ۝ وَتَقْلِبُكَ فِي السَّجْدِ ۝
إِنَّهُ هُوَ السَّمِيعُ الْعَلِيمُ ۝

ترجمہ: جو آپ کو دیکھتا رہتا ہے جب آپ کھڑے ہوتے ہیں اور ہم تمہارا نور پاک سجدہ
کرنے والوں میں دیکھ رہے ہیں بیشک وہی سب کچھ سُننے والا جاننے والا ہے۔

(سورہ شعراء، آیت 218 تا 220، پارہ 19)

فائدہ:..... ابو نعیم نے حضرت ابن عباس رضی اللہ عنہما سے ان آیات کا مفہوم اس طرح نقل کیا ہے
کہ ”تقلب“ سے مراد ”منتقل فی الاصلاب“ یعنی جب آپ ﷺ کا نور یکے بعد دیگرے
آپ ﷺ کے آباؤ اجداد کی پشتوں سے منتقل ہوتا ہوا حضرت آمنہ رضی اللہ عنہا کے پاکیزہ
بطن مبارک اور حضرت عبداللہ رضی اللہ عنہ کی نورانی پیشانی میں چکا۔

لہذا اس آیت سے ثابت ہوا کہ سرکارِ اعظم ﷺ جن جن آباؤ اجداد کی پشتوں سے منتقل

ہو کر دنیا میں تشریف لائے وہ سب کے سب (اللہ تعالیٰ) کو سجدہ کرنے والے مومن اور توحید پر تھے اُن میں سے کوئی بھی کافر و مشرک نہ تھا۔

الحديث: مسلم، ترمذی اور مشکوٰۃ میں ہے کہ حضرت وائلہ بن الاسقع ؓ فرماتے ہیں کہ میں نے سرکارِ اعظم ؐ سے سنا آپ ؐ فرماتے ہیں کہ بے شک اللہ تعالیٰ نے حضرت اسماعیل علیہ السلام کی اولاد سے کنانہ کو برگزیدہ (منتخب) فرمایا اور کنانہ میں قریش کو اور قریش میں سے بنی ہاشم اور اس میں سے مجھ کو برگزیدہ فرمایا۔

(دلائل النبوت، بیہقی جلد اول صفحہ 65، سیرت حلبیہ، جلد اول صفحہ 43)

فائدہ: اس حدیث سے معلوم ہوا کہ حضرت اسماعیل علیہ السلام سے لے کر سیدہ آمنہ رضی اللہ عنہا اور حضرت عبداللہ ؐ تک سرکارِ اعظم ؐ جن جن آباؤ اجداد سے منتقل ہو کر دنیا میں تشریف لائے وہ تمام برگزیدہ اور صاحب ایمان تھے۔

دلیل: حضرت ابراہیم علیہ السلام کی دعا قرآن میں یوں نقل ہے۔

القرآن: رَبَّنَا وَابْعَثْ فِيهِمْ رَسُولًا مِّنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ ط (سورہ بقرہ، پارہ 1 آیت 129)

ترجمہ: اے ہمارے رب اُمتِ مسلمہ میں سے آخری رسول بھیج کہ ان پر تیری آیت تلاوت فرمائے اور انہیں کتاب اور پختہ علم سکھائے اور انہیں خوب صاف ستھرا فرمادے۔

فائدہ: معلوم ہوا کہ سرکارِ اعظم ؐ کے لئے حضرت ابراہیم علیہ السلام نے دعا فرمائی کہ اُمتِ مسلمہ میں رسول بھیج جو گمراہ لوگوں کو خوب صاف ستھرا کر دے جو نبی ؐ لوگوں کو پاک صاف کر دیں کیا وہ خود (معاذ اللہ) کسی مشرک کے بطن میں رہ سکتے ہیں لہذا معلوم ہوا کہ آپ ؐ اُمتِ مسلمہ میں سے تشریف لائے۔

سرکارِ اعظم ؐ کے والدین کریمین کے مومن ہونے پر علمائے اُمت کا اتفاق:

اعلیٰ حضرت امام احمد رضا فاضل بریلوی علیہ الرحمہ اپنی کتاب شمول الاسلام میں ان علمائے اُمت کے نام تحریر فرمائے ہیں جنہوں نے سرکارِ اعظم ﷺ کے والدین کریمین کے مومن ہونے پر تحریریں لکھی ہیں۔

- (1).....امام ابو حفصل عمر ابن احمد بن شاہین بغدادی علیہ الرحمہ (المتوفی 358ھ)
 - (2).....شیخ احمد بن علی بن ثابت بن احمد بن مہدی خطیب علی بغدادی علیہ الرحمہ (المتوفی 463ھ)
 - (3).....حافظ الشان محدث امام ابوالقاسم علی بن حسن عسا کر علیہ الرحمہ (المتوفی 571ھ)
 - (4).....امام اجل ابوالقاسم عبدالرحمن بن عبداللہ بن احمد سہیلی علیہ الرحمہ (المتوفی 581ھ)
 - (5).....علامہ امام صالح الدین صفوی علیہ الرحمہ (المتوفی 764ھ)
 - (6).....امام علامہ شرف الدین مناوی علیہ الرحمہ (المتوفی 757ھ)
 - (7).....امام فخر الدین رازی علیہ الرحمہ (مصنّف تفسیر کبیر) (المتوفی 606ھ)
 - (8).....امام جلال الدین سیوطی الشافعی علیہ الرحمہ (المتوفی 911ھ)
 - (9).....امام عبدالوہاب شعرانی علیہ الرحمہ (المتوفی 1122ھ)
 - (10).....شیخ محقق شاہ عبدالحق محدث دہلوی علیہ الرحمہ (المتوفی 1052ھ)
- ان تمام علمائے اُمت کا ایمان ہے کہ سرکارِ اعظم ﷺ کے والدین کریمین مومن، موحد اور جنتی ہیں۔

سوال: حضرت ابراہیم علیہ السلام کا والد آزر بھی تو کافر بُت پرست تھا؟
جواب:..... بعض لوگ علم اور سچائی سے دوری کی وجہ سے اس مغالطے کا شکار ہیں کہ آزر بُت پرست تھا اور یہ حضرت ابراہیم علیہ السلام کا والد تھا چنانچہ یہ آیت دلیل کے طور پر پیش کرتے ہیں۔

القرآن:.....وَإِذْ قَالَ إِبْرَاهِيمُ لِأَبِيهِ أَرَزَّ اتَّخِذْ أَصْنَامًا لِلَّهِ

ترجمہ: اور یاد کرو جب ابراہیم نے اپنے باپ (یعنی چچا) آزر سے کہا کیا تم بتوں کو خدا بناتے ہو۔ (سورہ انعام، پارہ 7، آیت 74)

جوابی دلائل ملاحظہ ہوں:

دلیل: قاموس جو کہ عربی لغت کی مشہور کتاب کا نام ہے اس میں مذکور ہے کہ آزر حضرت ابراہیم علیہ السلام کے چچا کا نام تھا۔ (قاموس)

دلیل: امام اجل امام جلال الدین سیوطی علیہ الرحمہ نے اپنی کتاب مسالک الحفاء میں لکھا ہے کہ چچا کو باپ کہنا تمام ممالک میں معمول تھا بالخصوص عرب ممالک میں چچا کو (ابا یعنی باپ) بھی کہا جاتا تھا۔

دلیل: قرآن مجید میں ہے۔

القرآن: نَعْبُدُ إِلَهَكَ وَاللَّهُ أَبَائُكَ إِبْرَاهِيمَ وَإِسْمَاعِيلَ وَإِسْحَاقَ إِلَهُهُوَ أَحَدًا۔ (سورہ بقرہ، پارہ 1، آیت 133)

اس آیت میں حضرت اسماعیل علیہ السلام کو حضرت یعقوب علیہ السلام کے والد میں ذکر کیا گیا یعنی ”ابا“ کہا گیا حالانکہ حضرت اسماعیل علیہ السلام حضرت یعقوب علیہ السلام کے چچا تھے۔

دلیل: آجکل بھی بعض قوموں میں چچا کو بڑے ابا کہا جاتا ہے حالانکہ وہ والد نہیں چچا ہوتے ہیں۔ (تفسیر کبیر جلد سوم صفحہ 37)

دلیل: حافظ ابن حجر عسقلانی ”فتح الباری“ میں ”کتاب الانبیاء“ باب والتخذ اللہ ابراہیم خلیلا کے ماتحت فرماتے ہیں کہ حضرت ابراہیم علیہ السلام کے والد کا نام ”تارخ“ تھا بحاء مہملہ ہے اور جمہور نساہین کے نزدیک اس میں اختلاف نہیں اور یہی صحیح ہے۔

(فتح الباری جلد ششم صفحہ 388)

دلیل: تفسیر ہفانی میں حضرت ابراہیم علیہ السلام کا نسب یوں بیان کیا گیا ہے۔

”ابراہیم بن تارخ ابن ناخور ابن سازوع ابن تاتع ابن عابر ابن ثالع ابن ارفشند ابن سام بن نوح علیہ السلام“ (تفسیر حنّانی)
دلیل:.....کافر کے لئے مغفرت کی دعا نہیں ہوتی مگر حضرت ابراہیم علیہ السلام نے اپنے والد کے لئے دعا فرمائی۔

القرآن:.....رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ ۝
(سورہ ابراہیم، پارہ 13 آیت 41)

ترجمہ: اے میرے رب! مجھے بخش دے اور میرے باپ کو بخش دے اور سب مسلمانوں کو جس دن حساب ہوگا۔

فائدہ:.....کافر کے لئے مغفرت کی دعا نہیں کی جاتی، حضرت ابراہیم علیہ السلام کا اپنے والد کے لئے مغفرت کی دعا کرنا اس بات کی دلیل ہے کہ وہ توحید پر تھے یعنی مومن و موحد تھے لہذا اب لوگوں کو اپنا ذہنی فطور دور کر لینا چاہیے اور جان لینا چاہیے حضرت ابراہیم علیہ السلام کے والد کا نام ”تارخ“ تھا اور آزر بُت پرست آپ کا چچا تھا۔

سوال: کیا سرکارِ اعظم ﷺ کی نسبت کوئی فائدہ نہیں دے گی؟

جواب:.....بعض لوگ نامناسب انداز میں اکثر کہتے ہیں کہ سرکارِ اعظم ﷺ کی نسبت کوئی فائدہ نہیں دے گی کیونکہ سرکارِ اعظم ﷺ نے اپنی بیٹی سے فرمایا کہ تمہارا میری بیٹی ہونا تمہیں کوئی فائدہ نہ دے گا تمہارے ساتھ تمہارے اعمال ہیں؟

اگر ہم احادیث کا مطالعہ کریں تو ہمیں معلوم ہوتا ہے کہ حافظِ قرآن، حجاج، عالمِ دین، شہداء، نومولود بچے اُن سے نسبت رکھنے والوں کی شفاعت کریں گے اس کے باوجود سرکارِ اعظم ﷺ کے بارے میں یہ کہنا کہ (معاذ اللہ) ان کی نسبت نفع نہیں دے گی یہ کتنی احمقانہ بات ہے۔

دلیل:..... حضرت امام جلال الدین سیوطی علیہ الرحمہ نے اپنے رسائل تسع صفحہ 26 پر اور سبل الہدیٰ والرشاد صفحہ 11/3 میں امام صالحی علیہ الرحمہ نے اس اعتراض کا جواب حدیث شریف سے پیش کیا ہے کہ سرکارِ اعظم ﷺ ارشاد فرماتے ہیں کہ کیا حال ہے اُن لوگوں کا جو یہ گمان کرتے ہیں کہ میری قربت نفع نہیں دے گی میں ضرور شفاعت کروں گا اور میری شفاعت قبول ہوگی۔

الحديث:..... طبرانی کبیر اور دارقطنی میں حضرت عبداللہ ابن عمرؓ سے روایت ہے کہ سرکارِ اعظم ﷺ نے فرمایا کہ قیامت کے دن میں سب سے پہلے اپنے اہلیت کی شفاعت (سفارش) کروں گا پھر درجہ بدرجہ جو زیادہ نزدیک ہیں قریش تک پھر انصار، پھر وہ اہل یمن جو مجھ پر ایمان لائے اور میری پیروی کی پھر باقی عرب پھر اہل عجم اور میں جس کی شفاعت پہلے کروں گا وہ افضل ہیں یعنی اہلیت سب سے زیادہ درجہ رکھتے ہیں۔

(ذخائر العقبیٰ صفحہ 20، سبل الہدیٰ والرشاد صفحہ 11/11، از کتاب: والدین رسول صفحہ 165)

دلیل:..... دیوبندی مصنف مولوی زکریا کاندھلوی اپنی کتاب فضائل صدقات حصہ دوم صفحہ 311 میں یہ حدیث نقل کرتے ہیں۔

الحديث:..... ترجمہ: محمد بن عبداللہ بن نمیر، علی بن محمد، وکیع، اعمش، یزید الرقاشی، انسؓ کا بیان ہے کہ نبی کریم ﷺ نے ارشاد فرمایا۔ قیامت کے دن اہل جنت کی صف بندی ہوگی اور ایک دوزخی کا ادھر سے گزر ہوگا۔ یہ ان لوگوں میں سے ایک شخص کو پہچان کر اس سے کہے گا، تمہیں یاد ہے یا نہیں۔ میں نے فلاں وقت تجھے ایک گھونٹ پانی پلایا تھا۔ حضور ﷺ فرماتے ہیں وہ شخص اس بات پر اس کی شفاعت کرے گا۔ دوسرا دوزخی گزرے گا اور ایک شخص سے کہے گا تمہیں یاد ہے کہ نہیں ایک بار میں نے تمہیں وضو کرایا تھا تو وہ بھی اس کی شفاعت کرے گا۔ تیسرا گزرے گا تو کسی سے کہے گا تجھے یاد ہے کہ نہیں۔ تم نے مجھے فلاں کام کے لئے بھیجا تھا جو میں نے پورا کیا۔ وہ اس پر اس کی شفاعت کرے گا۔ (بحوالہ: سنن

ابن ماجہ، جلد دوم، باب فضل صدقۃ الماء، رقم الحدیث 1477، صفحہ 400 مطبوعہ فرید بک اسٹال لاہور)
فائدہ:..... سرکارِ اعظم ﷺ کی نسبت تو بہت بلند و بالا ہے اُن کے غلاموں کے غلاموں سے
جن کو نسبت ہوگی اُن کو وہ نسبت جنت میں لے جانے کا باعث بنے گی۔
پہلی حدیث کی حکمت:

سرکارِ اعظم ﷺ کا یہ فرمانا کہ میں کچھ نفع نہیں دے سکتا سے مراد یہ ہے کہ اللہ تعالیٰ کی
عطا کے بغیر میں کچھ نفع نہیں دے سکتا بلکہ میں جو کچھ بھی دے سکتا ہوں جو کچھ بھی نفع
پہنچاتا ہوں اللہ تعالیٰ کی عطا سے پہنچاتا ہوں۔

حضرت فاطمہ رضی اللہ عنہا سے یہ کہنا کہ ”تمہارا عمل تمہارے ساتھ ہے“ سے مراد آنے
والے مسلمانوں کو یہ سمجھانا تھا کہ تم لوگ کبھی عمل سے غافل نہ ہونا تم یہ نہ سمجھنا کہ میں بہت
بڑے پیر صاحب کا بیٹا ہوں تو جنت میں چلا جاؤں گا نہیں بلکہ تمہارا عمل تمہارے ساتھ ہے
سوال: بعض لوگ انبیاء کرام علیہم السلام کو خطا کار ٹھہراتے
ہیں، کیا انبیاء کرام سے گناہ ممکن ہے؟

جواب:..... اسلامی عقیدہ یہ ہے کہ انبیاء کرام علیہم السلام اور ملائکہ معصوم ہیں ان کو گنہگار
ٹھہرانے والا خود گمراہ ہے۔

القرآن:..... اِنَّ عِبَادِيْ لَکَ سُلْطٰنٌ ط (سورۃ بنی اسرائیل، پارہ 15، آیت 65)
ترجمہ: اے ابلیس میرے خاص بندوں پر تیرا کچھ قابو نہیں۔

فائدہ:..... اس آیت میں خدائے رحمن نے ارشاد فرمایا کہ اے ابلیس میرے محبوب
بندوں میرے خاص بندوں پر تیرا قابو نہیں اس کائنات میں سب سے خاص اور محبوب
بندے انبیاء کرام علیہم السلام ہیں لہذا حضرات انبیاء کرام علیہم السلام پر شیطان کا مکر اور وار

چل ہی نہیں سکتا۔

القرآن: قَالَ فَبِعِزَّتِكَ لَا غُيُنَهُمْ أَجْمَعِينَ ۝ لَا عِبَادَ لَكَ مِنْهُمْ الْمُخْلِصِينَ ۝ (سورہ ص، آیت 82، 83 پارہ 23)

ترجمہ: کہ اے مولیٰ ان سب کو گمراہ کروں گا سوائے تیرے خاص بندوں کے۔

فائدہ: اس خطہ زمین پر سب سے خاص رب رحمن کے بندے انبیاء کرام علیہم السلام ہیں اور شیطان کہہ رہا ہے کہ اے مولیٰ جل جلالہ سب کو گمراہ کروں گا مگر تیرے خاص بندوں کو گمراہ نہیں کر سکتا۔ معلوم ہوا کہ جب شیطان انبیاء کرام علیہم السلام کو معصوم مان کر ان کو بہکانے سے معذوری ظاہر کرے تو پھر انبیاء کرام علیہم السلام سے گناہ کیوں کر سرزد ہوں۔

الحديث: حضرت ابوالدرداء رضی اللہ عنہ سے مروی ہے کہ حضور ﷺ نماز پڑھنے کے لئے کھڑے ہوئے، ہم نے حضور ﷺ کو یہ ارشاد فرماتے سنا کہ میں تجھ سے اللہ تعالیٰ کی پناہ مانگتا ہوں پھر تین دفعہ فرمایا۔ میں تجھ پر اللہ تعالیٰ کی لعنت بھیجتا ہوں اور اپنا ہاتھ مبارک پھیلا یا جیسے کسی چیز کو پکڑتے ہیں جب آپ ﷺ نماز ختم کر چکے تو ہم نے عرض کیا یا رسول اللہ ﷺ! ہم نے آپ ﷺ کی نماز میں ایسے عمل فرماتے سنا جو آپ پہلے کبھی نہیں کرتے تھے اور ہم نے آپ ﷺ کو ہاتھ پھیلاتے دیکھا آپ ﷺ نے فرمایا کہ اللہ تعالیٰ کا مردود اور دشمن ابلیس میرے منہ کے پاس آگ کا ایک شعلہ لایا۔ میں نے تین بار کہا میں تجھ سے اللہ تعالیٰ کی پناہ مانگتا ہوں۔ بعد ازاں میں نے اسے پکڑنا چاہا۔ (اگر اپنے بھائی حضرت سلیمان علیہ السلام کی دعا کا خیال نہ ہوتا تو میں اسے باندھ دیتا پھر صبح ہوتی اور مدینہ منورہ کے کڑ کے اس سے کھیتے)۔

(بحوالہ: سنن نسائی جلد اول، باب لعن ابلیس فی الصلوٰۃ، رقم الحدیث 1218 صفحہ 372، مطبوعہ فرید بک لاہور)
الحديث: سیدہ عائشہ رضی اللہ عنہا بیان کرتی ہیں ایک رات حضور ﷺ ان کے ہاں سے نکلے مجھے بہت محسوس ہوا جب آپ ﷺ واپس تشریف لائے اور میرا طرز عمل دیکھا تو دریافت کیا اے عائشہ! کیا ہوا؟ کیا تم نے کچھ محسوس کیا؟ میں نے عرض کی میں محسوس

Click For More Books

<https://archive.org/details/@zohaibhasanattari>

کیوں نہ کروں جب کہ میری جیسی عورت ہو اور آپ ﷺ جیسا مرد ہو۔ حضور ﷺ نے ارشاد فرمایا کیا تمہارا شیطان تمہارے پاس آیا تھا سیدہ عائشہ رضی اللہ عنہا نے عرض کیا۔ کیا میرے ساتھ شیطان بھی ہے؟ آپ ﷺ نے فرمایا۔ ہاں! میں نے عرض کی کیا ہر انسان کے ساتھ (شیطان) ہوتا ہے؟ آپ ﷺ نے فرمایا ہاں! میں نے عرض کی یا رسول اللہ ﷺ! کیا آپ ﷺ کے ساتھ بھی ہے؟ آپ ﷺ نے فرمایا ہاں! لیکن میرے رب ﷻ نے اس کے خلاف میری مدد کی اور اس نے اسلام قبول کر لیا۔

(بحوالہ: مسلم شریف جلد سوم، کتاب صفۃ القیامۃ والجنۃ والثار، رقم الحدیث 6981 صفحہ 612 مطبوعہ شبیر برادرزلاہور)

فائدہ:..... معلوم ہوا کہ انبیاء کرام علیہم السلام سے گناہ کروانا تو دور کنار شیطان اُن کو نہ وسوسہ پہنچا سکتا ہے نہ چُوسکتا ہے۔

سوال: بعض لوگ حضرت آدم علیہ السلام کے متعلق یوں کہتے ہیں کہ جب وہ گناہ سے نہیں بچ سکے تو ہم کیسے بچ سکتے ہیں؟

جواب:..... محدثین اور علماء کرام فرماتے ہیں کہ حضرت آدم علیہ السلام نے دانہ گندم تناول فرمایا یہ حضرت آدم علیہ السلام سے بھول ہوئی اس کو گناہ یا سیاہ کاری کا نام نہیں دیا جاسکتا اس بناء پر حضرت آدم علیہ السلام کو گناہ کا مرتکب کہنا سخت گناہ اور اسلامی عقیدے کے خلاف ہے کیونکہ حضرت آدم علیہ السلام کا بھول سے گندم کھالینا اللہ تعالیٰ کی مصلحت ہے۔

پہلی مصلحت:..... حضرت آدم علیہ السلام کے متعلق قرآن مجید میں ارشاد باری تعالیٰ ہے۔
القرآن:..... ترجمہ: میں (آدم) کو زمین کے واسطے خلیفہ بنانے والا ہوں۔

اس آیت سے معلوم ہوا کہ حضرت آدم علیہ السلام کی تخلیق ہی زمین کے واسطے ہوئی تھی پھر وہ جنت میں ہمیشہ کیسے رہ سکتے تھے لہذا دانہ گندم بھول کر کھانا یہ جنت سے باہر تشریف

لا کر زمین پر تشریف لانے کا سبب بنانا کہ خدائے رحمن کا یہ فرمان پورا ہو جائے کہ میں آدم کو زمین کے واسطے خلیفہ بنانے والا ہوں۔

دوسری مصلحت: یہ راز وہ سمجھے جو لذتِ عشق سے واقف ہو خدائے رحمن نے شیطان سے کہا تھا ”اُخْرِجْ مِنْهَا“ نکل جا یہاں سے۔ اور حضرت آدم عليه السلام کے لئے فرمایا ”اهْبِطُوا مِنْهَا جَمِيعًا“ جس میں بتایا کہ تم کچھ عرصے کے لئے زمین میں بھیجے جا رہے ہو۔ پھر اپنی کروڑھا اولاد کے ساتھ واپس جنت میں جاؤ گے یعنی دو جا رہے ہو کروڑوں کو ساتھ لاؤ گے بزرگانِ دین فرماتے ہیں کہ حضرت آدم عليه السلام نے ہم کو جنت سے نہ نکالا بلکہ ہم نے انہیں وہاں سے علیحدہ کیا کیوں کہ اُن کی پشت میں کافروں اور فاسقوں کی روحیں تھیں جو کہ جنت کے قابل نہ تھے حکم ہوا کہ اے آدم عليه السلام زمین پر جا کر ان خبیثوں کو چھوڑ آؤ پھر آپ کی جگہ یہی جنت ہے۔

(مرقات باب الایمان بالتقدیر وروح البیان، آیت ماژ، ماسلین، از کتاب: جاء الحق صفحہ 399)

تیسری مصلحت: اگر حضرت آدم عليه السلام کا زمین پر آنا عذاب ہوتا تو یہاں اُن پر خلافت و نبوت کا نورانی تاج نہ رکھا جاتا، آپ کی اولادوں میں سے انبیاء کرام علیہم السلام اور اولیاء کرام پیدا نہ ہوتے جس گندم کے دانے کو کھا کر حضرت آدم عليه السلام دنیا میں تشریف لائے اسی گندم کو آپ کی اولاد کے لئے غذا تجویز کیا گیا۔

سوال: حضرت داؤد عليه السلام نے پرائی عورت یعنی اوریا کی بیوی کو نظر بد سے دیکھا جس کا واقعہ سورہ ص میں ہے اور یہ فعل یقیناً جرم ہے اس کا جواب دیں؟

جواب: مؤرخین نے حضرت داؤد عليه السلام کے قصہ میں کچھ زیادتی کر دی ہے اسی لئے حضرت علی رضی اللہ عنہ نے اعلان فرمایا تھا کہ جو کوئی حضرت داؤد عليه السلام کا واقعہ قصے کہانیوں کی

طرح بیان کرے گا میں اُسے ایک سوساٹھ کوڑے لگاؤں گا یعنی تہمت کی سزا اُسی کوڑے ہیں اور اس کو دُگنے لگیں گے۔ (روح البیان، سورہ ص)

حضرت داؤد علیہ السلام کا واقعہ صرف یہ تھا کہ ایک شخص اور یا نے ایک عورت کو نکاح کا پیغام دیا۔ حضرت داؤد علیہ السلام نے بھی اُسے پیغام پر پیغام دے دیا۔ اُس عورت نے آپ علیہ السلام کے ساتھ نکاح کر لیا اور یہ شخص نکاح نہ کر سکا چنانچہ تفسیرات احمدیہ آیت ”لَا يَنَالُ عَهْدِي الظَّالِمِينَ“ کی تفسیر میں ہے کہ ”وَعَنْ دَاوُدَ بَكُونَهُ اَقْدَامًا عَلَى الْفِعْلِ الْمَشْرُوعِ وَهُوَ نِكَاحُ الْمَخْطُوبَةِ لَا دِرْيَا لَا نَظَرَ مِنْكُمْ حَتَّى“ مگر چونکہ اس جائز کام سے بھی نبوت کی شان بلند وبالا ہے اس لئے رب تعالیٰ نے ان کے احترام کو زیادہ فرماتے ہوئے دو فرشتوں کو ایک فرضی مقدمہ لے کر بھیجا اور انہوں نے اپنی طرف نسبت کر کے آپ سے فیصلہ کرا کر اشارتاً سمجھا دیا۔ سبحان اللہ! کیا شان ہے اور انبیاء کرام علیہم السلام کا رب تعالیٰ کے ہاں کتنا احترام ہے کہ نہایت عمدہ طریقہ سے انہیں معاملہ سمجھایا گیا۔

سوال: حضرت موسیٰ علیہ السلام نے ایک قبیلے کو جان سے مار دیا اور فرمایا ”هَذَا مِنْ عَمَلِ الشَّيْطَانِ“ کہ یہ شیطانی کام ہے۔ معلوم ہوا کہ آپ علیہ السلام نے ظلماً قتل کیا جو کہ بڑا جرم ہے۔ (معاذ اللہ)؟

جواب:..... حضرت موسیٰ علیہ السلام کا ارادہ قتل کا نہ تھا بلکہ قبیلے کا ظالم تھا مظلوم اسرائیلی کو چھڑانا تھا جب قبیلے نے نہ چھوڑا تو آپ علیہ السلام نے ہٹانے کے لئے چپت لگا دی وہ حضرت موسیٰ علیہ السلام کی طاقت برداشت نہ کر سکا مر گیا۔ نیز یہ واقعہ عطاے نبوت سے پہلے کا ہے۔ روح البیان میں ہے ”کان هذا قبل النبوة“ نیز وہ قبیلے کا فرحربی تھا جس کا قتل جرم نہیں آپ نے فقط ایک قبیلے مارا کچھ دنوں بعد تو سارے ہی قبیلے غرق کر دیئے گئے قبیلے کا قتل وقت سے پہلے ہو گیا جب سارے قبیلوں کی ہلاکت کا وقت آتا تو یہ بھی ہلاک ہوتا ”فَغَفَرَ لَهُ“ اور

ظَلَمْتُ نَفْسِي“ سے دھوکا نہ کھاؤ یہ الفاظ خطا پر بھی بولے جاتے ہیں یا حذا سے قبطی کا ظلم مراد ہے یعنی یہ ظلم شیطانی کام ہے۔

سوال: قرآن مجید سے ثابت ہے کہ زلیخا نے زنا کا ارادہ کیا جو کہ سخت جرم ہے، آپ کہہ چکے ہو کہ نبی کی زوجہ فاحشہ نہیں ہوتی تو زلیخا، یوسف علیہ السلام کی بیوی کیوں کر ہو سکتی ہے وہ فاحشہ بدکار تھی لہذا یا تو مانو کہ ان کا نکاح نہیں ہوا یا تو یہ قاعدہ غلط ہے جواب دیجئے؟

جواب:..... حضرت زلیخا، حضرت یوسف علیہ السلام کی زوجہ اور قابل احترام بیوی ہیں ان کا یوسف علیہ السلام کے نکاح میں آنا بخاری شریف، مسلم شریف کی احادیث اور تفاسیر سے ثابت ہے انہیں سے حضرت یوسف علیہ السلام کے فرزند پیدا ہوئے جن کے نام افراتیم اور میشاء ہیں۔

تفسیر خازن، تفسیر کبیر اور تفسیر مدارک معالم التنزیل وغیرہ میں اس کی تصریح ہے چنانچہ سرکار اعظم رحمہ اللہ نے جناب سیدہ صدیقہ رضی اللہ عنہا اور اپنی ازواج پاک سے فرمایا ”انکن لانتن کصواحب یوسف“ تم تو یوسف علیہ السلام کی بیوی زلیخا کی طرح ہو گئیں۔ صواحب صاحب کی جمع ہے صاحبہ بیوی کو کہتے ہیں قرآن مجید میں ہے ”وَلَمْ تَكُنْ لَهُ صَاحِبَةً“ حضرت زلیخا نہ تو فاحشہ تھی اور نہ ہی آپ سے زنا جیسا گناہ کبھی صادر ہوا۔ حضرت زلیخا سے جماع کا ارادہ بے خودی، عشق کی حالت میں ہو گیا، حضرت یوسف علیہ السلام کے حُسن نے انہیں دیوانہ بنا دیا اس والہانہ حالت میں حضرت زلیخا فقط ارادہ کر بیٹھیں، جب مصری عورتوں نے اسی جمال سے بے خود ہو کر اپنے ہاتھ کاٹ ڈالے تو اگر حضرت زلیخا نے اس حُسن پر فریفتہ ہو کر دامن صبر چاک کر دیا تو کیا تعجب ہے؟ پھر ان تمام

خطاؤں سے توبہ کر لی یہ بھی خیال رہے کہ حضرت زلیخا نے صرف حضرت یوسف علیہ السلام ہی سے رغبت کی کسی دوسرے سے نہ کی رب تعالیٰ نے انہیں محفوظ رکھا۔

اسلامی عقائد کے مطابق انبیاء کرام علیہم السلام معصوم ہیں ان کی ازواج معصوم نہیں ہاں البتہ وہ زنا اور فحش کاموں سے اللہ تعالیٰ کی عطا سے محفوظ ہیں حضرت زلیخا نے یہ گناہ کر کے توبہ کر لی کہ عرض کیا ”أَلَا نَحْصَحُ الْحَقُّ أَنَا زَاوِدُهُ عَنْ نَفْسِهِ“ حضرت زلیخا نے اپنی خطا کا اقرار کیا اور خطا کا اقرار توبہ ہے اسی لئے رب کریم نے حضرت زلیخا کی خطا کا ذکر فرمایا مگر ان کی توبہ کے سبب ان پر عتاب یا عذاب کا ذکر نہ کیا تا کہ معلوم ہو کہ ان کے گناہ کی معافی ہو چکی۔

لہذا اب حضرت زلیخا کی خطاؤں کا ذکر کر کے بے ادبی کرنا سخت گناہ ہے حضرت زلیخا سیدنا یوسف علیہ السلام کی اہلیت ہیں ان کی توبہ اس باکمال پیغمبر کی توبہ ہیں۔

سوال: محفلِ نعت کا سلسلہ کب سے جاری ہے؟ احادیث کی روشنی میں جواب دیجئے؟

جواب:..... محفلِ نعت آج کل کا رواج نہیں ہے بلکہ محفلِ نعت کا انعقاد چودہ سو سال سے جاری ہے آج سے چودہ سو سال قبل سرکارِ اعظم ﷺ کی زیرِ صدارت محفلِ نعت کا انعقاد ہوتا تھا جب کہ محفلِ نعت میں حاضرین صحابہ کرام علیہم الرضوان ہوتے تھے۔

الحديث:..... حضرت عائشہ صدیقہ رضی اللہ عنہا فرماتی ہیں کہ سرکارِ اعظم ﷺ مسجد نبوی میں حضرت حسان بن ثابت رضی اللہ عنہ کے لئے منبر رکھتے، چادر مبارک بچھاتے اور پھر حسان بن ثابت رضی اللہ عنہ اس پر کھڑے ہو کر سرکارِ اعظم ﷺ کے محامد و فضائل بیان فرماتے آپ کی مدافعت کرتے اور مفاخرت فرماتے۔

اللہ اکبر! سرکارِ اعظم ﷺ اپنے ثناء خواں سے خوش ہو کر اس طرح دُعا سے نوازتے۔

اے اللہ کریم! روح القدس (حضرت جبریل علیہ السلام) کے ذریعے حسان بن ثابت کی مدد فرما۔
(بحوالہ: بخاری شریف جلد اول صفحہ 65)

الحديث: ترجمہ: سیدنا حضرت سعید بن المسیب رضی اللہ عنہ سے مروی ہے کہ جناب عمر رضی اللہ عنہ، حضرت حسان بن ثابت رضی اللہ عنہ کے پاس سے گزرے اور حضرت حسان رضی اللہ عنہ مسجد میں اشعار پڑھ رہے تھے تو سیدنا حضرت فاروق اعظم رضی اللہ عنہ نے حضرت حسان رضی اللہ عنہ کی طرف نظر فرمائی۔ حضرت حسان رضی اللہ عنہ نے فرمایا، میں نے تو اس وقت بھی مسجد میں اشعار پڑھے ہیں جب تم میں بہترین ہستی موجود تھی (حضور رضی اللہ عنہ) پھر حضرت حسان رضی اللہ عنہ نے جناب ابو ہریرہ رضی اللہ عنہ کی طرف دیکھا اور فرمایا۔ کیا تم نے حضور سرکارِ دو عالم رضی اللہ عنہ سے نہیں سنا (جب میں آپ رضی اللہ عنہ کی نعت شریف وغیرہ کے اشعار آپ رضی اللہ عنہ کی خدمت میں پڑھتا تھا تو آپ رضی اللہ عنہ فرماتے تھے۔ یا اللہ تعالیٰ میری طرف سے قبول فرما۔ اے اللہ تعالیٰ روح القدس (سیدنا جبریل علیہ السلام) کے ساتھ ان کی مدد فرما) سیدنا حضرت ابو ہریرہ رضی اللہ عنہ نے فرمایا، ہاں۔

(بحوالہ: سنن نسائی جلد اول، باب الرخصة في انشاد اشعر الحسن في المسجد، رقم الحديث 719، صفحہ 219 مطبوعہ فرید بک اسٹال لاہور)

الحديث: حضرت عروہ بن زبیر رضی اللہ عنہ سے روایت ہے کہ حضرت عائشہ صدیقہ رضی اللہ عنہا نے فرمایا حضور رضی اللہ عنہ حضرت حسان رضی اللہ عنہ کے لئے مسجد میں منبر رکھواتے تو وہ اس پر کھڑے ہو کر ان کی ہجو کرتے جنہوں نے حضور رضی اللہ عنہ کی توہین کی ہوتی۔ حضور رضی اللہ عنہ نے فرمایا کہ بیشک روح القدس (جبریل امین) بھی حسان کے ساتھ ہے جب تک حضور رضی اللہ عنہ کی طرف سے لڑتے رہیں گے۔

(بحوالہ: ابوداؤد جلد سوم، کتاب الادب، رقم الحديث 1580 صفحہ 570 مطبوعہ فرید بک لاہور)

فائدہ: مذکورہ احادیث سے نعت خوانی کا ثبوت ملتا ہے یہ احادیث ان بد مذہبوں کے لئے تازیانہ عبرت ہیں جو نعت خوانی اور محفل میلاد کی مجالس کو بدعت سے تعبیر دیتے ہیں۔

محفلِ نعت کو یہ اعزاز حاصل ہے کہ خود میرے مولیٰ ﷺ نے حضرت حسان بن ثابتؓ کو اپنے منبرِ اقدس پر بٹھایا اور نعت شریف پڑھنے کا حکم دیا اور دعاؤں سے نوازتے ہوئے فرمایا کہ اے اللہ کریم! روح القدس (جبریل امین) کے ذریعہ حسانؓ کی مدد فرما۔ علامہ عبدالمصطفیٰ اعظمی علیہ الرحمہ فرماتے ہیں کہ نعت خوانی کا انکار کر کے قرآن خوانی پر زور دینے والے کوئی بڑے سے بڑا محدث مجھ کو بتادیں؟ کہ کیا محفلِ حسنِ قرأت کے لئے بھی کبھی حضور ﷺ نے یہ اہتمام فرمایا؟ کیا کبھی محفلِ حسنِ قرأت میں موجود قاری کے لئے بھی ایسی دعائیں دی ہیں؟

بخاری شریف کی حدیث سے یہ ثابت ہوا کہ نعت خواں کے لئے سرکارِ اعظم ﷺ منبر بچھتے رہے ہیں یہ خصوصی کرم اس بات کی دلیل ہے کہ سرکارِ اعظم ﷺ اپنے ان غلاموں کو جو محبت و تعظیم رسول ﷺ پھیلانے کا ذریعہ ہے بے حد پسند فرماتے ہیں محفلِ نعت باعثِ برکت و رحمت ہے جس محفل کا سرکارِ اعظم ﷺ خود انعقاد فرمائیں اس سے بڑھ کر کائنات میں کون سی محفل ہوگی۔

سوال: نماز کے بعد یا نماز کے علاوہ بلند آواز سے ذکر کرنا کیسا ہے؟

جواب:..... نماز کے بعد یا نماز کے علاوہ بلند آواز سے ذکر کرنا جائز ہے۔

القرآن:..... فَإِذَا قُضِيَ الصَّلَاةُ فَادْكُرُوا اللَّهَ

ترجمہ: پھر جب تم نماز پڑھ چکو تو اللہ کی یاد کرو۔ (سورۃ نساء، پارہ 5، آیت 103)

الحديث:..... سیدنا حضرت ابوالزبیرؓ سے مروی ہے کہ جناب حضرت عبداللہ بن زبیرؓ نماز کے بعد تہلیل اس طرح فرماتے: لا الہ الا اللہ آخر تک اور فرماتے کہ نبی کریم ﷺ انہی کلمات کو نماز کے بعد پڑھتے۔ (بحوالہ: سنن نسائی جلد اول، باب عدد التہلیل والذکر بعد

التسلیم، رقم الحدیث 1343 صفحہ 412 مطبوعہ فرید بک لاہور)

الحدیث: ترجمہ: عمرو بن دینار، حضرت ابن عباس رضی اللہ عنہ کے آزاد کردہ غلام ابو معبد کا یہ بیان نقل کرتے ہیں۔ حضرت ابن عباس رضی اللہ عنہ نے انہیں بتایا تھا۔ نبی کریم ﷺ کے عہد مبارک میں فرض نماز پڑھ لینے کے بعد بلند آواز سے ذکر کرنا معمول تھا۔ حضرت ابن عباس رضی اللہ عنہ فرماتے ہیں۔ جب میں یہ ذکر سنتا، تو مجھے پتہ چل جاتا کہ لوگ نماز ختم کر چکے ہیں۔ (بحوالہ: مسلم شریف جلد اول، کتاب المساجد ومواضع الصلوٰۃ، رقم الحدیث 1219 صفحہ 459 مطبوعہ شبیر برادرز لاہور)

الحدیث: ترجمہ: ابو معبد (نافذ) حضرت ابن عباس رضی اللہ عنہ کے غلام روایت کرتے ہیں کہ حضرت ابن عباس رضی اللہ عنہ نے بیان کیا کہ بلند آواز سے ذکر کرنا جس وقت لوگ فرض نماز سے فارغ ہوں۔ نبی کریم ﷺ کے زمانہ اقدس میں معروف تھا۔ حضرت ابن عباس رضی اللہ عنہ فرماتے ہیں جب لوگ نماز سے فارغ ہوتے تو میں اس کو معلوم کر لیتا تھا جس وقت با آواز بلند ذکر سنتا تھا۔

(بحوالہ: بخاری جلد اول، کتاب الصلوٰۃ، رقم الحدیث 798 صفحہ 371 مطبوعہ شبیر برادرز لاہور)

روایت: حضرت امام احمد بن حنبل علیہ الرحمہ نے روایت نقل کی ہے کہ صحابی رسول ﷺ حضرت عبداللہ ابن مسعود رضی اللہ عنہ اپنی مجلس میں بلند آواز سے ذکر کرتے تھے۔

(کتاب الزہد کتاب شامی صفحہ 350)

فائدہ: قرآن مجید کی آیت اور احادیث مبارکہ کی روشنی میں یہ ثابت ہوا کہ نماز کے بعد یا نماز کے علاوہ بلند آواز سے ذکر کرنا سرکارِ اعظم ﷺ اور صحابہ کرام علیہم الرضوان کے دور میں بھی رائج تھا لہذا اب بھی اس پر عمل جاری رکھنا چاہیے۔

سوال: نعلِ پاک کی کیا حقیقت ہے؟

جواب: علمائے اُمت نعلِ پاک یعنی سرکارِ اعظم ﷺ کی پاپوش مبارک کے بارے میں

فرماتے ہیں۔

(1).....سرکارِ اعظم ﷺ کا نعلِ مبارک جس گھر میں ہو برکت کا نزول ہوتا ہے۔

(2).....نعلِ پاک شفا اور بیماری سے صحت یابی کا وسیلہ ہے۔

نعلِ پاک کے متعلق دیوبندی پیشوا اشرف علی تھانوی کا بیان:

دیوبندی پیشوا اشرف علی تھانوی نے اپنی کتاب ”زاد السعید“ میں لکھا ہے کہ آخر شب ذکر واذکار کر کے نعلِ پاک رسول ﷺ کے نقشے کو باادب اپنے سر پر رکھے اور اس نقشے کے وسیلے سے اللہ تعالیٰ سے دعا مانگ کر اس کو چہرہ پر ملے اور محبت سے بوسہ دے دیگر اس نقشے کی برکت سے شفا ملتی ہے۔

(از کتاب: زاد السعید، مصنف اشرف علی تھانوی صفحہ 45 تا 52 مطبوعہ دارالاشاعت کراچی)

سوال: نعلِ پاک سرکارِ اعظم ﷺ کی پاپوش مبارک کا نقشہ ہے اس کو جھنڈے میں نصب کرنا اور بلندی پر آویزاں کرنا کیسا ہے؟

جواب:.....نعلِ پاک کو پرچم اسلام میں لگانا اور بلندی پر آویزاں کرنا بالکل جائز ہے کیونکہ یہ نعلِ پاک کا نقشہ بنا ہوا ہے اور نقشے کو اس طرح پرچم میں نصب کرنا بلندی پر آویزاں کرنا منع نہیں ہے اصل اور عکس کا حکم بعینہ ایک نہیں ہے۔

سوال: مشکوٰۃ شریف میں حدیث ہے جس کا مفہوم ہے کہ تین مسجدوں، مسجدِ حرام، مسجدِ اقصیٰ اور مسجدِ نبوی شریف کے سوا کسی جگہ کا سفر نہ کیا جائے پھر لوگ مزاراتِ اولیاء کی نیت سے سفر کیوں کرتے ہیں؟

جواب:.....سوال کرنے والے نے اس حدیث شریف کے معنی غلط اخذ کئے ہیں محدثین اس کی شرح اس طرح فرماتے ہیں کہ زیادتی ثواب کی نیت سے مسجدوں میں سے صرف تین مسجدوں کی طرف سفر کرنا چاہیے۔

مساجد کے علاوہ زیادتی ثواب کے لئے سفر کرنا تو احادیث میں باعثِ ثواب کہا گیا ہے جیسے علمِ دین کے حصول کے لئے سفر کرنا، امر بالمعروف اور نہی عن المنکر کے لئے سفر کرنا بلکہ قرآن مجید میں بار بار زمین پر سفر کرنے کا حکم فرمایا گیا ہے۔

دلیل:.....مشکوٰۃ شریف میں حدیث ہے کہ جو شخص علم کے راستے پر چلا وہ اللہ تعالیٰ کے راستے میں ہے۔

دلیل:.....ارشاد باری تعالیٰ ہے کہ کفار سے فرما دو کہ زمین میں سیر کرو اور دیکھو کہ مُنکروں کا کیا انجام ہوا۔

دلیل:.....حضرت امام شافعی علیہ الرحمہ فرماتے ہیں کہ میں امام اعظم ابوحنیفہ علیہ الرحمہ سے برکت حاصل کرنے کے لئے اُن کے مزار پر آتا ہوں اگر مجھے کوئی حاجت درپیش ہوتی ہے تو دو رکعتیں پڑھتا ہوں اور امام اعظم ابوحنیفہ علیہ الرحمہ کے مزار پر جا کر اللہ تعالیٰ سے دعا کرتا ہوں تو میری حاجت پوری ہوتی ہے۔ (مقدمہ شامی صفحہ 23)

حضرت امام شافعی علیہ الرحمہ اپنے وطن فلسطین سے عراق کا سفر کر کے امام صاحب کے مزار شریف پر تشریف لاتے تھے۔

دلیل:.....ستر ہزار صبح اور ستر ہزار شام ملائکہ سرکارِ اعظم ﷺ کے دربار شریف کی نیت سے فقط صلوٰۃ و سلام پڑھنے کا سفر عرش سے فرش تک فرماتے ہیں جو قیامت تک جاری رہے گا۔

دلیل:.....نووی کی شرحِ مُسلم میں ہے کہ ابو محمد نے فرمایا کہ سوائے ان تین مساجد کے اور کسی جگہ سفر کرنا حرام ہے مگر یہ محض غلط ہے۔ احياء العلوم میں ہے کہ بعض علماء متبرک مقامات اور علماء کرام کے مزارات کی زیارت کے لئے سفر کرنے کو منع کرتے ہیں جو مجھ کو

تحقیق حاصل ہوئی ہے وہ یہ ہے کہ ایسا نہیں بلکہ زیارت قبور کا حکم ہے۔ اس حدیث کی وجہ سے کہ تم ان تین مساجد کے علاوہ اور کسی مسجد کی طرف سفر کرنے سے اس لئے منع کیا گیا ہے کہ تمام مسجدیں ایک سی ہیں لیکن برکت والے مقامات (مزارات اولیاء) یہ برابر نہیں بلکہ ان کی برکات بقدر درجات ہیں کیا یہ مانع انبیاء کرام علیہم السلام کی قبور کے سفر سے بھی منع کرے گا۔

الغرض کہ اس حدیث شریف کا مطلب صاف ظاہر ہو گیا اور محدثین نے بھی اس حدیث کی شرح میں فرمایا کہ اگر یہی مطلب لیا جائے تو ساری دنیا کے مسافر پریشان ہو جائیں گے۔ اللہ تعالیٰ ہر جگہ سنتا ہے مگر اپنے نیک بندوں کے مزارات پر ان کے وسیلے سے مانگا جائے تو ان کی برکتوں سے دعائیں جلد مقبول ہو جاتی ہیں۔

سوال: ولایت کی حقیقت قرآن و حدیث سے ثابت کریں؟

جواب:..... ولایت کی حقیقت قرآن مجید کی اس آیت سے ثابت ہے۔

القرآن:..... اَلَا اِنَّ اَوْلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُونَ ۝ الَّذِيْنَ اٰمَنُوْا وَكَانُوْا يَتَّقُوْنَ ۝ لَهُمُ الْبُشْرٰى فِى الْحَيٰوةِ الدُّنْيَا وَفِى الْاٰخِرَةِ ط ترجمہ: سُن لو بیشک اللہ کے ولیوں پر نہ کچھ خوف ہے نہ کچھ غم وہ جو ایمان لائے اور پرہیز گاری کرتے ہیں انہیں خوشخبری ہے دنیا کی زندگی اور آخرت میں۔

(بحوالہ: سورہ یونس، آیت 62 تا 64 پارہ 11)

فائدہ:..... اس آیت میں تمام نیک بندے جو قیامت تک اس دنیا میں تشریف لائیں گے ان سب کا ذکر ہے ولایت قرآن کی صریح آیت سے ثابت ہے لہذا ولایت کا انکار قرآن مجید کا انکار ہے مزید یہ کہ اللہ تعالیٰ نے اس آیت کے ذریعہ اپنے اولیاء کو دنیا اور آخرت کی زندگی میں خوشخبری دی ہے۔

حدیث شریف:..... سرکارِ اعظم ﷺ سے عرض کیا گیا یا رسول اللہ ﷺ! اس شخص کے لئے کیا ارشاد فرماتے ہیں جو نیک عمل کرتا ہے اور لوگ اس کی تعریف کرتے ہیں سرکارِ اعظم ﷺ نے ارشاد فرمایا کہ یہ مومن کے لئے بشارتِ عاجلہ رضائے الہی جل جلالہ اور اللہ تعالیٰ کی محبت فرمانے اور خلق کے دل میں محبت ڈال دینے کی دلیل ہے۔

ان تمام دلائل سے ثابت ہوا کہ اولیاء اللہ کی بڑی شان ہے اور ان کی کائنات میں مقبولیت اور لوگوں کے دلوں میں اس کی محبت یہ بھی دلیل خاص ہے۔

سوال: مردوں کو زندہ کرنا تو رب تعالیٰ کی صفت ہے کیا اولیاء اللہ بھی مردوں کو جلا سکتے ہیں قرآن وحدیث کی روشنی میں جواب دیجئے؟

جواب:..... اللہ تعالیٰ کے نیک بندے انبیاء کرام علیہم السلام، صحابہ کرام علیہم الرضوان اور اولیاء کرام رحمہم اللہ رب تعالیٰ کی عطا سے مردوں کو زندہ کر سکتے ہیں یہ اسلامی عقیدہ ہے جو کہ قرآن مجید سے ثابت ہے جس کا انکار قرآن مجید کا انکار ہے۔

القرآن:..... اَنۡبِیْ اَخْلَقْ لَکُم مِّنَ الطَّیۡنِ کَھٰیئَۃَ الطَّیۡرِ فَاَنۡفُخْ فِیْہِ فِیَکُوۡنُ طَیۡرًا یَّاۡذِنُ اللّٰہُ وَ اُبْرِئِ الَاکِمَہَ وَالْاَبْرَصَ وَاٰخِی الْمَوْتٰی یَاۡذِنُ اللّٰہُ وَ اُنۡبِئُکُمۡ بِمَا تَاکُلُوۡنَ وَ مَا تَدۡخُرُوۡنَ لَافِیۡ بُیُوۡتِکُمۡ ؕ اِنَّ فِیۡ ذٰلِکَ لَاٰیۃً لَّکُمۡ اِنْ کُنۡتُمْ مُّؤْمِنِیۡنَ (سورہ آل عمران، آیت 49 پارہ 3)

ترجمہ: (حضرت عیسیٰ علیہ السلام فرماتے ہیں) میں تمہارے لئے مٹی سے پرند کی سی صورت بناتا ہوں پھر اس میں پھونک مارتا ہوں تو وہ فوراً پرند ہو جاتی ہے اللہ کے حکم سے اور میں شفا دیتا ہوں مادر زاد اندھے اور سفید داغ والے کو اور میں مُردے جلاتا (زندہ کرتا) ہوں اللہ

کے حکم سے، اور تمہیں بتاتا ہوں جو تم کھاتے اور جو اپنے گھروں میں جمع کر رکھتے ہو، بیشک ان باتوں میں تمہارے لئے بڑی نشانی ہے اگر تم ایمان رکھتے ہو۔

فائدہ:..... قرآنی آیت سے ثابت ہوا کہ اللہ تعالیٰ نے حضرت عیسیٰ علیہ السلام کو یہ اختیار عطا فرمایا کہ آپ علیہ السلام بے جان پرند کی صورت کو پھونک ماریں تو اس میں جان پڑ جائے کوئی شخص آپ کے پاس حاضر ہوتا تو آپ اُس کی مشکل کشائی فرماتے اُسے شفا دیتے، آپ غیب کی خبریں بتاتے اور مردوں کو زندہ بھی کرتے تھے۔

القرآن:..... ترجمہ: اور جب عرض کی ابراہیم نے اے رب میرے! دکھا دے تو کیوں کر مردے جلانے کا اور فرمایا کیا تجھے یقین نہیں عرض کی یقین کیوں نہیں! مگر یہ چاہتا ہوں کہ میرے دل کو قرار آ جائے۔ فرمایا تو اچھا چار پرندے لے کر اپنے ساتھ پھر ان کا ایک ایک ٹکڑا ہر پہاڑ پر رکھ دے پھر انہیں بلا وہ تیرے پاس (دوبارہ زندہ ہو کر) چلے آئیں گے پاؤں سے دوڑتے اور جان رکھو کہ اللہ غالب حکمت والا ہے۔

(سورہ بقرہ، آیت 260 پارہ 3)

فائدہ:..... اس آیت مبارکہ سے ثابت ہوا کہ اللہ تعالیٰ کے نیک بندے اللہ کی عطا سے مردوں کو زندہ کر سکتے ہیں۔

القرآن:..... ترجمہ: اور یاد کرو جب موسیٰ نے اپنے خادم سے کہا میں باز نہ رہوں گا جب تک وہاں نہ پہنچوں جہاں دو سمندر ملے ہیں یا قرونوں (مذتوں تک) چلا جاؤں گا پھر جب وہ دونوں ان دریاؤں کے ملنے کی جگہ پر پہنچے اپنی مچھلی بھول گئے اور اس نے سمندر میں ایک راہ لی سرنگ بنائی پھر جب وہاں سے گزر گئے موسیٰ نے کہا ہمارا صبح کا کھانا لاؤ بیشک ہمیں اپنے سفر میں بڑی مشقت کا سامنا ہوا، بولا بھلا دیکھئے تو جب ہم نے اس چٹان کے پاس جگہ لی تو بیشک میں مچھلی بھول گیا اور مجھے شیطان ہی نے بھلا دیا کہ میں اس کا مذکور (ذکر کروں) کروں اور اس نے تو سمندر میں اپنی راہ لی۔ اچھبنا ہے موسیٰ نے کہا یہی تو ہم

چاہتے تھے تو پیچھے پلٹے اپنے قدموں کے نشان دیکھتے تو ہمارے بندوں میں سے ایک بندہ پایا جسے ہم نے اپنے پاس سے رحمت دی اور اسے اپنا علم لَدُنَّی عطا کیا۔ (سورہ کہف آیت 60 تا 65 پارہ 15)

تفسیر:..... مفسرین ان آیات کی تفسیر میں مکمل واقعہ یوں بیان کرتے ہیں کہ حضرت موسیٰ علیہ السلام کے خادم جن کا نام یوشع بن نون ہے جو حضرت موسیٰ علیہ السلام کی خدمت و صحبت میں رہتے تھے اور آپ علیہ السلام سے علم اخذ کرتے تھے اور آپ کے بعد آپ کے ولی عہد ہیں۔ بحر فارس و بحر روم جانب مشرق میں مجمع البحرین وہ مقام ہے جہاں حضرت موسیٰ علیہ السلام کو حضرت خضر علیہ السلام کی ملاقات کا وعدہ کیا گیا تھا اس لئے آپ علیہ السلام نے وہاں پہنچنے کا عزم کیا اور فرمایا کہ میں اپنی کوشش جاری رکھوں گا جب تک کہ وہاں پہنچوں پھر یہ دونوں حضرات روٹی اور نمکین بھنی ہوئی مچھلی زنبیل میں توشہ کے طور پر لے کر روانہ ہوئے ایک جگہ ایک پتھر کی چٹان تھی اور چشمہ حیات تھا تو وہاں دونوں حضرات نے آرام کیا اور مصروف خواب ہو گئے جس مچھلی کو پکا کر لائے تھے وہ مچھلی اس مقام پر زنبیل میں خود بخود زندہ ہو گئی اس پر سے پانی کا بہاؤ رُک گیا اور محراب سی بن گئی۔ حضرت یوشع بن نون کو اُٹھنے کے بعد حضرت موسیٰ علیہ السلام سے اس بات کا ذکر کرنا کہ (مچھلی فلاں مقام پر خود بخود زندہ ہو گئی) یاد نہ رہا اور چلتے رہے یہاں تک کہ دوسرے روز کھانے کا وقت آ گیا، حضرت موسیٰ علیہ السلام نے اپنے خادم سے مچھلی طلب کی خادم نے معذرت طلب کرتے ہوئے مچھلی کی حیات کا واقعہ سنایا یہ سن کر حضرت موسیٰ علیہ السلام فرمانے لگے کہ جس مقام پر مردہ مچھلی نے حیات پائی تھی وہی ہماری منزل تھی جس کی طلب میں ہم چلے تھے ان کی ملاقات وہیں ہوگی جو چادر اوڑھے آرام فرما رہے تھے وہ حضرت خضر علیہ السلام تھے۔

قرآن مجید کی ان آیات سے تین باتیں معلوم ہوں۔

(1)..... حضرت خضر علیہ السلام کے بارے میں اس مسئلے میں اختلاف ہے کہ وہ اللہ تعالیٰ کے نبی ہیں یا ولی ہیں مگر اس بات پر تمام مفسرین کا اتفاق ہے کہ وہ اللہ تعالیٰ کے اُن اولیاء میں سے ہیں جن کو رب کریم نے علم لدنی عطا فرمایا ہے۔

(2)..... جس مقام پر اللہ تعالیٰ کے ولی حضرت خضر علیہ السلام جلوہ افروز تھے اس جگہ پر مردہ بھنی ہوئی مچھلی کو زندگی مل گئی پھر جب اللہ تعالیٰ کا مقرب بندہ اپنی مبارک زبان سے یہ کہہ دے کہ ”قُمْ يَا ذَنْيَ اللَّهِ“، ”اللہ تعالیٰ کے حکم سے کھڑا ہو جا“ تو مردہ انسان میں حیات کیوں کرنے آئے۔

(3)..... اللہ تعالیٰ کے نیک بندوں سے ملاقات اور اُن کی زیارت کے لئے سفر کر کے جانا یہ انبیاء کرام علیہم السلام کی سنت ہے۔

سوال: معراج کی حقیقت قرآن سے ثابت کریں؟

جواب:..... معراج شریف کی حقیقت قرآن مجید سے ملاحظہ ہو:

القرآن:..... سُبْحَانَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَى الَّذِي بَارَكْنَا حَوْلَهُ لِنُرِيَهُ مِنْ آيَاتِنَا إِنَّهُ هُوَ السَّمِيعُ الْبَصِيرُ 0 (سورہ بنی اسرائیل، آیت 1 پارہ 15)

ترجمہ: پاکی ہے جو اپنے بندے کو راتوں رات لے گیا مسجد حرام سے مسجد اقصیٰ تک جس کے ارد گرد ہم نے برکت رکھی ہم نے اسے اپنی عظیم نشانیاں دکھائیں بیشک وہ سنتا دیکھتا ہے۔

سرکارِ اعظم ﷺ کے سفر معراج کا ذکر قرآن مجید کی متعدد آیات میں مفصلاً، مجملًا، کنایۃً اور اشارۃً ملتا ہے متذکرہ آیت مقدسہ کے علاوہ سورہ والنجم پارہ ستائیس کی ابتدائی

آیات ایک تا اٹھارہ مسلسل مضامین معراج کا ہی بیان کرتی ہیں۔

متذکرہ آیت میں لفظ آیا ہے ”بِعَبْدِهِ“ اس سے مراد بندہ ہے کیونکہ بندہ روح اور جسم کے ایک ساتھ ہونے سے بنتا ہے ورنہ اگر صرف روح ہوتی تو آیت میں ”بِرُوحِهِ“ آتا۔

مگر یہاں ”بِعَبْدِهِ“ بیان کرنا یہ ثابت کرتا ہے کہ معراج کا سفر سرکارِ اعظم ﷺ نے روح اور جسم کے ساتھ فرمایا۔

سوال: حدیث شریف کا مفہوم یوں ہے کہ حضرت عائشہ صدیقہ رضی اللہ عنہا فرماتی ہیں کہ معراج کی رات میں نے سرکارِ اعظم ﷺ کا جسم گم نہ پایا اس کا جواب دیں؟

جواب:..... حضرت شاہ عبدالحق محدث دہلوی علیہ الرحمہ فرماتے ہیں کہ سرکارِ اعظم ﷺ کو ایک نہیں بلکہ کئی معراجیں کرائی گئیں جن میں سے ایک معراج روح اور جسم کے ساتھ ہوئی بقیہ تمام معراجیں صرف روحانی تھیں حضرت عائشہ رضی اللہ عنہا کی حدیث میں جس معراج کا ذکر ہے وہ معراج روحانی ہے۔

سوال: شبِ معراج سرکارِ اعظم ﷺ کا اپنے رب جل جلالہ کا دیدار کرنا احادیث کی روشنی میں ثابت کریں؟

جواب:..... سرکارِ اعظم ﷺ نے شبِ معراج اپنے سر کی آنکھوں سے رب تعالیٰ کا دیدار کیا۔

الحديث:..... حضرت عبداللہ ابن عباس رضی اللہ عنہ سے روایت ہے کہ سرکارِ اعظم ﷺ فرماتے ہیں کہ میں نے اپنے رب کریم کو دیکھا۔ (مسند احمد از کتاب: دیدار الہی)

اس حدیث کے بارے میں امام اجل امام جلال الدین سیوطی علیہ الرحمہ خصائص کبریٰ اور علامہ عبدالرؤف شرح جامع صغیر میں فرماتے ہیں کہ یہ حدیث صحیح ہے۔

الحديث: حضرت جابر رضی اللہ عنہ سے روایت ہے کہ سرکارِ اعظم ﷺ فرماتے ہیں کہ بے شک اللہ تعالیٰ نے حضرت موسیٰ علیہ السلام کو دولتِ کلام بخشی اور مجھے اپنا دیدار عطا فرمایا مجھ کو شفاعتِ کبریٰ و حوضِ کوثر سے فضیلت بخشی۔ (بحوالہ: ابن عساکر از کتاب: دیدار الہی)

الحديث: طبرانی معجم اوسط میں ہے کہ حضرت ابن عباس رضی اللہ عنہ فرمایا کرتے بے شک سرکارِ اعظم ﷺ نے دو مرتبہ اپنے رب جل جلالہ کو دیکھا ایک بار اس آنکھ سے اور ایک مرتبہ دل کی آنکھ سے۔ (طبرانی، معجم اوسط)

الحديث: حضرت عکرمہ رضی اللہ عنہ سے روایت ہے کہ حضرت ابن عباس رضی اللہ عنہ نے فرمایا حضور ﷺ نے اپنے رب ﷻ کو دیکھا۔ عکرمہ رضی اللہ عنہ فرماتے ہیں کہ میں نے کہا کیا اللہ تعالیٰ نے نہیں فرمایا ”لاتدرکہ الابصار و هو یدرک الابصار“ حضرت ابن عباس رضی اللہ عنہ نے فرمایا۔ تم پر افسوس ہے کہ یہ تو اس وقت ہے جب وہ اپنے ذاتی نور سے جلوہ گر ہو حضور ﷺ نے اپنے رب ﷻ کو دو مرتبہ دیکھا۔

(بحوالہ: ترمذی شریف جلد دوم، ابواب تفسیر القرآن، رقم الحدیث 1205 صفحہ 518 مطبوعہ فرید بک لاہور)
الحديث: حضرت عکرمہ رضی اللہ عنہ سے روایت ہے آیتِ کریمہ ”ما کذب الفواد ما رآی“ کے بارے میں حضرت ابن عباس رضی اللہ عنہ نے فرمایا حضور ﷺ نے اللہ تعالیٰ کو دل (کی آنکھوں) سے دیکھا۔

(بحوالہ: ترمذی شریف، جلد دوم، ابواب تفسیر القرآن، رقم الحدیث 1207 صفحہ 519 مطبوعہ فرید بک لاہور)
عقیدہ: حضور ﷺ کے خصائص سے معراج ہے کہ مسجدِ حرام سے مسجدِ اقصیٰ تک اور وہاں سے ساتوں آسمان اور کرسی و عرش تک بلکہ بالائے عرش رات کے ایک خفیف حصّہ میں مع جسم شریف تشریف لے گئے اور وہ قربِ خاص حاصل ہوا کہ کسی بشر و ملک کو کبھی نہ

حاصل ہوا نہ ہوگا اور جمالِ الہی اپنی سر کی آنکھوں سے دیکھا اور کلامِ الہی بلا واسطہ سنا اور تمام ملکوت السموات والارض کو بالتفصیل ذرہ ذرہ ملاحظہ فرمایا۔

(بہارِ شریعت حصہ اول)

سوال: شبِ معراج کو عبادت کا خصوصی اہتمام کرنا اور اس رات کی برکتیں احادیث کی روشنی میں ثابت کریں؟

جواب:..... شبِ معراج کو اللہ تعالیٰ کے محبوب سرکارِ اعظم ﷺ سے نسبت ہے اس لئے اس رات اور اس دن کی بڑی فضیلتیں ہیں عبادت و ریاضت ہر رات میں باعثِ ثواب ہے مگر متبرک اور مقدس راتوں میں عبادت کی فضیلت نہایت مختلف ہے۔

حدیث شریف:..... حضرت انس بن مالک رضی اللہ عنہ سے روایت ہے کہ سرکارِ اعظم ﷺ نے ارشاد فرمایا رجب کی ستائیسویں رات میں عبادت کرنے والوں کو سوسال کی عبادت کا ثواب ملتا ہے۔ (احیاء العلوم، مصنف: امام غزالی علیہ الرحمہ جلد اول صفحہ 373)

سوال: ستائیس رجب کے دن روزہ رکھنا کیسا؟

جواب:..... ستائیس رجب کو روزہ رکھنے کی بہت فضیلت ہے چنانچہ روایت میں آتا ہے: روایت:..... امام بیہقی رحمہ اللہ نے شعب الایمان میں لکھا ہے کہ ماہِ رجب میں ایک دن اور ایک رات بہت ہی افضل اور برتر ہے جس نے اس دن روزہ رکھا اور اس رات عبادت کی تو گو یا اس نے سوسال کے روزے رکھے اور سوسال تک عبادت کی یہ افضل رات رجب شریف کی ستائیسویں شب ہے۔ (بحوالہ: ما ثبت من السنہ صفحہ 171)

یہ روایات اگرچہ ضعیف ہیں لیکن ”فضائلِ اعمال“ میں ضعیف روایات مقبول ہوتی ہیں۔ (بحوالہ: مرقاة اشعۃ للمعات)

معلوم ہوا کہ شبِ معراج کی فضیلت بہت زیادہ ہے لہذا اس رات کو عبادت میں گزارنی چاہیے عوام بہکانے والوں کی باتوں پر کان نہ دھریں۔

سوال: شبِ برأت کی کیا حقیقت ہے؟

جواب:.....شبِ برأت کی حقیقت قرآن مجید سے ملاحظہ ہو:

القرآن:.....ترجمہ: قسم ہے اس روشن کتاب کی بیشک ہم نے اسے برکت والی رات میں اُتارا ہے بے شک ہم ڈر سنانے والے ہیں اس میں بانٹ دیا جاتا ہے ہر حکمت والا کام۔
(الدخان 4:2)

تفسیر:.....اس رات سے مراد شبِ قدر ہے یا شبِ برأت۔ (خزائن العرفان)

ان آیات کی تفسیر میں حضرت عکرمہ رضی اللہ عنہ اور بعض مفسرین نے بیان کیا ہے کہ ”لیلۃ مبارکہ“ سے پندرہ شعبان کی رات مراد ہے اس رات میں زندہ رہنے والے، فوت ہونے والے اور حج کرنے والے، سب کے ناموں کی فہرست تیار کی جاتی ہے اور جس کی تعمیل میں ذرا بھی کمی بیشی نہیں ہوتی۔ اس روایت کو ابن جریر، ابن منذر اور ابن ابی حاتم نے بھی لکھا ہے، اکثر علماء کی رائے ہے کہ مذکورہ فہرست کی تیاری کا کام ”لیلۃ القدر“ میں مکمل ہوتا ہے اگرچہ اس کی ابتداء پندرہویں شعبان کی رات سے ہوتی ہے۔ (ماثبت من السنہ صفحہ 194)

الحديث:.....حسن بن علی الحلّال، عبد الرزاق، ابن ابی سبرہ، ابراہیم بن محمد، مغویہ بن عبد اللہ بن جعفر، عبد اللہ، حضرت علی رضی اللہ عنہ کا بیان ہے کہ رسول اللہ ﷺ نے ارشاد فرمایا: جب شعبان کی پندرہویں رات ہو تو رات کو قیام کرو۔ دن میں روزہ رکھو کیونکہ اللہ تعالیٰ اس رات میں سورج غروب ہوتے ہی آسمان دنیا کی طرف متوجہ ہوتا ہے اور فرماتا ہے کہ کون مجھ سے مغفرت طلب کرتا ہے کہ میں اس کی مغفرت کروں۔ کون مجھ سے رزق طلب کرتا ہے کہ میں اسے رزق دوں۔ کون بتلائے مصیبت ہے کہ میں اسے عافیت دوں۔ اسی

طرح صبح تک ارشاد ہوتا رہتا ہے۔ (بحوالہ: سنن ابن ماجہ، جلد اول، باب ماجاء فی لیلة الصف من شعبان، رقم الحدیث 1446 صفحہ 398 مطبوعہ فرید لاہور)

الحدیث: حضرت عبدہ بن عبد اللہ الخزاعی، محمد بن عبد الملک، ابو بکر، یزید بن ہارون، حجاج، یحییٰ بن ابی کثیر، عروہ، حضرت عائشہ صدیقہ رضی اللہ عنہا نے فرمایا: میں نے ایک رات رسول اللہ ﷺ کو نہ پایا۔ میں آپ ﷺ کی تلاش میں نکلی۔ آپ ﷺ بقیع میں تھے، آپ ﷺ کا سر آسمان کی جانب اٹھا ہوا تھا، آپ ﷺ نے فرمایا، اے عائشہ! کیا تو اس بات کا خوف کرتی ہے کہ اللہ اور اس کا رسول تجھ پر ظلم کرے۔ میں نے عرض کیا یہ بات نہیں بلکہ مجھے خیال ہوا کہ آپ ﷺ دوسری ازواج کے پاس تشریف لے گئے ہیں۔ آپ ﷺ نے فرمایا، اللہ تعالیٰ شعبان کی پندرہویں رات کو آسمان دنیا کی جانب نزول فرما ہوتا ہے اور بنو کلب کی بکریوں کے بالوں سے زیادہ لوگوں کے گناہوں کی بخشش کرتا ہے۔ (بحوالہ: سنن ابن ماجہ، جلد اول، باب ماجاء فی لیلة الصف من شعبان، رقم الحدیث 1447 صفحہ 398 مطبوعہ فرید بک لاہور)

قرآن مجید کی آیت اور احادیث سے یہ ثابت ہوا کہ شبِ برأت ایک مقدس اور متبرک رات ہے جس کو عبادت کے ساتھ زندہ رکھنا چاہیے۔

گیارہویں صدی کے مجدد شیخ محقق شاہ عبدالحق محدث دہلوی علیہ الرحمہ فرماتے ہیں، تابعین میں سے جلیل القدر حضرات مثلاً حضرت خالد بن معدان، حضرت مکحول، حضرت لقمان بن عامر اور حضرت اسحاق بن راہویہ رضوان اللہ علیہم اجمعین مسجد میں جمع ہو کر شعبان کی پندرہویں رات میں شبِ بیداری کرتے تھے اور رات بھر مسجد میں عبادت میں مصروف رہتے تھے۔ (بحوالہ: ما ثبت من السنہ صفحہ 202، لطائف المعارف صفحہ 144)

سوال: شبِ برأت میں قبرستان جانا کس حدیث سے ثابت ہے؟

جواب: شبِ برأت میں قبرستان جانا احادیث کی مختلف کتابوں سے ثابت ہے۔

الحديث: حضرت عائشہ صدیقہ رضی اللہ عنہا فرماتی ہیں کہ ایک رات میں نے سرکارِ اعظم ﷺ کو اپنے پاس نہ پایا تو میں آپ ﷺ کی تلاش میں نکلی میں نے دیکھا کہ آپ ﷺ جنت البقیع میں تشریف فرما ہیں، آپ ﷺ نے فرمایا کہ تمہیں یہ خوف ہے کہ اللہ تعالیٰ اور اس کا رسول ﷺ تمہارے ساتھ زیادتی کریں گے، میں نے عرض کی یا رسول اللہ ﷺ! مجھے یہ خیال ہوا کہ شاید آپ ﷺ کسی دوسری اہلیہ کے پاس تشریف لے گئے ہیں۔ سرکارِ اعظم ﷺ نے فرمایا بے شک اللہ تعالیٰ شعبان کی پندرہویں شب آسمانِ دنیا پر (اپنی شان کے مطابق) جلوہ گر ہوتا ہے اور قبیلہ بنو کلب کی بکریوں کے بالوں سے زیادہ لوگوں کی مغفرت فرماتا ہے۔

(بحوالہ: ترمذی شریف، جلد اول صفحہ 156، ابن ماجہ شریف صفحہ 100، مسند احمد شریف جلد ششم صفحہ 238، مشکوٰۃ شریف جلد اول صفحہ 277، مصنف ابن ابی شیبہ جلد اول صفحہ 237، شعب الایمان للبیہقی جلد سوم صفحہ 379)

مذکورہ بالا حوالوں سے یہ بات ثابت ہوئی کہ اس مقدس رات میں مسجد میں جمع ہو کر عبادت میں مشغول رہنا اور اس رات شبِ بیداری کا اہتمام کرنا تابعین کرام کا طریقہ رہا ہے، شیخ محقق شاہ عبدالحق محدث دہلوی علیہ الرحمہ فرماتے ہیں اب جو شخص شعبان کی پندرہویں رات میں شبِ بیداری کرے تو یہ فعل احادیث کی مطابقت میں بالکل مستحب ہے سرکارِ اعظم ﷺ کا یہ عمل بھی احادیث سے ثابت ہے کہ شبِ برأت میں آپ ﷺ مسلمانوں کی دعائے مغفرت کے لئے قبرستان تشریف لے گئے تھے۔ (بحوالہ: ما ثبت من السنہ، صفحہ 205)

سوال: کیا تعویذ باندھنا یا پہننا قرآن وحدیث کی روشنی میں جائز ہے؟

جواب:.....تعویذات میں اللہ تعالیٰ کے کلام کی آیات تحریر ہوتی ہیں جس کو باندھنا یا پہننا جائز ہے کیونکہ قرآن مجید بیماریوں اور مصائب سے نجات کا سرچشمہ ہے چنانچہ ارشادِ باری ہے۔

القرآن:.....وَنُزِّلَ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ ۝ لَا يَزِيدُ الظَّالِمِينَ إِلَّا خَسَارًا ۝

ترجمہ: اور ہم قرآن میں اُتارتے ہیں وہ چیز جو ایمان والوں کے لئے شفا اور رحمت ہے اور اس سے ظالموں کو نقصان ہی بڑھتا ہے۔ (سورہ بنی اسرائیل، آیت 82)

اس آیت کی تفسیر میں مفسرین فرماتے ہیں:

(1).....علامہ قرطبی تفسیر احکام القرآن میں فرماتے ہیں کہ حضرت سیدنا عبد اللہ ابن عمر ؓ اپنے بالغ بچوں کو معوذات یاد کراتے تھے اور نابالغ بچوں کو معوذات لکھ کر گردن میں لٹکاتے تھے۔

(ابی عبد اللہ محمد بن احمد قرطبی متوفی 668ھ تفسیر احکام القرآن مطبوعہ دار الکتب مصر، جلد 10 صفحہ 22)

(2).....علامہ سید محمود البغدادی علیہ الرحمہ اپنی تفسیر روح المعانی میں لکھتے ہیں، جو شخص قرآن مجید سے دم اور تعویذ کا منکر یعنی انکار کرتا ہے اس کے قول کا کوئی اعتبار نہیں اور سیدنا امام مالک ؓ فرماتے ہیں کہ جس تعویذ میں اسمائے الہی لکھے ہوں اس کو برکت کے لئے مریض کی گردن میں لٹکانے میں کوئی حرج نہیں اور سیدنا امام باقر ؓ اور حضرت امام ابن سیرین ؓ نے معوذات اور قرآن مجید کی آیات کو لکھ کر گردن میں لٹکانے کی رخصت یعنی اجازت مرہمت فرمائی ہے اور پھر یہی صاحب روح المعانی فرماتے ہیں کہ معوذات اور قرآنی آیات اور اسمائے الہی کو لکھ کر گردن میں لٹکانے پر قدیم اہل اسلام کا تمام بلاد میں معمول رہا ہے۔

(بحوالہ: ابی عبد اللہ محمد، جلد 10 صفحہ 316 دار الکتب العربی مصر)

لہذا مفسرین کرام کی عبارات سے واضح ہو گیا کہ قرآن مجید روحانی اور جسمانی امراض کے لئے شفا ہے اور قرآن مجید کی آیات اور اسمائے الہی لکھ کر مریض کو اس کا تعویذ بنا کر گلے میں لٹکانا صحابہ کرام علیہم الرضوان اور تابعین کرام کا معمول رہا ہے۔

اب احادیث ملاحظہ ہوں:

الحديث:..... حضرت انس بن مالک ؓ فرماتے ہیں کہ سرکارِ اعظم ﷺ نے اجازت مرہمت فرمائی کہ ربر بد اور زہریلا حیوان کاٹنے اور زخم کے پہلو سے دم کرنے کی آنتی۔ (بحوالہ: مسلم شریف، مشکوٰۃ شریف صفحہ 388 مطبع سعید ایچ ایم کمپنی کراچی)

الحديث:..... ترجمہ: حضرت ابوسعید خدری ؓ سے روایت ہے کہ نبی کریم ﷺ کے کچھ اصحاب رضوان اللہ علیہم اجمعین ایک سفر میں تھے کہ وہ عرب کے ایک قبیلے کے پاس اترے اور ان سے ضیافت کے لئے کہا تو انہوں نے مہمان نوازی سے انکار کر دیا۔ پس اس قبیلے کے سردار کو سانپ نے کاٹ کھایا۔ انہوں نے ہر ایک چیز سے اس کا علاج کر کے دیکھ لیا لیکن کسی چیز نے اسے فائدہ نہ دیا۔ ان میں سے بعض لوگوں نے کہا کہ تم ان لوگوں کے پاس کیوں نہیں جاتے جو تمہارے پاس اترے ہوئے ہیں شاید ان میں سے کسی کے پاس کوئی ایسی چیز ہو جو تمہارے سردار کو فائدہ دے۔ ان میں سے بعض لوگوں نے (اگر) کہا کہ ہمارے سردار کو سانپ نے ڈس لیا ہے۔ ہم نے ہر چیز سے ان کا علاج کر کے دیکھ لیا لیکن کوئی فائدہ نہیں ہوا۔ کیا آپ حضرات میں سے کسی کو دم کرنا آتا ہے؟ ان میں سے ایک صحابی نے فرمایا کہ میں دم کروں گا لیکن ہم نے تم لوگوں سے ضیافت کے لئے کہا تھا کہ تم نے انکار کر دیا لہذا میں دم نہیں کروں گا۔ یہاں تک کہ میرے لئے کوئی انعام مقرر نہ کرو۔ پس انہوں نے بکریوں کا ایک ریوڑ مقرر کر دیا۔ پس وہ صحابی اس کے پاس تشریف لے گئے اور سورہ فاتحہ پڑھ کر دم کرتے رہے یہاں تک کہ وہ شفا یاب ہو گیا۔ جیسے قید سے آزاد ہوا ہو۔ راوی کا بیان ہے کہ انہوں نے جو انعام مقرر کیا تھا وہ پیش کر دیا۔ ساتھیوں نے کہا

کہ انہیں تقسیم کر لیں۔ دم کرنے والے صحابی نے کہا کہ ایسا نہ کیجئے۔ یہاں تک کہ رسول اللہ ﷺ کی بارگاہ میں حاضر ہو کر اس کا حکم دریافت کر لیں۔ اگلے روز وہ رسول اللہ ﷺ کی بارگاہ میں حاضر ہوئے اور واقعہ عرض کر دیا۔ رسول اللہ ﷺ نے فرمایا کہ تمہیں کیسے معلوم ہوا کہ اس کے ساتھ دم کیا جاسکتا ہے؟ تم نے اچھا کیا اور اپنے ساتھ میرا حصہ بھی نکالنا۔

(بحوالہ: سنن ابوداؤد جلد سوم، کتاب البیوع، رقم الحدیث 24 صفحہ 26 مطبوعہ فرید بک لاہور)

الحدیث: عمرو بن شعیب بواسطہ والد اپنے دادا سے روایت کرتے ہیں۔ رسول اللہ ﷺ نے فرمایا جب تم میں سے کوئی نیند کی حالت میں ڈر جائے تو یہ کلمات کہے ”اعوذ بکلمات اللہ“، الخ میں اللہ تعالیٰ کے مکمل و تمام کلمات کے ذریعہ اس کے غضب و عذاب، بندوں کی شر، شیطانی وسوسوں اور ان کے آمو جو د ہونے سے پناہ چاہتا ہوں۔ یہ خواب اس شخص کو کوئی نقصان نہیں پہنچائے گی۔ حضرت عبداللہ بن عمرو رضی اللہ عنہ اپنی بالغ اولاد کو یہ کلمات سکھاتے اور نابالغ بچوں کے لئے کاغذ پر لکھ کر ان کے گلے میں ڈالتے تھے۔

(ترمذی جلد دوم، ابواب الدعوات، رقم الحدیث 1450 صفحہ 629 مطبوعہ فرید بک لاہور)

فائدہ: بچوں کے گلے میں تعویذ ڈالنا جائز بلکہ ایک اچھا کام ہے، ممانعت صرف ان تعویذوں کی ہے جن میں شرکیہ کلمات تحریر ہوں لہذا ایسے مستحسن کام کو شرک و بدعت کہنا گمراہی اور جہالت کی علامت ہے۔

الحدیث: عمرو بن شعیب کے والد ماجد نے ان کے جد امجد سے روایت کی ہے کہ رسول اللہ ﷺ پریشانی کے وقت کہنے کے لئے یہ کلمات سکھایا کرتے۔ ”پناہ لیتا ہوں میں اللہ تعالیٰ کے مکمل کلمات کی اس کے غضب سے اور اس کے بندوں کی برائی سے اور شیطانوں کے وسوسوں سے اور اس سے کہ وہ میری پاس آئیں“ چنانچہ حضرت عبداللہ بن عمرو رضی اللہ عنہ یہ دعا اپنے بیٹوں کو سکھایا کرتے جو سمجھدار ہوتے اور جو نا سمجھ ہوتے ان کے گلوں میں لکھ کر لٹکا دیا کرتے۔

(بحوالہ: سنن ابوداؤد، جلد سوم، باب کیف الرقی، رقم الحدیث 496، صفحہ 177 مطبوعہ فرید بک لاہور)
الحدیث: حضرت عبداللہ ابن عمرؓ یہی کلمات اپنے بالغ بچوں کو سکھاتے تھے
اور نابالغ بچوں کے لئے لکھ کر گردن میں لٹکاتے تھے۔

(مشکوٰۃ شریف صفحہ 217 مطبع سعید ایچ ایم کمپنی کراچی)
مذکورہ احادیث صحیحہ سے یہ ثابت ہوا کہ قرآن مجید دعائے ماثورہ اور اسماء الہی پڑھ کر
دم کرنا اور تعویذ بنا کر گردن میں باندھنا شرعاً جائز اور مستحب ہے اور اس پر صحابہ کرام علیہم
الرضوان کا عمل رہا ہے۔

سوال: کن تعویذات اور دھاگے گلے میں باندھنے سے منع کیا گیا ہے؟

جواب: جادوئی دھاگے، تعویذ اور گنڈے وغیرہ دور جاہلیت میں مشرکانہ الفاظ لکھ کر
دیتے اور پھونکتے تھے ان چیزوں کو احادیث میں منع کیا گیا۔

تیرہویں صدی کے مجدد اور برصغیر کے عظیم محقق شاہ عبدالحق محدث دہلوی علیہ الرحمہ
اشعۃ الممعات شرح مشکوٰۃ شریف جلد سوم، صفحہ 611 مطبع تیج کمار لکھنؤ میں فرماتے ہیں کہ
احادیث میں جن تعویذ کی ممانعت آئی اس سے مراد زمانہ جاہلیت کے تعویذ ہیں جن میں
شرکیہ الفاظ ہوتے تھے ان کا بنانا استعمال کرنا حرام ہے باقی اگر قرآنی آیات یا اسمائے الہی
سے ہے تو یہ جائز بلکہ مستحب ہے۔

مسئلہ: گلے میں تعویذ لٹکانا جائز ہے جبکہ وہ قرآنی آیات یا اسمائے الہیہ یا ادعیہ سے
تعویذ کیا گیا ہو اور بعض احادیث میں جو ممانعت آئی ہے اس سے مراد وہ تعویذات ہیں جو
ناجائز الفاظ پر مشتمل ہوں جو زمانہ جاہلیت میں کئے جاتے تھے اسی طرح تعویذات

اور آیات قرآنی، احادیث اور دعاؤں کو رکابی میں لکھ کر مریض کو بہ نیت شفاء پلانا بھی جائز ہے جب وحائض (جس پر غُسل فرض ہو اور حیض والی عورت) بھی تعویذات کو گلے میں پہن سکتے ہیں بازو پر باندھ سکتے ہیں جب کہ تعویذات غلاف میں ہوں۔ (بحوالہ: درمختار و ردالمحتار)

سوال: کیا انبیاء کرام علیہم السلام پیدائشی نبی ہوتے ہیں؟

جواب:..... انبیاء کرام علیہم السلام پیدائشی نبی ہوتے ہیں اظہار نبوت بعد میں کرتے ہیں۔
القرآن:..... وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْنُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ ط

ترجمہ: اور یاد کرو جب اللہ نے پیغمبروں سے ان کا عہد لیا جو میں تم کو کتاب دوں پھر تشریف لائے تمہارے پاس وہ رسول کہ تمہاری کتابوں کی تصدیق فرمائے تو تم ضرور ضرور اس پر ایمان لانا اور ضرور ضرور اس کی مدد کرنا۔ (سورہ آل عمران، آیت 81 پارہ 3)

اس آیت کے تحت مفسرین فرماتے ہیں کہ اللہ تعالیٰ نے ازل میں تمام انبیاء کرام علیہم السلام جو حضرت آدم علیہ السلام سے لے کر حضرت عیسیٰ علیہ السلام تک آنے والے تھے تمام سے سرکارِ اعظم ﷺ کی نسبت عہد لیا۔ اسی آیت سے معلوم ہوا کہ اللہ تعالیٰ انبیاء کرام علیہم السلام کو نبوت دنیا میں بھیجنے کے بعد نہیں دیتا بلکہ نبی پیدائشی نبی ہوتا ہے نبوت کے ملنے اور اعلان نبوت میں بہت فرق ہے۔

القرآن:..... قَالَ إِنِّي عَبْدُ اللَّهِ تَفَتَّ اتْنِي الْكِتَابَ وَجَعَلَنِي نَبِيًّا ط

ترجمہ: بچے نے فرمایا میں اللہ کا بندہ ہوں اس نے مجھے کتاب دی اور مجھے غیب کی خبریں بتانے والا (نبی) کیا۔ (سورہ مریم، آیت 30، پارہ 16)

اس آیت کے تحت مفسرین فرماتے ہیں کہ حضرت عیسیٰ علیہ السلام سے پوچھا گیا کہ آپ

کون ہیں تو آپ نے سب سے پہلے اپنے بندے ہونے کا اقرار کیا تاکہ لوگ اللہ تعالیٰ کا بیٹا نہ سمجھیں۔ کتاب سے انجیل شریف مراد ہے آپ نے نبوت اور کتاب ملنے کی خبر دی یہ خبر آپ نے پیدا ہوتے ہی دی۔ معلوم ہوا کہ نبی کو نبوت اللہ تعالیٰ نے ازل میں ہی عطا فرمادی تھی مگر کسی نے اعلان پیدا ہوتے ہی کیا، کسی نے اعلان چالیس سال کی عمر میں کیا یہ سب اللہ تعالیٰ کا حکم ہے لہذا نبوت ملنے اور اعلان نبوت میں بہت فرق ہے۔

سوال: کیا اولیاء اللہ کی کرامات قرآن مجید سے ثابت ہیں؟

جواب: اولیاء اللہ کی کرامات قرآن مجید سے ملاحظہ ہوں۔

القرآن: قَالَ يَأْتِيهَا الْمَلَأُوا أَيُّكُمْ يَأْتِينِي بِعَرْشِهَا قَبْلَ أَنْ يَأْتُونِي مُسْلِمِينَ ۝ قَالَ عِفْرِيتٌ مِّنَ الْجِنِّ أَنَا آتِيكَ بِهِ قَبْلَ أَنْ تَقُومَ مِن مَّقَامِكَ ۖ وَإِنِّي عَلَيْهِ لَقَوِيَّ أَمِينٌ ۝ قَالَ الَّذِي عِنْدَهُ عِلْمٌ مِّنَ الْكِتَابِ أَنَا آتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ ۚ فَلَمَّا رَآهُ مُسْتَقِرًّا عِنْدَهُ قَالَ هَذَا مِنْ فَضْلِ رَبِّي ۖ

ترجمہ: سلیمان (علیہ السلام) نے فرمایا اے درباریو! تم میں کون ہے کہ وہ اس کا تخت میرے پاس لے آئے قبل اس کے کہ وہ میرے حضور مطیع ہو کر حاضر ہوں، ایک بڑا خبیث جن بولا کہ میں تخت حضور میں حاضر کروں گا قبل اس کے کہ حضور اجلاس برخواست کریں اور میں بیشک اس پر قوت اور امانتدار ہوں اس نے عرض کی جس کے پاس کتاب کا علم تھا کہ میں اسے حضور میں حاضر کروں گا ایک پلک جھپکنے سے پہلے پھر جب سلیمان نے تخت کو اپنے پاس رکھا دیکھا کہ یہ میرے رب کے فضل سے ہے۔

(سورہ نمل، آیت 40 تا 38، پارہ 19)

مفسرین اس آیت کے تحت فرماتے ہیں کہ ملکہ سبا بلقیس کا بہت وسیع و عریض تخت تھا حضرت سلیمان علیہ السلام اس وسیع و عریض تخت کو جس کا طول اتنی گز اور عرض چالیس، سونے چاندی کا جواہرات کے ساتھ مرصع تھا اس کو اتنا دور سے منگوانا چاہتے تھے تا کہ ملکہ بلقیس کو اللہ تعالیٰ کی قدرت اور اپنا معجزہ دکھا دیں چنانچہ آپ نے اپنے درباریوں سے کہا تو جواب میں ایک خبیث جن کھڑا ہوا اس نے اجلاس ختم تک لانے کا جواب دیا۔

حضرت سلیمان علیہ السلام نے فرمایا مجھے اس سے بھی جلد چاہیے چنانچہ آپ کا وزیر آصف بن برخیا نے عرض کی میں وہ تخت پلک جھپکنے سے پہلے لے آؤں گا اس نے ایسا ہی کیا۔ اس سے معلوم ہوا کہ آصف بن برخیا جو سلیمان علیہ السلام کی اُمت کا ولی اللہ تھا اور کتاب کا کچھ علم جانتا تھا تو اس نے لاکھوں میل کا سفر اور پھر اتنا بڑا تخت پلک جھپکنے میں حاضر کیا یہ کرامت ہے اور کرامت وہی ہوتی ہے جو سمجھ میں نہ آئے۔

جب حضرت سلیمان علیہ السلام کی اُمت کے ایک ولی اللہ کی یہ شان ہے تو پھر امام الانبیاء علیہ السلام کی اُمت کے اولیاء کرام کی کیا شان ہوگی؟

اگر غوثِ اعظم، حضرت خواجا جمیری، حضرت داتا صاحب رحمہم اللہ کرامات دکھائیں تو کونسی عجیب بات ہے لہذا معلوم ہوا کہ کراماتِ اولیاء حق ہیں۔

سوال: کیا اولیاء اللہ کے تبرکات سے نفع حاصل ہوتا ہے قرآن وحدیث کی روشنی میں جواب دیجئے؟

جواب:..... اللہ تعالیٰ کے نیک بندوں سے جس چیز کو نسبت ہو جائے وہ اعلیٰ و بابرکت ہو جاتی ہے اس کا ادب کرنا ضروری ہے اور اس سے برکتیں حاصل ہوتی ہے جو کہ قرآن مجید سے ثابت ہے۔

القرآن: وَقَالَ لَهُمْ نَبِيُّهُمْ إِنَّ آيَةَ مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ مِّن رَّبِّكُمْ وَبَقِيَّةٌ مِّمَّا تَرَكَ آلُ مُوسَىٰ وَآلُ هَارُونَ تَحْمِلُهُ الْمَلَائِكَةُ ۚ

ترجمہ: بنی اسرائیل سے ان کے نبی نے فرمایا کہ طاہوت کی بادشاہی کی نشانی یہ ہے کہ تمہارے پاس ایک تابوت آئے گا جس میں تمہارے رب کی طرف سے دلوں کا چین ہے اور کچھ بھیجی ہوئی چیزیں ہیں معزز موسیٰ اور معزز ہارون کے ترکہ کی اٹھائے ہوں گے اس کو فرشتے۔ (سورہ بقرہ، آیت 248 پارہ 2)

تفسیر: اس آیت کی تفسیر میں تفسیر خازن، تفسیر روح البیان، تفسیر مدارک اور جلالین وغیرہ میں لکھا ہے کہ تابوت ایک شمشاد کی لکڑی کا صندوق تھا جس میں انبیاء کرام علیہم السلام کے مکانات شریفہ کے نقشے اور حضرت موسیٰ علیہ السلام کا عصا اور ان کے کپڑے اور آپ علیہ السلام کے نعلین شریف اور حضرت ہارون علیہ السلام کا عصا مبارک اور ان کا عمامہ شریف تھا بنی اسرائیل جب دشمن سے جنگ کرتے تو برکت کے لئے اس کو سامنے رکھتے تھے جب خدا تعالیٰ سے دُعا کرتے تو ان تبرکات کو سامنے رکھ کر دعا کرتے تھے۔

پس ثابت ہوا کہ بزرگوں کے تبرکات سے فیض اور برکات لینا ان کی تعظیم کرنا اور ان کے وسیلے سے دعا کرنا جائز ہے۔

القرآن: اُرْكَضْ بِرِجْلِكَ هَذَا مُغْتَسَلٌ بَارِدٌ وَشَرَابٌ ۝

(سورہ ص، آیت 42، پارہ 23)

ترجمہ: تم اپنے پاؤں زمین پر مارو یہ (پانی کا) ٹھنڈا چشمہ ہے نہانے کے لئے اور پینے کے لئے۔

حضرت ایوب علیہ السلام کے پاؤں سے جو پانی پیدا ہوا وہ شفا بنا۔

القرآن: اِذْهَبُوا بِقَمِيصِي هَذَا فَاَلْقُوْهُ عَلٰى وَجْهِ اِبْنِ يٰٓاَتِ بَصِيْرًا ۚ

وَأَنْتَوْنِي بِأَهْلِكُمْ أَجْمَعِينَ ۝

ترجمہ: میرا یہ تمہیں لے جاؤ، سوا سے میرے باپ کے چہرے پر ڈال دینا وہ بیٹا ہو جائیں گے اور (پھر) اپنے سب گھر والوں کو میرے پاس لے آؤ۔

(سورۃ یوسف، آیت 93 پارہ 13)

حضرت یوسف علیہ السلام کا بابرکت کرتا جب حضرت یعقوب علیہ السلام نے اپنی آنکھوں سے لگایا تو اُن کی ظاہری آنکھیں روشن ہو گئیں۔

القرآن: ترجمہ: اے محبوب! مقامِ ابراہیم کو مصلیٰ بنالو۔

قرآن مجید حکم دے رہا ہے کہ اے میرے محبوب! مقامِ ابراہیم علیہ السلام کو مصلیٰ بنالو کیونکہ مقامِ ابراہیم کو حضرت ابراہیم علیہ السلام سے نسبت ہو گئی تھی اس لئے اللہ تعالیٰ اس نسبت کی تعظیم کا حکم دے رہا ہے۔

قرآن مجید کی آیات سے یہ ثابت ہوا کہ جن چیزوں کو بزرگوں سے نسبت ہو جائے وہ لائق تعظیم اور بابرکت ہو جاتی ہیں چنانچہ اب اس ضمن میں احادیثِ مبارکہ ملاحظہ ہوں۔

حدیث شریف: بخاری شریف جلد اول کتاب الجنائز باب من اعد الکفن میں ہے کہ ایک دن سرکارِ اعظم ﷺ تہبند شریف میں ملبوس باہر تشریف لائے کسی نے تہبند شریف سرکارِ اعظم ﷺ سے مانگ لیا۔ صحابہ کرام علیہم الرضوان نے اس (مانگنے) والے سے کہا کہ سرکارِ اعظم ﷺ کو اس وقت تہبند کی ضرورت تھی اور سائل کو رد کرنا (منع کرنا) سرکارِ اعظم ﷺ کی عادت نہیں ہے پھر تم نے کیوں یہ کام کیا اُنہوں نے کہا۔

”اللہ تعالیٰ کی قسم میں نے اسے اپنے پہننے کے لئے نہیں لیا۔ میں نے تو اس لئے مانگی کہ (یہ تہبند) میرا کفن ہو، حضرت سہیل رضی اللہ عنہ فرماتے ہیں کہ وہ اس کا کفن ہوا۔

معلوم ہوا کہ جس تبرکات کو کسی نیک ہستی سے نسبت ہو جائے اس کو قبر میں ساتھ لے جانا سنتِ صحابہ کرام علیہم الرضوان ہے۔

معلوم ہوا کہ صحابہ کرام علیہم الرضوان کا یہ ایمان تھا کہ جس چیز کو سرکارِ اعظم ﷺ سے نسبت ہو جائے اس کو کفن کے طور پر استعمال کرنا باعثِ مغفرت اور نجات ہے۔

الحديث: مشکوٰۃ شریف کتاب اللباس میں ہے کہ حضرت اسماء بنت ابوبکر رضی اللہ عنہا کے پاس سرکارِ اعظم ﷺ کا جبہ (اچکن) شریف تھا۔ مدینہ طیبہ میں جب کوئی بیمار ہوتا تو آپ رضی اللہ عنہا وہ دھو کر اس کو پلاتی تھیں۔ (بحوالہ: مشکوٰۃ کتاب اللباس از: جاء الحق)

الحديث: حضرت ابو جحیفہ رضی اللہ عنہ فرماتے ہیں حضور ﷺ دوپہر کے وقت ہمارے پاس تشریف لائے تو وضو کے لئے پانی لایا گیا۔ آپ ﷺ نے وضو فرمایا اور لوگوں نے آپ ﷺ کے وضو کے بچے ہوئے پانی کو لیا اور اپنے (چہروں) پر ملنا شروع کر دیا تو حضور ﷺ نے ظہر کی دو رکعت اور عصر کی دو رکعت نماز ادا فرمائی اور آپ ﷺ کے سامنے غزہ (نیزہ) تھا۔ حضرت ابو موسیٰ اشعری رضی اللہ عنہ کہتے ہیں حضور ﷺ نے ایک پیالہ پانی منگوایا۔ آپ ﷺ نے اس میں اپنے ہاتھ اور منہ کو دھویا اور اس میں کلی کی۔ پھر ان دونوں (ابو موسیٰ اشعری اور بلال رضی اللہ عنہ) کو فرمایا اس سے کچھ پی لو اور کچھ اپنے چہروں اور سینوں پر ڈالو۔ (بحوالہ: بخاری شریف جلد اول، کتاب الوضوء، رقم الحديث 186 صفحہ 150 مطبوعہ شبیر برادرز لاہور)

الحديث: حضرت محمد بن سیرین رضی اللہ عنہ، حضرت ام عطیہ رضی اللہ عنہا روایت کرتے ہیں انہوں نے کہا کہ حضور ﷺ کی صاحبزادی انتقال کر گئیں تو آپ ﷺ نے فرمایا اس کو تین یا پانچ مرتبہ اگر ضرورت محسوس ہو تو اس سے زیادہ (سات مرتبہ) غسل دو اور جب تم غسل سے فارغ ہو جاؤ تو مجھے اطلاع کرو (ام عطیہ کا کہنا ہے) جب ہم غسل سے فارغ ہوئیں تو ہم نے آپ ﷺ کو مطلع کیا حضور ﷺ نے اپنے تہبند کو اتارا اور فرمایا اس میں اس کو لپیٹ دو۔

(بحوالہ: بخاری جلد اول، کتاب الجنائز، رقم الحديث 1179 صفحہ 513 مطبوعہ شبیر برادرز لاہور)

فائدہ: معلوم ہوا کہ جس چیز کو حضور ﷺ سے نسبت ہو جائے وہ باعثِ برکت اور وسیلہ بخشش ہے اور نسبت والی چیز کی تعظیم اور اس کو کفن کے طور پر استعمال کرنے کا حکم خود

حضور ﷺ دے رہے ہیں۔

اس حدیث شریف سے معلوم ہوا کہ صحابہ کرام علیہم الرضوان اور اہل مدینہ کا یہ ایمان تھا کہ جس کپڑے کو سرکارِ اعظم ﷺ سے نسبت ہو جائے وہ بیماریوں سے شفا کا باعث ہے۔

اسی طرح آب زم زم کو حضرت اسماعیل علیہ السلام سے نسبت ہے لہذا آب زم زم متبرک ہے اگر کوئی اس پانی کو اپنے کفن پر لگائے تو مغفرت اور نجات کا ذریعہ ہے اور اگر جسم پر لگائے تو بیماریوں سے شفا کا باعث ہے الغرض کہ جس چیز کو اہل اللہ سے نسبت ہو جائے وہ بابرکت ہو جاتی ہے۔

سوال: موئے مبارک کی عظمت احادیث کی روشنی میں بیان کریں نیز کیا صحابہ کرام علیہم الرضوان بھی موئے مبارک کی تعظیم کیا کرتے تھے؟

جواب:..... موئے مبارک سے مراد سرکارِ اعظم ﷺ کے بال مبارک ہیں یاد رکھئے جس چیز کو سرکارِ اعظم ﷺ کی ذات سے نسبت ہو جائے اس چیز کی تعظیم اور احترام مسلمانوں پر فرض ہے۔

الحديث:..... مَنْ آذَى شَعْرَةً مِّنِّي فَقَدْ آذَانِي وَمَنْ آذَانِي فَقَدْ آذَى اللَّهَ۔ ترجمہ: سرکارِ اعظم ﷺ نے ارشاد فرمایا جس نے میرے بال مبارک کو ایذا دی اس نے مجھے ایذا دی اور جس نے مجھے ایذا (تکلیف) دی بیشک اس نے اللہ تعالیٰ کو ایذا دی۔

(بحوالہ: جامع صغیر صفحہ 185 از: امام سیوطی علیہ الرحمہ، البرہان صفحہ 102)

اس حدیث شریف سے معلوم ہوا کہ موئے مبارک کی تعظیم و ادب نہایت ضروری ہے۔
موئے مبارک باعثِ شفا:

الحديث: حضرت عثمان بن عبد اللہ ؓ فرماتے ہیں کہ میری زوجہ نے مجھ کو ایک پانی کا پیالہ دے کر حضرت اُم سلمہ رضی اللہ عنہا کے پاس بھیجا اور میری بیوی کی یہ عادت تھی کہ جب بھی کسی کو نظر لگتی یا کوئی بیمار ہوتا تو وہ برتن میں پانی ڈال کر حضرت اُم سلمہ رضی اللہ عنہا کے پاس بھیج دیا کرتیں کیونکہ ان کے پاس سرکارِ اعظم ؐ کا موئے مبارک تھا۔ تو وہ سرکارِ اعظم ؐ کے اس بال مبارک کو نکالتیں جس کو چاندی کی نلی میں رکھا ہوا تھا، اور پانی میں ڈال کر ہلا دیتیں اور مریض وہ پانی پی لیتا۔ (جس سے مریض کو شفا ہو جاتی) (بحوالہ: بخاری شریف، مشکوٰۃ شریف صفحہ 391)

معلوم ہوا کہ صحابہ کرام علیہم الرضوان موئے مبارک کو باعثِ شفا جانتے تھے اور اس کی تعظیم کرتے تھے۔

سوال: موئے مبارک کہاں سے آگئے کیا کسی حدیث میں ہے کہ سرکارِ اعظم ؐ نے موئے مبارک تقسیم فرمائے ہوں؟

جواب: سرکارِ اعظم ؐ اپنے موئے مبارک خود اپنے دستِ مبارک سے صحابہ کرام علیہم الرضوان کو دیتے اور فرماتے اسے تقسیم کر دو چنانچہ حدیث شریف میں ہے۔

الحديث: حضرت انس بن مالک ؓ فرماتے ہیں کہ سرکارِ اعظم ؐ (مزدلفہ سے) منیٰ میں تشریف لائے اور جمرۃ العقبہ پر کنکریاں ماریں پھر قربانی کر کے اپنی جگہ میں تشریف لے گئے پھر آپ ؐ نے حجام کو بلایا اور اپنے سرِ اقدس کے داہنی طرف سے بال مبارک مُنڈوائے اور حضرت ابوطلمحہ انصاری ؓ کو بلا کر عطا فرمائے، پھر آپ ؐ نے اپنے بائیں طرف کے بال مُنڈوائے اور وہ بھی حضرت ابوطلمحہ انصاری ؓ کو عنایت کئے اور ارشاد فرمایا کہ ان تمام بالوں کو لوگوں میں تقسیم کر دو۔

(بحوالہ: بخاری شریف، مسلم شریف، مشکوٰۃ شریف صفحہ 232)

معلوم ہوا کہ سرکارِ اعظم ﷺ کے موئے مبارک فیض سے بھرپور ہیں اسی لئے آپ ﷺ نے اُن موئے مبارک کو تقسیم کرنے کا حکم ارشاد فرمایا لہذا اب تعصب اور عداوت کی عینک کو اُتار کر تسلیم کر لینا چاہیے کہ موئے مبارک فیوض اور برکات کا سرچشمہ ہیں اور اس کی تعظیم اور ادب نہایت ہی ضروری ہے۔

سوال: کسی مقدّس جگہ کو شریف کہنا کیسا ہے؟

جواب:..... مقدّس جگہوں کو شریف کہنا جائز و مستحسن ہے۔

القرآن:..... يَقُومُ ادْخُلُوا الْأَرْضَ الْمُقَدَّسَةَ (سورۃ مائدہ، آیت 21، پارہ 6)
ترجمہ: (حضرت موسیٰ علیہ السلام نے فرمایا) اے میری قوم! مقدّس زمین میں داخل ہو جاؤ۔
تفسیر:..... بیضاوی میں اس آیت کی تفسیر میں فرمایا ہے۔

”قوله الارض المقدسة ارض بيت المقدس سميت بذلك

كانها كانت قرار الانبياء ومسكن المؤمنين“۔

ترجمہ: امام بیضاوی علیہ الرحمہ بیضاوی شریف میں فرماتے ہیں کہ اس آیت کریمہ میں جس زمین کو مقدّس کہا گیا ہے وہ بیت المقدّس کی زمین ہے اور وہ مقدّس اس لئے ہے کہ انبیاء کرام علیہم السلام اور مومنین کے رہنے کی جگہ ہے۔

مشہور مفسر حضرت امام صاوی علیہ الرحمہ نے اپنی تفسیر تفسیر صاوی میں تحریر فرمایا کہ انبیاء کرام علیہم السلام کی سکونت کے سبب وہ زمین شریف اور پاک ہو گئی۔

لہذا اللہ تعالیٰ کے محبوب بندوں اور اولیاء کرام کے رہنے کے سبب جن زمینوں کو شرف حاصل ہوا ان جگہوں کو مقدّس اور شریف کہنا قرآن مجید کی آیت مبارکہ سے ثابت ہوا اس لئے بغداد کو بغداد شریف، جمہور کو جمہور شریف اور دیگر مقدّس مقامات جہاں بزرگان دین آرام فرما ہیں ان کے ناموں کے ساتھ مقدّس، مطہرہ یا شریف کا لفظ بولنا بلاشبہ جائز و مستحسن

ہے۔

سوال: مرشد و رہنما کیوں ضروری ہے کیا قرآن مجید میں اس کا حکم دیا گیا ہے؟

جواب:..... مرشد و رہنما نہایت ضروری ہے کیونکہ زندگی میں ہر مسلمان کو رہنما اور سر پرست کی ضرورت ہوتی ہے اس لئے کوشش کرنی چاہیے کہ کسی نہ کسی مردِ کامل کے ہاتھ میں ہاتھ دے دیا جائے۔

القرآن:..... يَوْمَ نَدْعُوا كُلَّ اُنَاسٍ بِاِمَامِهِمْ ج (سورہ بنی اسرائیل، آیت 71، پارہ 15) ترجمہ: جس دن ہم ہر جماعت کو اس کے امام کے ساتھ بلائیں گے۔

تفسیر:..... نور العرفان فی تفسیر القرآن میں مفتی احمد یار خان نعیمی علیہ الرحمہ اس آیت مبارکہ کی تفسیر بیان کرتے ہوئے فرماتے ہیں ”اس سے معلوم ہوا کہ دنیا میں کسی صالح کو اپنا امام بنالینا چاہیے شریعت میں تقلید کر کے اور طریقت میں بیعت کر کے تاکہ حشر اچھوں کے ساتھ ہو اگر صالح امام نہ ہوگا تو اس کا امام شیطان ہوگا۔“

اس آیت میں تقلید، بیعت اور مریدی سب کا ثبوت ہے۔

القرآن:..... وَمَنْ يُضِلِلْ فَلَنْ تَجِدَ لَهُ وَلِيًّا مُّرْشِدًا O

(سورہ کہف، آیت 17، پارہ 15)

ترجمہ: اور جسے گمراہ کرے تو ہرگز اس کا کوئی حمایتی راہ دکھانے والا نہ پاؤ گے۔

اس آیت میں ”مُرْشِدًا“ سے مراد راہ دکھانے والا بتایا ہے اس سے مرشد کی حقیقت قرآن مجید سے ثابت ہوئی لہذا صحیح العقیدہ نمازی، پرہیزگار اور کامل شخص کے ہاتھ پر بیعت کر کے اس کے حکم پر چلنا چاہیے۔

سرکارِ اعظم ﷺ کے بعد ہر بزرگ نے کسی نہ کسی بزرگ سے شرفِ بیعت حاصل

Click For More Books

<https://archive.org/details/@zohaibhasanattari>

کیا ہے ہر ولی اللہ کا کوئی نہ کوئی مرشد اور رہنما رہا ہے۔

سوال: امام احمد رضا علیہ الرحمہ اور اشرف علی تھانوی دونوں ایک ساتھ دارالعلوم دیوبند میں تعلیم حاصل کرتے تھے ایک دن حلوے پر جھگڑا ہوا اور امام احمد رضا نے اپنا الگ دارالعلوم بریلی میں بنالیا کیا یہ بات صحیح ہے؟

جواب:..... یہ افواہ ہے جو کہ عوام میں گردش کر رہی ہے اس کی حقیقت یہ ہے۔

اعلیٰ حضرت امام احمد رضا علیہ الرحمہ کی ولادت باسعادت دس شوال المکرم 1272ھ ہجری بمطابق 11 جون 1856ء میں بریلی شریف (یوپی بھارت) میں ہوئی۔

آپ علیہ الرحمہ نے درسِ نظامی (عالم کورس) اور دیگر علوم اپنے والد شیخ الاسلام حضرت علامہ مولانا فتی علی خان علیہ الرحمہ سے حاصل کی چودہ سال کی عمر (یعنی 14 شعبان المعظم 1386ھ بمطابق 1869ء) میں پہلا فتویٰ دیا اور یہ فتویٰ رضاعت کے مسئلے پر تھا۔

دارالعلوم دیوبند 1880ء میں تعمیر ہوا جس کی دلیل یہ ہے کہ 1980ء میں دارالعلوم دیوبند کا صد سالہ یعنی سو سالہ جشن منایا گیا جس موقع پر بہت بڑی تقریب کا انعقاد ہوا کہ جس کے تمام اخبارات گواہ ہیں اب آپ خود حساب لگائیں کہ دارالعلوم دیوبند کے تعمیر ہونے سے گیارہ سال پہلے امام احمد رضا علیہ الرحمہ مفتی بن چکے تھے۔

اس کے بعد نہ جانے کب اشرف علی تھانوی صاحب نے دارالعلوم دیوبند میں داخلہ لے کر کتنے سالوں میں یہ تعلیم مکمل کی الغرض کہ آپ نے جان لیا کہ اس بات میں کوئی صداقت نہیں ہے بلکہ ایک قسم کی افواہ تھی کہ اعلیٰ حضرت امام احمد رضا علیہ الرحمہ اور اشرف علی

تھانوی ایک ساتھ دارالعلوم دیوبند میں پڑھتے تھے۔

سوال: حضور ﷺ کا خاتم النبیین ہونا یعنی آخری نبی ہونا قرآن

مجید سے ثابت کیجئے؟

جواب:..... پوری امت مسلمہ کا اس بات پر اجماع ہے سرکارِ اعظم ﷺ آخری نبی ہیں اور جو اس کا انکار کرے وہ کافر ہے۔

القرآن:..... مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ ۚ وَكَانَ اللَّهُ بِكُلِّ شَيْءٍ عَلِيمًا ۝

(سورہ احزاب، آیت 40، پارہ 22)

ترجمہ: محمد (ﷺ) تمہارے مردوں میں کسی کے باپ نہیں ہاں اللہ تعالیٰ کے رسول ہیں اور سب نبیوں کے پچھلے اور اللہ تعالیٰ سب کچھ جانتا ہے۔

اس آیت مبارکہ سے یہ ثابت ہے کہ حضور ﷺ خاتم النبیین یعنی آخری نبی اور نبوت کے سلسلے کے ختم ہونے پر مہر ہیں۔

سوال: اس آیت میں لفظ خاتم آیا لیکن تم ترجمہ لفظ خاتم

کا کیوں کرتے ہو؟

جواب:..... صحابی رسول حضرت عبداللہ ابن مسعود رضی اللہ عنہ سے مروی قرأت میں خاتم النبیین ہے۔ اس قرأت سے صاف واضح ہے کہ عقیدہ ختم نبوت قرآن مجید سے ثابت ہے اور قادیانیوں کے اعتراض کا رفع بھی ہے۔ اور خاتم (ت کے زبر کے ساتھ) قرأت سے بھی سرکارِ اعظم ﷺ پر نبوت کا ختم ہونا ثابت ہے۔

سوال: لغت کی رو سے خاتم النبیین کے کیا معنی ہیں؟

جواب:..... جہاں تک سیاق و سباق کا تعلق ہے وہ پوری طرح اس امر کا تقاضا کرتے ہیں کہ یہاں خاتم النبیین کے معنی سلسلہ نبوت کو ختم کرنے والے ہی کے لئے جائیں اور یہی سمجھا جائے کہ حضور ﷺ کے بعد کوئی نبی آنے والا نہیں ہے۔ لغت بھی اس معنی پر دلالت کرتی ہے۔ عربی لغت اور محاورے کی رو سے ”ختیم“ کے معنی بند کرنے اور کسی کام کو پورا کر کے فارغ ہو جانے کے ہیں۔

مثال:..... ختم العمل کے معنی ہیں فراغ من العمل ”کام پورا کر کے فارغ ہو جانا۔“
ختم الکتاب کے معنی ہیں کتاب بند کر کے اس پر مہر لگا دی تاکہ کتاب محفوظ ہو جائے۔
اسی طرح خاتم النبیین کے معنی ہیں: ”جس نے نبوت کو ختم کر دیا اور اس پر مہر لگا دی اب قیامت تک یہ دروازہ کسی کے لئے نہیں کھلے گا۔“ (تفسیر ابن جریر جلد 22 صفحہ 12)

سوال: حضور ﷺ کا خاتم النبیین ہونا یعنی آخری نبی ہونا حدیث شریف سے ثابت کیجئے؟

جواب:..... احادیث مبارکہ ملاحظہ ہوں۔

الحديث:..... حضرت ابو ہریرہ رضی اللہ عنہ سے روایت ہے کہ بے شک حضور ﷺ نے فرمایا کہ مجھے تمام انبیاء علیہم السلام پر چھ باتوں میں فضیلت دی گئی ہے۔ ایک تو یہ کہ مجھے جوامع الکلم عطا کئے گئے ہیں، دوسرے یہ کہ رعب دیا گیا ہے، تیسرے یہ کہ میرے لئے مال غنیمت حلال کر دیا گیا اور زمین میرے لئے پاک اور سجدہ گاہ بنائی گئی اور میں تمام مخلوقات کے لئے رسول بنا کر بھیجا گیا اور ختم کی گئی مجھ پر نبوت۔ (بخاری: مسلم شریف)

الحديث:..... حضرت ابو ہریرہ رضی اللہ عنہ سے روایت ہے کہ حضور ﷺ نے ارشاد فرمایا کہ بنی

اسرائیل پر انبیاء علیہم السلام حکمرانی کیا کرتے تھے جب ایک نبی وصال فرما جاتا تھا تو اس کے بعد دوسرا نبی آ جاتا تھا اور تحقیق میرے بعد کوئی نبی نہیں اور عنقریب خلفاء ہوں گے جو بہت کثرت سے ہوں گے۔ (بحوالہ: بخاری شریف)

اس طرح کی احادیث بکثرت صحابہ کرام علیہم الرضوان نے حضور ﷺ سے روایت کی ہیں اور بکثرت محدثین نے ان کو بہت سی مضبوط سندوں سے نقل کیا ہے جن کے مطالعہ سے صاف معلوم ہوتا ہے کہ حضور ﷺ نے مختلف مواقع پر مختلف طریقوں سے مختلف الفاظ میں ارشاد فرمایا کہ میں آخری نبی ہوں میرے بعد کوئی نبی آنے والا نہیں ہے۔ الغرض کہ آپ ﷺ کے بعد نبوت کا سلسلہ ختم ہو چکا ہے اور اس کے ختم پر مہر لگ چکی ہے۔

سوال: حضور ﷺ کے بعد اگر کوئی نبوت کا دعویٰ کرے تو وہ کون ہے؟

جواب:..... اس کا جواب حضور ﷺ کی حدیث سے ملاحظہ ہو۔

الحديث:..... حضرت ثوبان رضی اللہ عنہ سے روایت ہے کہ حضور ﷺ نے فرمایا اور یہ کہ میری امت میں تیس کذاب ہوں گے جن میں ہر ایک نبی ہونے کا دعویٰ کرے گا حالانکہ میں خاتم النبیین ہوں میرے بعد کوئی نبی نہیں۔ (بحوالہ: ابوداؤد شریف)

حضور ﷺ کے بعد بھی اگر کوئی نبی ہونے کا دعویٰ کرے وہ دجال و کذاب ہے۔

سوال: کیا حضور ﷺ کے خاتم النبیین ہونے پر صحابہ کرام علیہم الرضوان کا اجماع ہے؟

جواب:..... قرآن و حدیث کے بعد شریعت اسلامی میں تیسرا اہم درجہ صحابہ کرام علیہم الرضوان کا اجماع ہے۔ یہ بات معتبر دلیلوں اور تاریخی ثبوت سے ثابت ہے کہ حضور ﷺ

کے پردہ فرمانے کے بعد جن دجالوں نے نبوت کا دعویٰ کیا اور جن لوگوں نے ان کے جھوٹے دعوؤں کو تسلیم کیا ان سب کے خلاف صحابہ کرام علیہم الرضوان نے علم جہاد بلند کیا۔ اس سلسلے میں خصوصیت کے ساتھ مردود اعظم مسیلہ کذاب کا معاملہ قابل ذکر ہے۔ مسیلہ کذاب صرف حضور ﷺ کے خاتم النبیین ہونے کا منکر نہ تھا بلکہ اس کا دعویٰ یہ تھا کہ اس نے حضور ﷺ کے وصال سے پہلے جو خط آپ ﷺ کو لکھا اس کے الفاظ کچھ اس طرح تھے:

”مسیلہ رسول اللہ (معاذ اللہ) کی طرف سے محمد رسول اللہ ﷺ کی طرف آپ ﷺ پر سلام ہو۔ آپ ﷺ کو معلوم ہو کہ میں آپ ﷺ کے ساتھ نبوت کے کام میں شریک کیا گیا ہوں۔“ (معاذ اللہ) (بحوالہ: طبری جلد دوم صفحہ 399 مطبوعہ مصر)

اس کے علاوہ مؤرخ طبری نے یہ روایت بھی بیان کی ہے کہ مسیلہ کے ہاں جواذان دی جاتی تھی اس میں اشہدان محمد رسول اللہ کے الفاظ بھی کہے جاتے تھے۔ حضرت ابوبکر صدیق رضی اللہ عنہ نے اس کے خلاف علم جہاد بلند کیا۔ مسیلہ کذاب کی ایک لاکھ فوج سے صرف دس ہزار مسلمانوں نے جنگ کی اور تمام صحابہ کرام علیہم الرضوان نے اسے کذاب کہا اس لئے کہ حضور ﷺ کے بعد کوئی نبی پیدا نہیں ہو سکتا۔

سوال: کیا حضور ﷺ کے خاتم النبیین ہونے پر علمائے امت کا اجماع ہے؟

جواب:..... قرآن مجید، احادیث مبارکہ اور صحابہ کرام علیہم الرضوان کے بعد علمائے امت کا مقام ہے اس لحاظ سے اب ہم دیکھتے ہیں کہ پہلی صدی سے لے کر آج تک ہر زمانے کے اور پوری دنیائے اسلام کے علمائے امت کس بات پر متفق ہیں۔

امام اعظم ابوحنیفہ رحمہ اللہ:

امام اعظم ابو حنیفہ رحمۃ اللہ علیہ کے زمانے میں ایک شخص نے نبوت کا دعویٰ کیا اور کہا ”مجھے موقع دو کہ میں اپنی نبوت کی علامات پیش کروں“ اس پر حضرت امام اعظم ابو حنیفہ رحمۃ اللہ علیہ نے فرمایا کہ جو شخص اس سے نبوت کی کوئی علامت طلب کرے وہ بھی کافر ہو جائے گا کیونکہ حضور صلی اللہ علیہ وسلم فرما چکے ہیں کہ میرے بعد کوئی نبی نہیں۔

(مناقب امام اعظم، لابن احمد المکی جلد اول صفحہ 161 مطبوعہ حیدرآباد 1321ھ)

علامہ ابن جریر طبری رحمۃ اللہ علیہ :

اپنی مشہور تفسیر قرآن میں اس آیت وَلَکِنْ رَّسُولَ اللَّهِ وَخَاتَمَ النَّبِیِّیْنَ کا مطلب بیان کرتے ہیں کہ جس نے نبوت کو ختم کر دیا اور اس پر مہر لگا دی اب قیامت تک یہ دروازہ کسی کے لئے نہیں کھلے گا۔ (تفسیر ابن جریر، جلد 22 صفحہ 12)

حضرت امام محی السنہ بغوی علیہ الرحمہ :

آپ اپنی تفسیر معالم التنزیل میں لکھتے ہیں ”اللہ تعالیٰ نے آپ صلی اللہ علیہ وسلم کے ذریعے سے نبوت کو ختم کیا۔ پس آپ صلی اللہ علیہ وسلم، انبیاء علیہم السلام کے خاتم ہیں اور حضرت ابن عباس رضی اللہ عنہ کا قول ہے کہ اللہ تعالیٰ نے (اس آیت میں) یہ فیصلہ فرما دیا ہے کہ حضور صلی اللہ علیہ وسلم کے بعد کوئی نبی نہ ہوگا۔“ (جلد 3 صفحہ 153)

حضرت علامہ ابن نجیم علیہ الرحمہ :

اصول فقہ کی مشہور کتاب الاشباہ والنظائر، کتاب السیر، باب الروہ میں لکھتے ہیں :
”اگر آدمی یہ نہ سمجھے کہ محمد صلی اللہ علیہ وسلم آخری نبی ہیں تو وہ مسلمان نہیں ہے کیونکہ یہ ان باتوں میں سے ہے جن کو جاننا اور ماننا ضروریات دین میں سے ہے۔“ (صفحہ 179)

حضرت امام علی قاری علیہ الرحمہ :

اپنی شرح فقہ اکبر میں لکھتے ہیں کہ ہمارے نبی ﷺ کے بعد نبوت کا دعویٰ کرنا بالاجماع کفر ہے۔

ہم نے چار جید علماء کرام کے حوالے کر دیئے ہیں جو عالم اسلام کی متفقہ بزرگ شخصیتیں ہیں۔ ان سب کا بلکہ لاکھوں علمائے امت کا اس بات پر اجماع ہے کہ سرکارِ اعظم ﷺ آخری نبی ہیں آپ ﷺ کے بعد کوئی نبی نہیں۔

سوال: جب حضور ﷺ آخری نبی ہیں تو پھر حضرت عیسیٰ علیہ السلام کیوں تشریف لائیں گے؟

جواب:..... حضرت عیسیٰ علیہ السلام کا دوبارہ نزول، نبی کی حیثیت سے نہیں ہوگا نہ ان پر وحی نازل ہوگی نہ وہ اللہ تعالیٰ کی طرف سے کوئی نیا پیغام یا نئے احکام لائیں گے نہ وہ شریعت مصطفیٰ ﷺ میں کوئی اضافہ یا کوئی کمی کریں گے نہ ان کو تجدید دین کے لئے دنیا میں لایا جائے گا نہ وہ آکر لوگوں کو اپنے اوپر ایمان لانے کی دعوت دیں گے اور نہ وہ اپنے ماننے والوں کو ایک الگ امت بنائیں گے۔

وہ صرف اس کا رخص کے لئے بھیجے جائیں گے اور وہ یہ ہوگا کہ دجال کے فتنے کا خاتمہ کر دیں۔ اس کام کے لئے حضرت عیسیٰ علیہ السلام ایسے طریقے سے نازل ہوں گے کہ جن مسلمانوں کے درمیان ان کا نزول ہوگا انہیں اس امر میں کوئی شک نہیں رہے گا کہ یہ حضرت عیسیٰ علیہ السلام ہی ہیں جو سرکارِ اعظم ﷺ کی بشارت کے مطابق ٹھیک وقت پر تشریف لائے ہیں۔

وہ آکر مسلمانوں کی جماعت میں شامل ہو جائیں گے، جو بھی اس وقت مسلمانوں کے امام ہوں گے اس کی اقتداء میں نماز پڑھیں گے تاکہ اس شک کی کوئی ادنیٰ سی گنجائش بھی نہ

رہے کہ وہ اپنی سابق پیغمبرانہ حیثیت کی طرح اب پھر پیغمبری کے فرائض انجام دینے کے لئے واپس آئے ہیں۔ ان سب باتوں کی بناء پر ان کی آمد سے مہر نبوت کے ٹوٹنے کا قطعاً کوئی سوال پیدا نہ ہوگا اس پر علمائے امت کے اقوال ملاحظہ ہوں:

حضرت امام جلال الدین سیوطی علیہ الرحمہ:

آپ اپنی تفسیر جلالین صفحہ 768 پر لکھتے ہیں وَ كَانَ اللَّهُ بِكُلِّ شَيْءٍ عَلِيمًا یعنی اللہ تعالیٰ کو اس بات کا علم ہے کہ حضور ﷺ کے بعد کوئی نبی نہیں اور حضرت عیسیٰ علیہ السلام جب نازل ہوں گے تو آپ ﷺ کی شریعت ہی کے مطابق عمل کریں گے۔

حضرت امام حافظ الدین النسفی علیہ الرحمہ:

اپنی تفسیر مدارک القریل صفحہ 417 میں لکھتے ہیں:

”اور آپ ﷺ خاتم النبیین ہیں یعنی نبیوں میں سے سب سے آخری ہیں۔ آپ ﷺ کے بعد کوئی دوسرا نبی مبعوث نہیں کیا جائے گا۔ حضرت عیسیٰ علیہ السلام کی جہاں تک بات ہے وہ ان انبیاء علیہم السلام میں سے ہیں جو حضور ﷺ سے پہلے نبی بنائے جا چکے تھے اور جب وہ نازل ہوں گے تو وہ آپ ﷺ کی امت کے افراد میں سے ہوں گے۔“

علمائے امت نے اس مسئلے کو پوری وضاحت کے ساتھ یوں بیان فرمایا۔

حضرت امام تفتازانی علیہ الرحمہ:

آپ شرح عقائد نسفی مطبوعہ مصر صفحہ 135 پر لکھتے ہیں کہ یہ ثابت ہے کہ محمد ﷺ آخری نبی ہیں۔ اگر کہا جائے کہ آپ کے بعد حضرت عیسیٰ علیہ السلام کے نزول کا ذکر احادیث میں آیا ہے تو ہم کہیں گے کہ ہاں آیا ہے مگر وہ حضور ﷺ کے تابع ہوں گے کیونکہ ان کی شریعت تو منسوخ ہو چکی ہے اس لئے نہ ان کی طرف وحی ہوگی اور نہ وہ احکام مقرر فرمائیں گے بلکہ وہ رسول اللہ ﷺ کے نائب کی حیثیت سے کام کریں گے۔

اب حضرت عیسیٰ علیہ السلام کی آمد کے متعلق حدیث ملاحظہ ہو:

الحديث: حضرت جابر بن عبد اللہ ؓ کہتے ہیں کہ میں نے حضور ﷺ سے سنا ہے کہ پھر عیسیٰ ابن مریم نازل ہوں گے مسلمانوں کا امیر ان سے کہے گا کہ آئیے آپ نماز پڑھائیے مگر وہ کہیں گے تم لوگ خود ہی ایک دوسرے کے امیر ہو (یعنی تمہارا امیر خود تمہی میں سے ہونا چاہیے) یہ وہ اس عزت کا لحاظ کرتے ہوئے کہیں گے جو اللہ تعالیٰ نے اس امت کو دی ہے۔ (بخاری: مسلم، بیان نزول عیسیٰ ابن مریم، مسند احمد)

سوال: جب قرآن مجید میں دین اسلام کے تمام قوانین موجود ہیں تو پھر حدیث کی کیا ضرورت ہے؟

جواب: بے شک قرآن میں ہر خشک و تر کا ذکر موجود ہے کوئی بھی مسلمان اس کا انکار نہیں کر سکتا۔ کائنات کی ابتداء سے اس کی انتہا تک سارے علوم اور قوانین اور اس کے علاوہ کے متعلق بھی قرآن مجید میں موجود ہیں لیکن ہم وہ آنکھ نہیں رکھتے کہ علوم اور مسائل کو اپنے تئیں سمجھ سکیں اور زیر عمل لاسکیں۔

دلیل: قرآن مجید میں مومنوں کو نماز قائم کرنے کا حکم دیا گیا ہے مگر ہم نماز کیسے پڑھیں گے؟ کتنے وقت کی پڑھیں گے؟ نماز کا طریقہ کیا ہونا چاہیے؟ قرآن مجید میں صریحاً تلاش کر سکتے ہیں؟

دلیل: قرآن مجید میں حکم دیا گیا ہے کہ ”زکوٰۃ ادا کرو“ آپ بتائیں کہ زکوٰۃ ہم کتنی ادا کریں؟ کب فرض ہوتی ہے؟ کس پر فرض ہے؟ حج کیسے ادا کریں؟ عمرہ کیسے ادا کریں؟ نماز عید کیسے ادا کریں؟ وغیرہ وغیرہ دیگر اس جیسے بہت سارے مسائل پر ہم عمل درآمد کیسے کریں گے؟

یقیناً ہمیں حدیث شریف سے مدد لینی ہوگی حدیث شریف کی ضرورت پڑے گی بغیر حدیث کی مدد کے آپ ان تمام تفصیلی معاملات پر عمل پیرا نہیں ہو سکتے الغرض کہ احادیث رسول قرآن مجید کی تفصیل اور سرکارِ اعظم ﷺ کی حیات طیبہ قرآن مجید کا عملی نمونہ ہے۔

سوال: اگر قرآن کو سمجھنے کے لئے حدیث کی ضرورت ہے

تو پھر کیا قرآن مجید حدیث کا محتاج ہے؟

جواب:..... قرآن مجید حکمتوں، علوم اور معرفت کا خزانہ ہے یہ ہرگز حدیث شریف کا محتاج نہیں ہے بلکہ ہم یہ کہتے ہیں کہ قرآن مجید کو سمجھنے کے لئے اس میں موجود علوم کی معرفت کے لئے ہم حدیث شریف کے محتاج ہیں۔

اسے یوں سمجھئے کہ قرآن مجید ضابطہ حیات ہے لیکن اس پر عمل کس طرح کیا جائے اس کی تشریح اور وضاحت کے لئے اللہ تعالیٰ نے سرکارِ اعظم ﷺ کو ہماری طرف اپنا رسول بنا کر بھیجا اور سرکارِ اعظم ﷺ کی طرف سے کی گئی تشریح اللہ تعالیٰ ہی کی طرف سے ہے قرآن مجید کسی کا محتاج نہیں اور یہ کہنا بھی غلط ہے کہ احادیث مبارکہ پر عمل کرنے سے قرآن مجید کا محتاج ہونا لازم آئے گا اس لئے کہ قرآن مجید اللہ تعالیٰ کی کتاب ہے اور سرکارِ اعظم ﷺ اللہ تعالیٰ کے رسول ہیں۔

سوال: کیا قرآن مجید میں احادیث مبارکہ کی ضرورت کو بیان کیا گیا ہے؟

جواب:..... قرآن مجید میں کئی مقامات پر سرکارِ اعظم ﷺ کے قول (حدیث) کو ماننے اور اس پر عمل کرنے کا حکم دیا گیا ہے۔

القرآن:..... قُلْ أَطِيعُوا اللَّهَ وَالرَّسُولَ جَ فَإِنْ تَوَلَّوْا فَإِنَّ اللَّهَ لَا يُحِبُّ

الْكَافِرِينَ ۝

ترجمہ: تم فرما دو کہ حکم مانو اللہ اور رسول کا پھر اگر وہ منہ پھیریں تو اللہ کو خوش نہیں آتے کافر۔ (سورہ آل عمران، آیت 32، پارہ 3)

القرآن:..... قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ ۝

ترجمہ: (اے میرے محبوب) تم فرماؤ! اگر تم محبت رکھتے ہو اللہ تعالیٰ سے تو میری رہ چلو تا کہ محبت کرے تم سے اللہ اور تمہارے گناہ بخش دے اور اللہ بخشنے والا مہربان ہے۔
ان آیات میں اللہ تعالیٰ نے اپنے محبوب ﷺ کے حکم (حدیث) کو ماننے اور عمل کرنے کا حکم دیا ہے۔

القرآن:..... مَنْ يُطِيعِ الرَّسُولَ فَقَدْ أَطَاعَ اللَّهَ ج

ترجمہ: جس نے رسول کا حکم مانا بیشک اس نے اللہ کا حکم مانا۔ (سورہ نساء آیت 80، پارہ 5)
القرآن:..... وَمَا يَنْطِقُ عَنِ الْهَوَىٰ ۝ إِنْ هُوَ إِلَّا وَحْيٌ يُوحَىٰ ۝
ترجمہ: اور وہ کوئی بات اپنی خواہش سے نہیں کرتے وہ تو نہیں مگر وحی جو انہیں کی جاتی ہے۔
(وحی الہی ان کا کلام ہوتی ہے) (سورہ النجم، آیت 3-4، پارہ 27)

ان آیات سے معلوم ہوا کہ سرکارِ اعظم ﷺ کی زبان حق ترجمان سے نکلا ہوا ہر لفظ شریعت اور حدیث ہے اس پر عمل کرنے کا حکم قرآن مجید سے ثابت ہے لہذا بات واضح ہو گئی کہ حدیث رسول ﷺ کی بہت اہمیت ہے۔

سوال: کیا زمانہ رسول ﷺ میں قول رسول لکھنے کا رواج تھا؟

جواب:..... سرکارِ اعظم ﷺ کے دورِ اقدس میں بھی احادیث لکھی جاتی تھیں کئی صحابہ کرام

علیہم الرضوان اپنے مولا سرکارِ اعظم ﷺ سے جو کچھ سنتے لکھ کر محفوظ کر لیتے تھے چنانچہ ایک حدیث ملاحظہ ہو۔

الحديث: حضرت عبداللہ بن عمرو بن العاص رضی اللہ عنہ فرماتے ہیں کہ میں سرکارِ اعظم ﷺ کی زبانِ پاک سے جو لفظ سُنتا تھا اسے لکھ لیا کرتا تھا اس ارادے سے کہ اسے یاد کروں لیکن قریش نے مجھے منع کیا اور کہا کہ تم سرکارِ اعظم ﷺ سے جو سنتے ہو وہ لکھ لیتے ہو اور سرکارِ اعظم ﷺ بتقاضائے بشریت کبھی بحالتِ غضب میں کچھ فرما دیتے ہیں (ان کی اس بات سے متاثر ہو کر) میں نے لکھنا چھوڑ دیا پھر میں نے اس بات کا ذکر بارگاہِ رسالت ﷺ میں کیا تو سرکارِ اعظم ﷺ نے ارشاد فرمایا جو مجھ سے سنو (میں کسی بھی حالت میں ہوں) ضرور لکھ لیا کرو اس ذاتِ پاک جل جلالہ کی قسم جس کے دستِ قدرت میں میری جان ہے میری زبان سے حق کے سوا کچھ اور نکلتا ہی نہیں۔

(محوالہ: رواہ الامام احمد، تفسیر ابن کثیر سورۃ النجم جلد چہارم صفحہ 247)

اس حدیث شریف سے معلوم ہوا کہ صحابہ کرام علیہم الرضوان اپنے مولا سرکارِ اعظم ﷺ کی ہر بات لکھنے کا اہتمام کرتے تھے اور اس کو یاد کرتے تھے صحابہ کرام علیہم الرضوان کی پوری زندگی بلکہ اُن کا ہر لمحہ سرکارِ اعظم ﷺ کے ارشادات کے سانچے میں ڈھلا ہوا تھا صحابہ کرام علیہم الرضوان کی طبعی خواہشات تک سب کی سب احادیثِ رسول ﷺ کی تابع تھیں اُن کی خلوتوں کا سوز و گداز اور اُن کی جلوتوں کا جذبہٴ عمل، ان کی شب بیداریاں اور اُن کے دن کے قبیلے سب فرمانِ رسول ﷺ کے تابع تھے اور جو قول، فعل سے ہر وقت ہم کنار رہے وہ کبھی فراموش ہو سکتا ہے؟

ہر گز نہیں ہو سکتا ان ہستیوں نے اپنے مولیٰ سرکارِ اعظم ﷺ کا ایک بھی فرمان کبھی فراموش نہیں ہونے دیا تمام باتوں سے ثابت ہوا کہ صحابہ کرام علیہم الرضوان کا یہ ایمان رہا کہ سرکارِ اعظم ﷺ کی ظاہری پردہ پوشی کے بعد بھی آپ ﷺ کے فرامین شریعت اور حُجَّت

ہیں صحابہ کرام علیہم الرضوان سے ان کی حفاظت کا اس قدر انتظام اسی وجہ سے فرمایا جو کہ آج سند کے ساتھ ہمارے سامنے ہے اور قیامت تک آنے والے مسلمانوں کے لئے اس ہدایت اور سنہرے ضابطہ حیات کو محفوظ کر لیا گیا۔

کپڑے موڑ کر نماز پڑھنے کا حکم

سوال: آج کل ہمارے نوجوانوں میں یہ بیماری پھیلتی جا رہی ہے، خصوصاً وہ نوجوان جو پینٹ شرٹ میں ملبوس ہوتے ہیں، وہ مسجد میں داخل ہوتے ہی اپنی پینٹ کے پانچوں کو موڑ لیتے ہیں اور بہت زیادہ موڑتے ہیں اور بعض لوگ شلوار کو نیفے کی طرف گھمستے ہیں یا موڑتے ہیں۔ اس کا شرعی حکم کیا ہے؟

جواب: ہم جب نماز کا ارادہ کرتے ہیں تو گویا ہم اللہ تعالیٰ کی بارگاہ میں حاضر ہو رہے ہیں جو سارے حاکموں کا حاکم ہے۔ اس کی بارگاہ سے بڑھ کر کوئی بارگاہ نہیں۔ لہذا اس کی بارگاہ میں انتہائی ادب کے ساتھ حاضر ہونا چاہئے۔ نہایت ہی سلیقے کے ساتھ اچھا لباس پہن کر حاضر ہوں۔ اس مثال کو یوں سمجھ لیجئے کہ آپ ہم کسی دنیاوی افسر کی خدمت میں جاتے ہیں تو پہلے اپنا حلیہ اچھا کرتے ہیں پھر اپنا لباس درست کرتے ہیں، آستین چڑھی ہوئی ہوتی ہیں تو اسے سیدھی کر لیتے ہیں۔ شلوار کا پانچا اگر اوپر نیچے ہو تو اسے درست کرتے ہیں تو جب دنیاوی دربار کا اس قدر احترام ہے تو جو بارگاہ تمام بارگاہوں سے افضل و اعلیٰ ہے اس بارگاہ کا احترام کس قدر ہونا چاہئے۔ اب شلوار کو نیفے کی طرف سے یا پینٹ کے پانچے کو نیچے سے موڑنے کی مذمت میں حدیث شریف ملاحظہ فرمائیں۔

حدیث = عن ابن عباس امرا لنبی ﷺ ان یسجد علی سبعة اعضاء ولا یکف شعراء ولا ثوبا
الجمعة، والیدین، والرکتین، والرجلین (بخاری شریف، باب السجود علی سبعة اعظم، کتاب
الاذان، حدیث 809، ص 155، مطبوعہ دارالکتب العلمیہ بیروت، لبنان)

ترجمہ = حضرت عبداللہ ابن عباس رضی اللہ عنہ روایت کرتے ہیں کہ نبی پاک صاحب
لولاک ﷺ نے سات اعضاء پر سجدہ کرنے اور بالوں اور کپڑے کو نہ موڑنے کا حکم دیا ہے
(وہ سات اعضاء یہ ہیں) پیشانی، دونوں ہاتھ، دونوں گھٹنے اور دونوں پاؤں۔

شارح بخاری علامہ بدرالدین عینی علیہ الرحمہ اس حدیث شریف کی شرح کرتے ہوئے
فرماتے ہیں کہ شریعت کی اصطلاح میں کپڑے کا موڑنا (فولڈ کرنا) اور سجدہ میں جاتے وقت
اپنے کپڑے کو اوپر کی طرف کھینچنا ہے۔ یہ فعل کپڑے کا ٹخنوں کے نیچے رہنے سے زیادہ قبیح و
نقصان دہ ہے کیونکہ پہلی صورت میں یعنی کپڑا بغیر تکبر کی نیت کے ٹخنوں سے نیچے رکھنے میں
نماز مکروہ تنزیہی (برا) ہے یا خلاف اولیٰ ہوگی اور کف ثوب کی صورت میں خواہ نیفے یا پانچے
کی طرف سے موڑے (مکروہ تحریمی ہے) اور اسی طرح آدمی کلائی سے زیادہ آستین وغیرہ
موڑنے یا دامن سمیٹ کر نماز پڑھنا مکروہ تحریمی واجب الاعادہ (نماز کو دوبارہ لوٹانا ہے)

(بحوالہ: عمدة القاری شرح صحیح بخاری، جلد 6، ص 90)

علامہ بدرالدین عینی علیہ الرحمہ کی شرح سے دو باتیں سامنے آئیں کہ اگر شلوار، ازار یا
پینٹ بغیر تکبر کی نیت سے ٹخنوں سے نیچے ہو تو مکروہ تنزیہی یعنی برا فعل ہے جبکہ شلوار ازار یا
پینٹ کو اوپر یا نیچے سے موڑنا (فولڈ کرنا) مکروہ تحریمی ہے یعنی نماز لوٹانی ہوگی۔ عقل کا تقاضا
بھی یہی ہے کہ اگر ہمارے سامنے دو مصیبتیں ہوں، ایک چھوٹی اور ایک بڑی تو چھوٹی مصیبت
اپنا لینی چاہئے لہذا ازار یا پینٹ بڑی ہے تو مکروہ تحریمی سے بچنے کے لئے فولڈ نہ کریں۔ کوشش

کریں کہ شلوار، ازار یا پینٹ جب بھی سلوائیں ٹخنوں کے اوپر ہی سلوائیں، بالفرض یہ بات علم میں نہ تھی اور شلوار بڑی ہے تو اب جس قدر ہو سکے، اوپر کر لیں، باوجود اوپر کرنے کے بھی ٹخنوں تک آجاتی ہے تو اب اوپر یا نیچے سے فولڈ نہ کریں۔ اسی حالت میں نماز پڑھ لیں۔

درمختار میں ہے اور اس کے تحت علامہ ابن عابدین شامی علیہ الرحمہ فرماتے ہیں کہ کفِ ثوب مکروہ تحریمی ہے یعنی کپڑے کا موڑنا اگرچہ کپڑے کو مٹی سے بچانے کی نیت سے ہو، جیسے آستین دامن موڑنا اگر ایسی حالت میں نماز میں داخل ہوا کہ اس کی آستین یا اس کا دامن موڑا ہوا تھا جب بھی مکروہ تحریمی ہے اور اس قول سے اس بات کی طرف اشارہ کرنا مقصود ہے کہ یہ موڑنا (فولڈ) کرنا حالت نماز کے ساتھ ہی مخصوص نہیں، خواہ نماز شروع کرنے سے پہلے یا دوران نماز ہو سب صورتوں میں مکروہ تحریمی ہے (درمختار، جلد اول، ص 598)

کپڑا ٹخنے سے اوپر رکھنے کا حکم

حدیث = عن عبد الله ابن عمر رضی اللہ عنہما قال قال رسول الله صلى الله عليه وسلم من جر ثوبه خيلاء لم ينظر الله اليه يوم القيامة فقال ابو بكر ان احد شقى ثوبى يسترخى الا ان اتعاهد ذلك منه فقال رسول الله صلى الله عليه وسلم انك لست تصنع ذلك خيلاء (بخاری کتاب فضائل اصحاب النبی، باب قول النبی لو كنت متخذاً خليلاً، حدیث 3665، ص 667، مطبوعہ دارالکتب العلمیہ بیروت لبنان)

ترجمہ: حضرت عبد اللہ ابن عمر رضی اللہ عنہما سے روایت ہے۔ انہوں نے کہا کہ رسول اللہ ﷺ نے فرمایا جو ازارہ تکبر و غرور کپڑا گھسیٹ کر چلے، قیامت کے دن اللہ تعالیٰ اس کی طرف نظر رحمت نہیں فرمائے گا۔ حضرت ابو بکر صدیق رضی اللہ عنہ نے کہا یا رسول اللہ ﷺ میرے کپڑے کا ایک کونہ لٹک جاتا ہے مگر یہ کہ میں اس کی دیکھ بھال کرتا ہوں۔ رسول اللہ ﷺ نے فرمایا (اے ابو بکر) تم یہ تکبر و غرور سے نہیں کرتے۔

اس حدیث شریف سے واضح ہو گیا کہ کپڑے ٹخنے سے نیچے لٹکانے کی دو صورتیں ہیں۔

1۔ تکبر کے ساتھ

2۔ بغیر تکبر کے

پہلی صورت تکبر کے ساتھ شلواریٹخنوں کے نیچے لٹکانا حرام اور مکروہ تحریمی ہے۔ دوسری صورت میں بغیر تکبر کی نیت سے شلواریٹخنوں سے نیچے رکھنا مکروہ تنزیہی (جُرا) ہے۔

سوال: شلواریٹخنوں سے نیچے رکھنا ہی تو تکبر ہے؟

جواب: یہ بات درست نہیں ہے۔ اعمال کا دار و مدار نیتوں پر ہوتا ہے۔ موجودہ دور میں ہر دوسرے آدمی کی شلواریٹخنوں سے نیچے ہوتی ہے تو کیا سب کو تکبر (تکبر کرنے والوں میں) شمار کیا جائے گا۔ ایسا کہنا زیادتی ہے کیونکہ صدیق اکبر رضی اللہ عنہ کو رسول پاک ﷺ کی جانب سے اجازت مل جانا کہ اے ابوبکر رضی اللہ عنہ! تم تکبراً نیچے کرنے والے نہیں ہو، ثابت کرتا ہے کہ اس میں نیت کا بڑا عمل دخل ہے۔

سوال: لوگوں کی کافی تعداد مسجد میں داخل ہوتے ہی اپنی شلواری اوپر سے اور پینٹ نیچے سے فولڈ کر لیتی ہے اور مسجد سے باہر نکلتے ہی فوراً اپنی شلواری اور پینٹ درست کر لیتی ہے؟

جواب: یہ سب لاعلمی کی وجہ سے ہے۔ ایک بات ذہن نشین رکھیں کہ شلواری یا پینٹ کو ٹخنوں سے اوپر رکھنے کا حکم ہر وقت ہے۔ صرف نماز کے لئے خاص نہیں ہے۔ مذکورہ حدیث میں کہیں یہ حکم نہیں دیا گیا کہ نماز کے وقت یہ اہتمام کرو بلکہ ہر وقت اس کی احتیاط ضروری ہے۔

نوٹ: اگر کسی کی پینٹ کے پانچے فولڈ ہو کر سسلے ہوئے ہوں یعنی درزی نے سسے ہی ایسے ہوں تو ایسی پینٹ پہن کر نماز پڑھنے والے پر مکروہ تحریمی کا حکم نہیں لگے گا کیونکہ پینٹ کی

ہیئت ہی ایسی ہے۔

فقط والسلام

الفقیر محمد شہزاد قادری ترائی